


مُعَاظِرِينَ

مولانا عبد الماجد دريا بادمي

**Collection of Prof. Muhammad Iqbal Mujaddidi
Preserved in Punjab University Library.**

**پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ**





مُعَاصِرِينَ



حضرت مولانا عبد الماجد دریابادی

ترتیب



حکیم عبد القوی دریابادی

جُمْلہ حقوق محفوظ

129426



۱۹۴۹ء

بار اول

اشاعت

۱۹۹۵ء

بار دوم

"

ایکٹائز

تعداد

عبدالمجید صدیقی سنسہاری

کتابت

کیلی گراف آفنیٹ پرنٹرز

طباعت

۶۱-۶۲ پین اسٹریٹ - کلکتہ-۱۶

۲۳۲

صفحات

۷۵ روپے

قیمت



باہتمام
منظور علی لکھنوی

(طابع و ناشر)

ادارہ انشاء مجدی نمبر ۱۲۷ رابندر سرائی - کلکتہ-۷۳

فہرست مضامین

۳

صفحہ	نمبر	مضمون	نمبر	صفحہ	نمبر
۸۰	۲۱	ڈپٹی افتخار حسین			
۸۲	۲۲	سید عشرت حسین	۹	۲-۱	والدین
۸۴	۲۳	مولانا عبد الباقی فرنگی محلی	۱۵	۳	حکیم الامت
۸۸	۲۴	پورصا کنوارا	۲۲	۴	احمد شریف شیخ سنوی
۹۱	۲۵	مرزا رسوا	۲۴	۵	شاہ محمد یعقوب مجددی
۹۵	۲۶	خواجہ حسن نظامی	۲۵	۶	اکبر آبادی
۹۸	۲۷	سید کرامت حسین	۳۳	۷	محمد علی
۱۰۲	۲۸	صاحبزادہ آفتاب احمد خان	۴۳	۸	محمد علی لاہوری
۱۰۴	۲۹	راشد الخیری	۴۵	۹	مولانا شوکت علی
۱۰۷	۳۰	ڈوگنچ مخفی	۴۸	۱۰	گاندھی جی
۱۱۰	۳۱	راجہ محمود آباد	۵۲	۱۱	رشی بھگوان داس
۱۱۵	۳۲	اکبر یار جنگ	۵۵	۱۲	حسرت موہانی
۱۱۷	۳۳	عبدالحلیم شہد	۵۸	۱۳	ریاض خیر آبادی
۱۱۹	۳۵	چودھری محمد علی رددلوی	۶۱	۱۴	ڈاکٹر کیرن
۱۲۱	۳۶	مفسر الفرائی؟	۶۲	۱۵	اقبال
۱۲۴	۳۷	مولانا ثناء اللہ امرتسری	۶۶	۱۶	شبلی نعمانی
۱۲۷	۳۸	خواجہ غلام الثقلین	۷۲	۱۷	میر محفوظ علی بدایونی
۱۲۹	۳۹	حاجی صاحب	۷۴	۱۹۵۸	دوانمول میرے
۱۳۲	۴۰	منظہر الحق	۷۷	۲۰	بھائی صاحب

۱۸۹	ظفر حسین خان	۶۱	۱۳۴	اعلیٰ حضرت	۴۱
۱۹۲	بہادر یار جنگ	۶۲	۱۳۷	چودھری صاحب	۴۲
۱۹۴	نیاز فتح پوری	۶۳	۱۴۱	پیتھک گپٹس	۴۳
۱۹۶	مولوی صبغت اللہ شہید فرنگی محلی	۶۴			
۱۹۸	میر نیرنگ	۶۵	۱۴۴	(ب) کچھ برابر دالے	
۲۰۰	ڈاکٹر سید ظفر الحسن	۶۶	۱۴۷	ڈاکٹر صاحب	۴۴
۲۰۲	مولانا سید سلیمان ندوی	۶۷	۱۵۰	افضل العلماء کرنولی	۴۵
۲۰۵	سالار جنگ ثالث	۶۸	۱۵۵	ایک پیکر عفت	۴۶
۲۰۷	ڈاکٹر رفیع الدین	۶۹	۱۵۶	غازی سعود	۴۷
۲۰۹	تین شفاء الملک	۷۰	۱۵۹	بدایونی - ہم نام نامور	۴۸
			۷۲	ایک زندہ جنتی	۴۹
۲۱۳	اکٹھ چھوٹے		۱۶۱		
			۱۶۳	مولانا عبدالباری ندوی	۵۰
۲۱۵	مولانا محمد اویس نگرانی	۷۳	۱۶۷	سید ہاشمی	۵۱
۲۱۷	علی میاں	۷۴	۱۶۹	پریم چند	۵۲
۲۱۹	رئیس احمد عقیل احمد حفیری	۷۵	۱۷۱	ہوشیار جنگ	۵۳
۲۲۱	شوکت سخاوی	۷۷	۱۷۳	مودودی صاحب	۵۴
۲۲۳	عبدالرحمن ندوی نگرانی	۷۸	۱۷۶	امین الحسن بسل موہانی	۵۵
۲۲۸	سراج الحق پھلی شہری	۷۹	۱۷۸	مہر دسالک	۵۷
۲۳۰	انیس احمد عباسی	۸۰	۱۸۰	مٹاوا حدی	۵۸
	☆		۱۸۲	گیلانی	۵۹
		۱۸۴	ابوالکلام	۶۰

بِسْمِ اللّٰهِ الرَّحْمٰنِ الرَّحِیْمِ ۝

دیباچہ

معاشرت کا حق ۸۰، ۸۲ سال دنیا میں بسر کر کے اگر کسی کو نہیں پہنچتا، تو پھر کسی کو بھی نہیں پہنچ سکتا، اور بات کے لیے منہ کھولنے کا حق اگر ایک پیر فرزند کو نہیں پہنچتا تو کس کو ملتا؟ معاشرین کے سرسری خاکوں میں ذکر آگیا ہے اپنے قریب ترین عزیزوں کا، نیز ان بزرگوں کا جو کسی بھی حیثیت سے اپنا اثر ڈال گئے اپنی شخصیت سے اس ناکس پر! اس خود گزشت کے پڑھنے والے ایک بات ضروریہ یاد رکھیں کہ لکھنے والا ۱۰ برس کی مدت تک، یعنی ۱۰ برس کے بسن سے، ۲۰ برس کی عمر تک مذہب کی قید سے بالکل ہی آزاد رہا ہے، اور باتیں لائزہوں اور دہریوں (زیادہ صحیح لادریوں) کی سی کرتا رہا ہے۔ افسوس ہے کہ ایک آدمی صاحب رہ گئے۔ سنہ وفات کا صحیح پتا بالکل نہ چل سکا۔

کتاب تین حصوں میں تقسیم ہے :-

تینتالیس بڑے :-

انتیس برابر والے :-

آٹھ چھوٹے :-

کبھی کسی ایک عنوان کے اندر دو دو صاحب آگئے اور اس طرح کل تعداد اسی ہو گئی ہے
بیشتر حصہ مرحومین کا ہے، صرف چار پانچ ^{پلے} اشار اللہ زندہ ہیں۔ (حاشیہ دوسرے صفحہ پر)

عموماً اہل تذکرہ کا تذکرہ صرف شخصیتوں کے تحت رکھا گیا ہے، لیکن کسی صاحب تذکرہ کا کوئی گھریلو نام دیا گیا ہے۔۔ بجائے اس نام کے، اور کسی شخصیت کی زندگی کے کسی خصوصی پہلو کو گھریلو زبان میں کچھ اور کہا گیا ہے۔ چنانچہ ”ڈاکٹر عبدالعلی“ کو محض ”ڈاکٹر صاحب“ یا چودھری خلیق الزماں کے بجائے صرف ”چودھری صاحب“ مولانا ابوالحسن علی کو صرف ”علی میاں“ کہا گیا ہے۔ بعض عنوانات میں ان کا محض خصوصی پہلو بالکل ظاہر رہا ہے۔

عبدالماجد

۱۷ مئی ۱۹۷۳ء

ڈریا باد۔ بارہ نگی

عرض مرتب

”معاصرین“ مولانا عبدالماجد دریا بادی مرحوم نے اپنی علالت (قالج) کے دوران اردو اکاڈمی یوپی کو اشاعت کی غرض سے حوالہ کی تھی اور اس کی کمیٹی نے اسکی اشاعت کو منظور کر لیا تھا تو قح تھی کہ چند ماہ میں وہ اس کے زیر اہتمام شائع ہو جائے گی۔ مولانا کی وفات ۶ جنوری ۱۹۷۷ء تک اسکی طباعت کیا معنی کتابت کا بھی آغاز نہ ہو سکا۔ اس کے بعد اکاڈمی نے اپنے اشاعتی پروگرام میں اسے شامل کرنے کا اعلان کیا لیکن بعض وجوہ کے پیش نظر مولانا کے ورثا کو کتاب کا مسودہ اکاڈمی سے واپس لینا پڑا اور اسکی اشاعت کا بیڑا مولانا مرحوم کے ناییدہ مخلص حاجی منظور علی صاحب لکھنؤی، مالک رائل انڈین ہوٹل کلکتہ نے اپنے مخلص رفیق اور مولانا کے ہم وطن بلکہ ہم محلہ مزاج شناس انتہائی مخلص ہم نشین محمد صدیق دریا بادی کی تحریک پر اٹھایا، حاجی منظور علی صاحب اس سے قبل مولانا کی ایک کتاب خطبات باجڈ بڑے اہتمام و نفاس سے شائع کرا کر اہل نظر سے خراج تحسین وصول کر چکے تھے، اس کتاب کی ترتیب میں محمد صدیق دریا بادی نے انتہائی عرق ریزی سے کام لیا تھا، اس کے بعد وہ اس دوسری کتاب ”معاصرین“ کو اعلیٰ پیمانہ پر شائع کرنے کا ارادہ کر رہے تھے کہ اچانک ۳۰ ستمبر پر پل کو ایک مختصر لیکن شدید علالت کے باعث وہ راہی باغ جناں ہو گئے اور کلکتہ ہی میں مدفون ہوئے انا اللہ وانا الیہ راجعون! ان کی وفات کے بعد کتاب کی طبع و اشاعت اور اس سلسلے کی تمام ذمہ داریوں کا بار حاجی منظور علی صاحب پر آپڑا، انہوں نے اپنی انتہائی کاروباری مصروفیتوں کے باوجود اس کام کو باحسن وجوہ انجام دیا۔ خدا کا شکر ہے کہ ان کی سعی مشکور ہوئی اور ”معاصرین“ ان کے قائم کردہ اشاعتی ادارہ کے ”نقشہ ثانی“ کی حیثیت سے دنیا کے سامنے آگئی۔

حکیم عبد القوی دریا بادی

مدیر ”صدق جدید“ لکھنؤ

تینالیس برس

والدین

(والد متوفی ۱۹۱۲ء - والدہ متوفیہ ۱۹۲۱ء)

والد ماجد کی وفات ۱۹۱۲ء میں ہوئی، جب میں ۲۰ سال کا ہو چکا تھا۔ اور والدہ ماجدہ کی ۱۹۲۱ء میں جب میں ۲۸ سال کا تھا۔ معاصرین کا آغاز انھیں کے متبرک ذکر سے کرتا ہوں کہ علاوہ برکت کے معاشرت کا اطلاق بھی ان سے بڑھ کر اور کس پر ہوگا۔

والد ماجد مولوی حاجی عبدالقادر کی ولادت ۱۸۲۸ء میں ہوئی، جب والی اددھ اجد علی شاہ تھے۔ اس زمانے کو عوامی زبان میں "نوابی" کہا جاتا ہے۔ درسی تعلیم وقت کے مشہور دارالعلم فرنگی محل (لکھنؤ) میں ہوئی۔ اس وقت خاندان لکھنؤ میں رہتا تھا نہ کہ دریا بادی میں تعلقات فرنگی مہلیوں سے یوں بھی ہم لوگوں سے بہت ہی زائد تھے، بالکل مثل عزیزوں کے۔ حد یہ ہے کہ اس وقت پردے کی شدید پابندیوں کے باوجود ان لوگوں سے پردہ نہ تھا۔ خصوصاً میرے نانا اور بڑے دادا مولوی حکیم نور کریم کی اولاد ہے۔ فرنگی محل کی جو شاخ پوتوں والی کہلاتی ہے (نہ کہ نواسوں والی) اس شاخ سے تعلقات خصوصی تھے، تدریس اور بیعت دونوں کے شمس العلماء مولوی ابوالجیاد محمد نعیم اس شاخ کے روشن ستارے تھے۔ علم خصوصاً فقہ اور تقویٰ و احتیاط میں اپنے نظر آپ۔ والد ماجد انھیں سے پڑھے، اور ان سے قادری سلسلے میں بیعت بھی ہوئے۔ عربی کا نصاب نظامی اور اردو اور فارسی بھی لازمی طور پر پڑھی ہوگی۔

سلیم الفطرت اور شائق علم شروع سے تھے۔ کم سنی ہی میں چھوٹی سی ملازمت تدرسی کی مل گئی۔ اپنے ذاتی شوق سے انگریزی کا بھی مطالعہ اتنا کر لیا تھا کہ کسی نہ کسی طرح کام چلا لیتے تھے۔

نوابی دور واجد علی شاہ آخری تاج دار ادھر پر ختم ہو چکا تھا۔ اب ۱۸۵۷ء کے بعد باقاعدہ انگریزی راج قائم ہو گیا تھا۔ یہ کسی چھوٹے سرکاری اسکول میں اپنے ضلع بارہ بنکی میں ناری کے مدرس ہو گئے تھے۔ پھر کسی طرح ضلع ہر دئی میں پہنچ گئے تھے۔ وہاں کسی انگریز انسپکٹر کو نجی طور پر فارسی پڑھائی اس نے خوش ہو کر انہیں ایسا سرٹیفکیٹ دے دیا جس سے یہ بجائے تعلیمی مینو کے صیفی عدالت میں منتقل ہو آئے۔ اور پھر جلدی ترقی کر کے تحصیل داری کے عہدے پر پہنچ گئے۔ سدیے کی تحصیل داری کئی سال تک بڑی نیک نامی، خوش انتظامی اور ہر دل عزیزی کے ساتھ کی اور حکومت اور رعایا دونوں کو مطمئن بلکہ خوش رکھا۔ انگریز انسپکٹر سال میں دو بار کام کی رپورٹ پیش کیا کرتے تھے۔ ہر مرتبہ ان کے کام کے لیے بہتر سے بہتر رپورٹ ہوتی تھی۔ تحصیل داری کا عہدہ اُس زمانہ میں کلکٹر کے بعد ضلع کا سب سے بڑا انتظامی عہدہ اور بڑی ہی ذمہ داری کا ہوتا۔ یہ اپنا سارا وقت نماز، روزہ تلاوت و اوراد کے بعد سرکاری کام اور لوگوں کی خاطر مدارات میں صرف کرتے تھے۔ بڑے مروت والے، فیاض، سیر چشم و متواضع تھے۔ تحصیل دار کا عہدہ اُس وقت بڑے رعب و دبر بے کا ہوتا تھا۔ یہ برتاؤ سے حاکم سرے سے معلوم ہی نہیں ہوتے تھے۔ ہر چھوٹے بڑے سے بڑی کشادہ جبینی سے ملتے تھے۔ اور غصہ گرمی کرنا، ڈپٹنا، جھڑکنا تو جیسے جانتے ہی نہ تھے۔ ہر طبقہ میں ہر دل عزیز رہے۔ اپنی جگہ مذہبی عقائد میں بڑے راسخ، لیکن اس مذہبیت اور دین داری کے باوجود تعصب کسی سے بھی نہیں۔ نہ ”دہابی“ سے نہ ”بدعتی“ سے نہ ”پنجری“ سے نہ ”رافضی“ سے نہ ”خارجی“ سے میل جول سب ہی سے۔ ہندوؤں سے بھی غلاملا۔ سزا دینے کو اپنے امکان بھر بہت مانتے۔ جہاں تک ہوتا مقدمات میں مصالحت و راضی نامے ہی کر دیتے۔ میری جب ۱۸۹۲ء میں پیدائش ہوئی تو لکھن پور میں ڈپٹی کلکٹر تھے، ۲۰۰ کے گریڈ میں۔ اُس وقت روپے کی قیمت آج ۱۹۶۲ء سے کم سے کم ۱۲،۱۰ گنی زائد تھی۔ اُس زمانے میں ۲۰۰ آج ۵ ہزار کے برابر کہیے۔ اور اس حساب کو مبالغہ نہ خیال فرمائیے۔

گوندہ، بستی، گورکھ پور، فیض آباد موتے ہوئے ۱۸۹۹ء میں سینا پور آ گئے۔ اور اس وقت

تک کی باتیں مجھے اچھی طرح یاد ہیں۔ گریڈ بھی اب پان سو کا ہو گیا تھا۔ گھر میں اچھی خاصی خوش حالی تھی۔ دودو گھوڑے اور گاڑیاں (موٹر کا نام بھی کسی نے نہیں سنا تھا) دودو خدمت گارہ دو چھوکرے۔ ایک باورچی، ایک بھتی، ایک چوکیدار، ایک اہیر، گائے، بھینس، بکری کے لئے۔ کل لاکر ۱۰۰۸ ملازم، دوست سرکاری چراسی۔ مادوں، انادوں، کھلایٹوں کی ایک پوری پلین۔ گھر میں تین ادلا دیں تھیں، دواڑ کے ایک لڑکی، میں تینوں میں چھوٹا۔ اب اسکول میں میرا داخلہ ہو گیا۔ گھر پر ایک مولوی صاحب چوبیسوں گھنٹوں کے لئے اتالیق شروع ہی سے موجود تھے۔ اب ایک ماسٹر بطور پرائیوٹ ٹیوٹر کے بھی آنے لگے۔ سول لائسنس میں ایک اچھی کوٹھی مع بہت بڑے باغچے کے راجہ صاحب محمود آباد کی بلک کرائے پر تھی۔ ساتھ میں ایک چچا زاد بھائی بھی رہتے تھے۔ آپس میں خوب میل جول، دل ایک دوسرے سے کھلے ہوئے۔ دریا باد، سندیلہ، بانسہ وغیرہ کے عزیزوں سے بھی خط و کتابت برابر ہوتی کبھی کبھی یہ لوگ بطور مہمان آتے بھی رہتے۔ اور ان کے آنے پر خوب چہل پہل ہو جاتی۔

والد کے پاس پڑھے لکھے لوگ بھی آتے رہتے، فلاں شاعر، فلاں ادیب، فلاں سکیم، فلاں ڈاکٹر، کوئی عالم، کوئی درویش۔ کوئی نہ کوئی اتنا ہی رہتا۔ ابھی ریاض خیر آبادی ریاض الاخبار دالے چلے آ رہے ہیں، ابھی طیش دہلوی ٹیم لکھنوی (سابق ایڈیٹر ادب اخبار) اور میں علمی، ادبی چرچوں اور مذہبی سیاسی بحثوں سے بے خبر نہ رہتا۔ بعض حکام بھی بڑے علمی و ادبی مذاق کے آتے۔ اور ان سے رونق اور بڑھ جاتی۔ مثلاً سید افتخار حسین بی، اسے کاکوروی ایک ڈپٹی کلکٹر، بڑے خوش مذاق، اور انگریزی اور اردو دونوں میں برقی تھے۔ اور ایک منشی جو الا پر شاہ برقی بھی، ڈسٹرکٹ وکشن جج مترجم ریویو جوائنٹ اور ایک مدت تک سید محمود (پسر سید اور مشہور سابق جج ہائی کورٹ) پڑوس میں رہے۔ والد کی مرجان مرزا طبیعت اکثر ہندوں کو بھی کھینچ لاتی۔ اور مسلمان رئیسوں کے علاوہ ہندو رئیسوں کے ہاں سے بھی دعوتوں، ضیافتوں اور تحفے تحائف کا سلسلہ بھی برابر قائم رہتا۔

چچازاد بھائی مولوی عبدالحلیم اشرفی سے اخباریئے تھے اور کتابیں بھی خدا معلوم کہاں کہاں سے لے آتے، ان سے خوب مستفید ہوتا رہتا۔ اردو کار و زنامہ اور اخبار اور مفت روزہ ریاض الاخبار (گورکھپور) ایک انگریزی سہ روزہ ایڈووکیٹ (لکھنؤ) اور دو تین رسالے خود ہمارے ہاں آتے۔

ڈپٹی کلکٹر سے پنشن لینے کے بعد (۱۹۰۵ء) میں مرحوم شہر کے میونسپل سکریٹری بھی مشاہرے پر مقرر ہو گئے۔ انگریزی ٹیچر بھی رہے۔ اور اس طرح قیام سلسلہ تک یہیں رہا۔ سیٹاپور بالکل اپنا وطن ہو چکا تھا، اور میں نے پرائمری کلاس سے لے کر دسواں تک یہیں پاس کیا۔ اسکول اور اسکول فیلڈ دونوں اپنی ہی گھر کے کمرے اور صحن معلوم ہوتے تھے کھیلوں میں خصوصی دلچسپی ڈٹ بال سے تھی۔ (ہاکی اس وقت تک آئی نہ تھی) اعلا کھلاڑی کبھی نہ بن سکا ہاں اوسط درجے کا سمجھا جاتا تھا۔

۱۹۱۰ء میں ایک عزیز تعلقہ ارضیہ بارہنگی کے ہاں نائب ریاست ہو کر لکھنؤ آ گئے، اور قیصر باغ میں رہ کر شتم پشتم ڈیڑھ دو برس گزارے پھر مستعفی ہو گئے۔ پانچ سال کا معاہدہ تھا ۳، ۳ ۱/۴ برس کی رقم کئی ہزار کی مل گئی۔ والدہ دہمیشہ کو لے کر حج کو چلے گئے، اور اللہ نے قبولیت اس درجہ عطا کی کہ عرفات کی حاضری دے کر منیٰ ہی میں تھے کہ وقت موعود ہینے کی شکل میں آ گیا، اور دو دن کی بیماری کے بعد ۳۱ ذی الحجہ کو مکہ معظمہ میں داعی اجل کو لبیک کہا، جنازہ مسجد حرام میں خانہ کعبہ کے زیر سایہ رکھا گیا، اور جد خاکی کو جگہ جنت المعلیٰ میں عبد الرحمن بن ابوبکر رضی اللہ عنہ کے پائین میں ملی۔ مشہور شاعر اکبر الہ آبادی نے قطعہ تاریخ وفات میں کہا ہے

اس قدر معروف ذکر و شغل تھے

”شغل“ ہی میں نکلی تاریخ وفات

۱۲۲۰ھ

غیب کا حال کسی کو کیا معلوم، یہ ظاہر تو وفات اولیاء اللہ کی سی نصیب ہوئی، مغزوت

اور مقبولیت کے اتنے اسباب بہت کم اکٹھے ہوتے ہیں۔

والدہ ماجدہ

والدہ ماجدہ بی بی نصیر النساء (۱۸۵۲ء تا ۱۹۲۱ء) شادی سے قبل اپنے

شوہر کی چچا زاد بہن تھیں، بنت مولوی حکیم نور کریم صاحب۔ ابتدائی قیام زیادہ تر لکھنؤ ہی میں گزرا۔ بڑی صابر، شاکر، غم خوار، تہجد گزار، عبادت گزار تھیں۔ اپنی پانچ بہنوں میں سب سے چھوٹی تھیں، شادی کے بعد عموا پور دیس پر دیس شوہر کے ساتھ رہا کیں، سال ڈیڑھ سال کے بعد وطن آئیں اور دو ڈھائی مہینے قیام کرتیں۔ گھر آئیں تو کنبے والوں، بستی والوں کا خیال کر کے جاتیں، ایک بہن غریب تھیں، ان کا خاص طور پر خیال رکھتیں۔ آپس کے جھگڑے فسادوں کو اکثر ضبط کر کے جاتیں۔ بڑے نام خواندہ تھیں، انک انک کر تلاوت شریف کرتیں اور میری یاد میں اشراق چاشت، اور تہجد پابندی کے ساتھ پڑھتیں۔ نقلی روزے بھی اکثر رکھا کرتیں۔

گھر میں تمدن شہری نہیں، قصبائی رنگ کا تھا۔ شرم، حیا کا انتہائی لحاظ۔ پردہ آوار تک کا تھا اور نامحرموں سے انتہائی سربے کا۔ چند قدم کا بھی طے کرنا ڈولی میا نے کے نامکن (اب یہ سواریاں دیکھتے دیکھتے ناپید ہو گئیں۔ کوئی انہیں کیوں نہ کہرتائے سمجھائے) شریف سے شریف بیویوں سے بھی میل جول، جب تک وہ پہلے سے برادری کی نہ ہوں نامکن۔ سیتا پور میں ایک سیدانی بڑے اونچے اور بہت بڑے گھرانے کی سٹرک پیچ، ہبیوں ملاقات کی تمنائیں رہیں، اور مدتوں ان کی طرف سے سلسلہ نام و پیام رہا، لیکن موجود کسی طرح اس کی روادار نہ ہوئیں، آخر ایک بار وہ زبردستی، اچانک آئیں۔ ہماری چچی بے چاری بیوہ ہونے کے ساتھ غریب بھی تھیں والدہ ہماری گھر کا خرچ پات انہیں کے ہاتھ سے کراتیں اور انہیں ان کی غربت کا احساس ہی نہ ہونے دیتیں۔ ہر طرح با اختیار وہی نظر آتیں۔ گھر میں چھے چھے کھانے روزمرہ پکتے رہتے اور دعوتیں ضیافتیں بھی آئے دن ہوتی رہتیں۔ مزاج میں فیاضی اس درجے کی تھی کہ بار بار اپنے سلسلے سے کھانے کی اچھی چیزیں کسی غریب عزیز یا پردوسن کو اٹھا کر دے دیتیں۔ :

۸۲، ۸۳ سال کا سن ہو گا کہ اپنے بڑے لڑکے (مولوی عبدالمجید ڈپٹی کلکٹر کے پاس فیض آباد میں تھیں کہ بیمار پڑیں اور ۴، ۵ دن کی علالت کے بعد دنیا سے رخصت ہو گئیں۔ یہ تنگ خاندان آخری وقت سورہ یسین کی تلاوت کرتا رہا۔ دریا بادل لاکر نماز جنازہ بھی خود ہی پڑھائی، اور رو کر مغفرت کی دعا کی۔

باپ کو تو اپنی نافرمانیوں سے آخر تک ناراض رکھا۔ ماں کی تھوڑی بہت خدمت شاید بن سکی ہو۔ اللہ اس کو اگر قبول سے نواز دے، تو زہے کرم!

حکیم الامت

(متوفی ۱۹۲۳ء)

بزرگ میں نے اپنی عمر میں بہت دیکھ ڈالے اور تذکرے بھی بہتوں کے اس تفصیل و استناد سے سُنے کہ گویا انہیں بھی دیکھ لیا۔ عابد و زاہد بھی، چلہ کشش و مرتاض بھی، صاحب کشف و کرامات بھی، ان میں یقیناً بہت سے اچھے لوگ بھی ہوں گے۔ اللہ کے برگزیدہ، جنتی اور مغفور، لیکن مُصلح، مُربی، اصلاح کرنے والا، اور تربیت سے لگانے والا، حضرت تھانوی کا مشیل و نظیر کوئی نظر سے نہیں گزرا، اور نہ سُننے میں آیا۔

شیخ کی تلاش جب سے میں ازبیر نو مسلمان ہوا تقریباً ۱۹۲۰ء سے (جب ہی سے تھی جس کا نام سُنتا، اس کی طرف پلکتا۔ اور اسی ہو س میں ایک مشہور شیخ سے بیعت بھی کر لی۔ حضرت تھانوی کا شروع شروع بالکل معتقد تھا، بلکہ کہنا چاہیے کہ سیاسی اختلافات کی بنا پر دل کو آزر دگی سی تھی۔ اور مریدین نے تشدد کے وہ وہ قصے بیان کر رکھے تھے کہ نام سے وحشت ہونے لگی تھی۔ ۱۹۲۶ء تھا کہ ایک محترم دوست (سید مقبول حسین دھل بلگرامی) نے حضرت کے کچھ چھپے ہوئے وعظ پڑھنے کو دیے اور کہا کہ تجربہ ہی زرا ان پر ایک نظر ڈال لیجئے۔ بے دلی کے ساتھ اس پر عمل شروع کیا، لیکن اب کیا بیان ہو کہ پہلی ہی نشست میں دل لگنے لگا، اور ایک ایک بات دل میں اترنے لگی، مولانا کا رنگ صوفیوں، عارفوں، سے الگ نظر آیا۔ شوق بڑھا، وعظ پر وعظ لے کر، مانگ کر پڑھے، اور بے اختیار خط و کتابت شروع کر دی۔ سارا قصہ طویل طویل ہے اسے چھوڑیے۔

جولائی ۱۹۲۸ء میں تقاضا بھون حاضر کی اجازت مل گئی۔ آمد و رفت شروع ہو گئی۔

کچھ تو دیدہ شنید سے بھی بڑھ کر رہی اور زیارت سماعت سے کہیں بہتر نکلی کشش اس درجے کی کہ

طبیعت ملنے سے ہرگز نہ اکتائے۔ اور ان جانے پر رخصت کا جی ہرگز نہ چاہے۔ تھانہ بھون ایک پرانا قصبہ شیخ نانا کا ضلع مظفرنگر میں ہے لکننؤ سے جائے تو سہارن پور ہو کر۔ اور فاصلہ سہارن پور سے کوئی دو ڈھائی گھنٹے کا، اتفاق سے کچھ ہی روز بعد بھائی صاحب کا تبادلہ سہارن پور کا ہو گیا۔ اور اس سے قدرتا سفر اور قیام دونوں میں بڑی سہولت ہو گئی۔ اور سفر بار بار ہونے لگا۔ بھائی صاحب کا قیام سہارن پور میں ۵، ۴ برس رہا۔ اور میرا سفر تھانہ بھون کوئی ۱۵، ۲۰ بار تو ضرور ہوا، کبھی مختصر دو ایک دن کا، اور کبھی طویل مہینے سوا مہینے کا۔ مختصر میں حضرت مولانا کا ذاتی مہمان ہوتا اور طویل میں ایک مکان مستقل لے لیتا۔ کبھی تنہا ہوتا اور کبھی رفیقہ زندگی کو رفیق سفر بنا لیتا۔ خیر میرے لطف سفر کا تو کہنا ہی کیا، گھر والی بھی ساتھ جا کر بڑی ہی محظوظ و مسرور ہوتیں۔ ایک آدھ بار ایسا بھی ہوا کہ والدہ مرحومہ اور ہمیشہ مرحومہ وغیرہ سارے گھر بار کو سہارن پور سے لے کر گیا، اور سب بہت خوش آئے۔

۱۹۳۸ء سے ۱۹۴۳ء (حضرت کا سال وفات) تک ۱۶، ۱۵ سال، سلسلہ آمد و رفت کا

برابر رہا، اور مراسلت بھی اچھی خاصی جو ہوئی وہ اس کے علاوہ۔ اخیر کے دو چار سال حضرت اپنی عیال و نقاہت کے باعث لکننؤ دو تین بار تشریف لائے۔ یہ ایک ذریعہ مستزاد ہو گیا۔ میں درباباد سے اکثر سفر کر کے لکننؤ حاضر ہونے لیتا تھا، اور ان گھریوں کو اپنی زندگی کی بہترین ساعتوں میں بگھتا ہوں اور اپنی قسمت پر خود ہی رشک کر لیا کرتا ہوں۔ آہ، وہ دن جو اب کبھی نہ آئیں گے۔

حرم شریف اور حرم کعبہ کو چھوڑیے، مدینہ منورہ کے بعد ایسی لطافت، ایسی نفاست، ایسی نورانیت اور کہاں۔ کسی الٹی سمجھ والوں نے حضرت مولانا کو "خشک" مشہور کر دیا۔ اور اس بہت کا ایک سبب تو خود حضرت کے مژدین ہی کی ایک جماعت ہوتی ہے، جس کے نزدیک نظم و انضباط کا نام خشکی تھا۔ حالانکہ حضور انورؐ بڑے ہی لطیف المزاج ہوتے ہیں۔ اور قرآن مجید نے آپ کے "قلیظ القلب" ہونے کی نئی کال فرمائی ہے۔ بے شک مزاج میں حرارت و حدت تھی (جس طرح آپ کو نسبی نسبت فاروق اعظم سے تھی، لیکن آپ اس کا استعمال موقع اصلاح پر تلوپ

ہی کے لیے کرتے تھے۔ میں نے آپ کو صحت و مرض قوت و ضعف، حزن و نشاط کے ہر موقع پر دیکھا ہے۔ اس لیے آنکھوں دیکھی شہادت دے رہا ہوں۔ نظم و انتظام کے تو آپ بادشاہ ہی تھے افزاط و تفریط اکثر بزرگوں اور اولیائے اُمت میں ہوا کرتی ہے۔ کوئی کسی خصلت میں بہت زیادہ بڑھا ہوا اور کوئی کسی خصلت میں۔ توازن و اعتدال حضرات انبیا کا خاصہ ہوتا ہے۔ اسی سیرت انبیائی کی جھلک آپ میں دیکھنے میں آئی۔ ہر کام اپنے وقت پر، ہر چیز اپنی مقررہ جگہ پر۔ کھانے پینے، چلنے پھرنے، سونے جاگنے، اٹھنے بیٹھنے، سب کے ضابطے، سب کے آداب، ہر گفتگو ایک مقصد لیے ہوئے، بے مقصد گفتگو جیسے جانتے ہی نہ تھے۔ زبان پر اتنا قابو میں نے کسی بزرگ کا نہ پایا۔ اور اوراد و وظائف پر جو زور دوسرے آستانوں پر رہتا ہے اُس کا یہاں نام ہی نہ تھا۔ رسوم سے اجتناب، نمائشی تکلفات سے احتراز، بس اپنے کام سے کام، دوسروں کو زحمت سے بچانے کا کامل اہتمام، بندوں کی خدمت عبادت کے درجے میں۔ بس یہی خصوصیات مجلس اشرفی کے دیکھنے میں آئے۔

اب بہت بڑی بات کہنے جا رہا ہوں، وہ بظاہر ایک بہت چھوٹے منہ سے نکل رہی ہے، لیکن بات کو دیکھیے، کہنے والے کو نہ دیکھیے۔ حکم الامت سے اللہ نے سلوک و طریقت کی وہ خدمت لی ہے جو آج تک بڑے سے بڑے صوفیہ اور مشاہیر اولیا سے بن نہیں پڑی تھی۔ یعنی افعال انسانی کی بنیادی تقسیم اختیاری اور غیر اختیاری کے درمیان۔ اور اسی تقسیم کے بعد کوئی بھی فعل بظاہر گناہی گندہ اور قبیح ہو، اگر پورے اختیار سے سرزد نہیں ہوا، تو اس کا شمار فسق و معصیت میں سرے سے ہو ہی گا نہیں، معصیت کی سنگینی کا معیار تو صرف بشری ارادہ و اختیار ہے، تو اب بدتر سے بدتر عمل بھی اگر ہر رات اور ساری عمر، عالم رویا میں کرتا رہے تو اس سے معصیت ایک بار بھی نہیں لکھی جائے گی اس لیے کہ عمل ہزار بار کا بھی کیا ہوا شعور و ارادے کے ماتحت واقع نہیں ہوا۔ آنکھ اگر نماز کے وقت نہ کھلی تو تدارک کے لئے بس نماز کا قضا پڑھ لینا کافی ہے۔ یہ کوئی گناہ ہوا ہی نہیں۔ اس لیے کہ عمل ارادی تھا ہی نہیں۔

جس کا کفارہ لازم آئے — ایک اسی بنیادی مسئلے نے لاتعداد جزئی مسائل طے کر دیے اور بے شمار الجھنوں سے بچایا۔ بجا ہے کہ اگر کوئی اسی حقیقت کی بنا پر حضرت کو اشرف الاولیاء قرار دے دے۔

چونکہ اوقات بڑے مرتب ہوتے تھے، وقت کے لمحات ضائع نہیں ہونے پاتے تھے۔ اللہ نے وقت میں برکت بھی بڑی عطا فرمائی تھی۔ جوانی بھر تدریسی کام کرتے رہے، اس کے باوجود بھی تصانیف و مواعظ کی تعداد دہائیوں سے گزر کر پچاسوں تک پہنچ گئی اور چھوٹے بڑے تقریباً ہر موضوع پر آپ کچھ لکھ ضرور گئے ہیں۔ کتابچوں اور مقالوں سے بڑے بڑے ضخیم جلدات تک، یہی حال کیفیت و کیت کے لحاظ سے وعظوں کا بھی ہے۔ وعظ آپ کے سیکڑوں کی تعداد میں ضرور ہوں گے اور ان میں بیشتر طبع ہو چکے ہیں۔ فرق تصانیف اور مواعظ میں صرف یہ ہے کہ کتابیں جو ہیں وہ عموماً اہل علم ہی کے لئے لکھی گئی ہیں اس لیے اصلاً طلبہ فن کے لئے ہیں اور عام فہم نہیں رہی ہیں، بہشتی زیور قسم کی کتابیں اس سے مستثنیٰ اور عام فہم ہیں۔ برخلاف اس کے وعظوں میں ان کے مخاطب عوام و خواص، ہر سطح و استعداد کے لوگ ہوتے تھے، اس لیے ان کا بیشتر حصہ عام فہم و سلیس ہے۔ — نافع اپنی اپنی جگہ تصانیف و مواعظ دونوں۔ اور تعداد اگر غیر مطبوعہ نسخوں کی بھی ملا لی جائے، تو کتابوں اور وعظوں کا مجموعہ سیکڑوں سے گزر کر ایک ہزار کے لگ بھگ تو ضرور پہنچ جائے۔ حکمت اور توازن کا ہنر و سلیقہ مندی زندگی کے ہر چھوٹے سے چھوٹے جزئیہ میں نمایاں ہوتی۔

حضرت بطور میزبان بھی ایک مثالی قسم کے انسان تھے، یہ نہیں کہ اندھا دھند بس رکھا "خاطر داری" ہی کرنے چلیں اور مہمان کی اصل راحت، سہولت، ذوقِ طبعی اور معمولات کا لحاظ کیے بغیر، بس اپنی طرف سے اصرار ہی کرتے چلے جائیں۔ ایک بار کیا ہوا کہ میں سہارن پور سے کوئی قریب و بچے صبح کے چل کر اانبکے پہنچا۔ حضرت کے ہاں کھانے کا وقت بھی تھا۔ فرمایا: کھانا کھاؤ گے؟ میں نے عرض کی کہ "کھا کے تو چلا تھا" سکوت فرمایا، اور مجھ سے اصرار نہ کیا۔ میں نے "کھانا تو مٹھوی

معنی میں کھایا نہ تھا، ناشتہ البتہ خوب ڈٹ کر کر لیا تھا جو کھانے ہی کا کام دے۔ گرمی کا موسم تھا غالباً جون کا مہینہ تھا، اُس وقت بھوک واقعی بالکل نہ تھی، کچھ دیر بعد خواہش زرا معلوم ہونے لگی کوئی ایک کے قریب وقت تھا کہ بھوک خاص تیز ہو گئی۔ مہمان خانے میں تہنا لٹا ہوا تھا، کہ عین اُس وقت مولانا کے خادم خاص میاں سلیمان (حضرت کے دو خادم خاص تھے، ایک ایک زمانہ ڈیوڑھی پر رہتے تھے) ایک بڑی پلیٹ میں دو بڑے قلمی آم اور کئی تختی مع چاقو و خوان پوشش کے پہنچے اور یہ پیام دیا کہ "بعض دفعہ بھوک اُس وقت نہیں ہوتی لیکن کچھ وقت کے بعد پیدا ہو جاتی ہے مجھ سے فرمایا ہے کہ سامان جا کر اُن کے پاس رکھ دینا۔ اور رکھ کر چلے آنا۔ جہ چاہے گا تو بے تکلف کھالیں گے۔ کسی کے سامنے بے تکلفی نہیں ہوتی ہے۔" حکیم الامت کی یہ شخص اپنے ہر ہر جزئیہ کے لحاظ سے حکیمانہ تھی، بھوک واقعی اتنی دیر میں لگ آئی تھی۔ اور کسی اور کی موجودگی بھی ایک حد تک مُغل ہو رہی تھی۔ — یہ ایک ہلکا سا نمونہ پیش کر دیا گیا۔ دن رات نہ معلوم کتنی ایسی ہی چیزیں پیش آتی رہتی تھیں۔ ہر چیز حضرت کی حکمت اور دقیقہ رسی کی مُتکھری ہوئی۔

سیاسی مسائل میں حضرت کا مسلک بزرگانِ دیوبند کی اکثریت سے الگ، انگریزی حکومت سے معالحت و مغابمت، اور ایک قسم کی موالات ہی کا تھا اور یاد کر لیجیے، کہ حضرت کی وفات انگریزوں ہی کے دور میں ہوئی تھی "آزادی سے کوئی ۴، ۵ سال قبل" حضرت ہر مسئلے کی تائید میں شرعی دلائل رکھتے تھے، اور دیوبند والوں کا پورا احترام بھی کرتے تھے، اخبارات نہ زیادہ پڑھتے تھے نہ اس کی فرصت ہی رکھتے اور نہ سیاسی حالات سے نہ ہندوستان ہی کے زیادہ باخبر تھے اور نہ بیرونی ملکوں کے۔ بس ایک اُدھ ہفتہ وار پرچہ کوئی بھیج دیتا تھا اور اس کے پڑھنے پر قانع رہتے اور ایسی دینی تحریکوں کی پُر زور تائید کرتے رہتے، جن سے اُمت کی کچھ بھی فلاح و بہبود کی امید تھی، مسلمانوں کی دینی "ریغام" یا "اصلاح" کی تو نہیں، دنیوی خیر و فلاح کے بڑی درد مندی کے ساتھ بڑے قائل تھے۔

اولاد دونوں محسوسوں سے کوئی نہ تھی۔ ایک چھوٹے بھائی کیشخ اکبر علی مرحوم منجر کورٹ آف وارڈس کے تھے ان کے لڑکے مولوی شبیر علی کو مثل اولاد ہی کے چاہتے تھے، اور وہی کستاپوں کی اشاعت کے اور خانقاہ وغیرہ کے منجر بھی تھے۔ حضرت کے والد ماجد نے جائیداد خاصی چھوڑی تھی تر کے میں سے کچھ نہ لیا، ساری جائیداد بھائیوں ہی کی طرف منتقل کر دی۔ اور گویا جائیداد ہی جھگڑوں کی جڑ ہی کاٹ دی تھی۔ چھوٹے بڑے ہر معاملے میں رویہ صلح و آشتی ہی کا رکھتے تھے اور اس میں پیش قدمی بھی خود ہی کرتے رہتے۔ مخالفت ذاتی، خانگی معاملات میں گویا کسی سے تھی ہی نہیں۔

سیاسی زندگی میں اختلافات میں لوگ علی العموم حد سے آگے نکل نکل گئے اور سب و شتم میں کوئی کسر اٹھانہ رکھی۔ لیکن حضرت نے اپنے قلم سے جوابی تکفیر بھی نہ کی۔ کتا میں ہزاروں کی نہیں لاکھوں کی تعداد میں بکس، کوئی دوسرا ہوتا تو لکھ پتی ہو جاتا۔ یہاں کاپی رائٹ تک قبول نہ کیا۔ کسی زمانے میں بعض کمپنیوں میں حصہ لیا تھا، بس اس پر آخر تک گزارا رہا۔

معتقدوں میں اچھے خاصے رئیس و اہل شہرت موجود تھے، لیکن نذرانہ بس خصوصی مخلصوں ہی سے قبول فرماتے اور ان کے لیے بھی حدود مقرر تھے۔ موردنی مکان کے علاوہ ایک مکان اپنے ذاتی پیسے سے بنوایا۔ وہ مکان تعمیری حیثیت سے بھی دیکھنے کے قابل تھا۔ یعنی مختصر ہونے کے باوجود مکان اتنی سہولتوں اور بشری ضرورتوں کا جامع اور اتنا آرام دہ کوئی دوسرا مکان اس سے دگنا تک رقبہ رکھنے والا بھی مشکل ہی سے ہم پلہ ہو سکتا ہے لیٹنے بیٹھنے، نہانے، دھونے، کھانا پکانے اور کھانے، خلوت و جلوت سب ہی کی رعایتیں ہر موسم کی مناسبت سے اس میں موجود۔ کیا کسی انجینیر کا دماغ ان باریکیوں تک پہنچ سکتا! توازن و حکمت حضرت کے ریشے ریشے میں بسی ہوئی تھی، زندگی کے ہر شعبے اور صنف میں نمایاں تھی۔

علوم دین ظاہری میں جو پایہ تھا۔ خصوصاً تفسیر میں، اس کی نظیر بھی ہر دور میں آسانی سے نہیں مل سکتی۔ تفسیر اس قابل ہے کہ اس کی بھی شرحیں اور حاشیے لکھے جاتے۔ اور کم سے کم اس کے وقت اشاعت تک تو بے نظیر ہی سمجھا جاتا تفسیر توجیر تفسیر ہے، ترجمہ قرآن تک زبان و

سلاست کے پہلو سے بھی اپنا نظیر نہیں رکھتا۔

جہاں تک علوم باطنی کا تعلق ہے یعنی اسلامی سلوک (معرفت دروہانیاں تصوف سے الگ) اصلاح نفس کا تعلق ہے، ان شاء اللہ اس دعوے کی لاج اللہ رکھ لے گا، کہ تاریخ امت میں کوئی ہستی، مرشد، مربی و مصلح ان سے برتر نظر نہیں آتی۔ عزالی کا مرتبہ بے شک بہت بلند ہے، بلکہ یہ کہنے دیجئے کہ امام تھانوی کے زمانے سے قبل انھیں کا مرتبہ بلند ترین ہے، لیکن تربیت السالک وغیرہ میں جیسی جیسی گتھیاں سلجھ کر آگئی ہیں، ان کے بعد امام تھانوی کا پلہ کچھ بھاری ہی نظر آئے گا۔ "حکیم الامت" جس کسی نے ان کا لقب اول بار رکھا وہ بجائے خود بھی ایک حکیم اور عارف اور ترجمان حقیقت تھا!

احمد شریف شیخ سنوسی

(موتی ۱۹۲۳ء)

نوجوانی میں شیخ سنوسی کا نام اخباروں میں اکثر نظر سے گزرتا رہتا تھا۔ اتنا معلوم تھا کہ یہ کوئی بڑے شیخ طریقت ہیں، ان کے ہزار ہا مرید ہیں، خود شیخ طرابلس میں رہتے ہیں، جس کی سرحدیں حکومت اٹلی سے ملتی ہیں، اور شیخ فرنگیوں سے جہاد و قتال میں معروف رہا کرتے ہیں۔ خیال بھی نہ گزرتا کہ شیخ کی زیارت بھی کبھی ہو سکے گی۔

۱۹۲۹ء میں حج بیت اللہ کے لیے جانا ہوا، اور غالباً شروع مئی کا زمانہ تھا جب مکہ معظمہ پہنچا ہوا، ظاہر ہے کہ وہاں خانہ کعبہ سے بڑھ کر اور کون شے قابل زیارت ہو سکتی تھی، اور اس کے سامنے کوئی اور چیز قابل زیارت ہوتی تھی تو کیونکر۔ تاہم معیاری بزرگ جو اپنے علم میں آسکے، ان کی زیارت بھی ضروریات میں سے تھی اور اس مختصر فہرست میں نمبر اول پر نام خلیفہ شیخ سنوسی کا تھا۔ حیرت اور بڑی ہی مسرت کے ساتھ اس خبر کو سنا کہ شیخ کا قیام ان دنوں یہیں ہے۔ دل کے شوق و عقیدت نے فوراً ان کے لیے صدائے لبیک بلند کرنا شروع کر دی۔

ملاقات کی گھڑی آگئی۔ فریش پرتیکے سے متصل ایک پیکر نور جلوہ گر تھا، رنگ سرخ و سفید، گول چہرہ، نورانی داڑھی، عمر کوئی ۶۹، ۷۰ کی نظر آئی۔ میں نے بزرگ اور بھی دیکھے ہیں، کسی اور سے قلب اتنا متاثر و مرعوب نہیں ہوا۔ استثناء اگر کیا جاسکتا ہے، تو حضرت تھانویؒ کی پہلی زیارت کے اثر کا، اللہ اللہ! ایک پتے مجاہد کی شبیہ نظر آرہی تھی، ایک صحابی رسول کا نمونہ۔ زبان کیا کھلی، جسم میں ایک کپچی سی تھی۔ پچ کلبے عارف رومی نے

ہیبت حق ستا میں از خلق نیست، ہیبت میں مرد صاحب دلی نیست
ترجمہ۔۔۔ ہیبت حق کی ہے کسی بشر کی نہیں، یہ ہیبت اس گدڑی پوش بشر کی تھوڑے ہی ہے!

129426

میں عربی میں گفتگو پر یوں بھی قادر نہیں ہوں، تو اس درجہ پُر رعب شخصیت سے مخاطب
 کیا کرتا۔ مولانا مناظر احسن گیلانی ہر ایسے موقع کی طرح یہاں بھی کام آئے۔ ہم سب کی طرف
 سے ترجمانی شروع کر دی۔ کتنی دیر حاضری رہی یہ تو اب کہاں یاد، بہر حال خاصی دیر تک رہی
 اور جتنی دیر بھی رہی، میں عقیدت میں غرق مرنے چہرہ انور ہی دیکھتا رہا۔
 دل کو تلے ہو گئی کہ ایک نمونہ جلوۂ صحابیت کا دیکھ لیا! اللہ ان کامرتبہ تو بڑا سا بڑا بلندی
 کرے، اور ان کے سائے میں ان کی زیارت کرنے والوں کو بھی سمیٹ لے۔

شاہ محمد یعقوب مجددی

(متوفی - ۱۹۶۰ء)

بعد حضرت تھانویؒ کے پھر اگر کسی کی درویشی اپنے دل میں بیٹھی ہے تو وہ بھوپال کے شیخ طریقت شاہ محمد یعقوب مجددی نقش بندی تھے۔ اتنے انکسار و تواضع کے ساتھ ایسی بابرکت صحبت اور حکمت معرفت سے لبریز ایسی گفتگوئیں کہیں اور نہ دیکھنے میں آئیں اور نہ سنتے میں۔ حاضری کا موقع شاید کل دو ہی تین بار ہوا۔ اور اس میں بھی ایک موقع پر حضرت خود سخت بیمار تھے۔ لیکن ان چند گھنٹوں کے اندر طبیعت کو وہ کیفیت وہ لطف آگیا، جس کے لئے دوسروں کے استمانے پر مدتوں امیدواری کرنا پڑتی۔ اور اس سر زمین تک پہنچنے کے لئے دل شکر گزار اور احسان مند اپنے قدیم رفیق و عزیز علی میاں ندوی، اور پھر مولانا عمران خاں ندوی بھوپالی کا کلبے۔ علی میاں نے وہاں کی راہ دکھائی اور ملاقات و حصول فیض کے عملی موقع خاں صاحب نے پیدا کر دیے۔

حشر میں اگر یہ سوال ہوا کہ بتاؤ ہمارے دوستوں میں سے کس کو پایا اور کس سے کسب سعادت کی؟ تو یہ نامہ سیاہ جو دوچار نام قطعیت سے عرض کرے گا اس میں ایک نام ان شاء اللہ ان بھوپالی بزرگ کا ضرور ہوگا۔ حضرت تھانوی کے بعد میں تو مایوس ہو گیا تھا کہ اب کون بزرگ اس روحانی قد و قامت کا نصیب ہوگا۔ لیکن اپنی خوش نصیبی میں شک نہیں کہ ان بھوپالی بزرگ تک رسائی ہو گئی اور وہی لذت ایک بار پھر مل گئی، جو کبھی حضرت تھانوی کی مجلسوں میں ملا کرتی تھی۔ اللہ ان کے مرتبے بلند سے بلند کرے اور انھیں کے طفیل میں ہم ایچ مدانوں کو بھی سمٹ لے۔

اکبر الہ آبادی

(متوفی۔ ۱۹۲۱ء)

اکبر کا کلام اس کم سنی میں سنا کہ اب وہ زمانہ بھی یاد نہ رہا۔ کوئی ۸، ۹ سال کا سن ہوگا۔ ان کے دل لگی کے شرا ایک ایک کی زبان پر تھے، خیال یہی تھا کہ شاعر صاحب بڑے ہنسنے ہنسانے والے ہوں گے، اور ہر وقت ہنسنے رہتے ہوں گے۔ ۲۰ سال کے سن میں ۱۹۱۳ء میں جب ملاقات ہوئی تو یہ خیال بے بنیاد پایا۔ ہنساتے تو بے شک تھے، لیکن خود بہت کم ہنستے، اور زور سے قبضہ لگا کر ہنستے تو شاید ہی کبھی دیکھا ہو۔ آخر میں ہنسی میں اتنی کمی شاید استحضار آخرت کا نتیجہ ہو۔ قابل توجید کے بھی سخت قسم کے ہو گئے تھے۔

۱۹۱۱ء میں ان کے صاحب زادے سید عشرت حسین بی۔ اے (کیمبرج) ڈپٹی کلکٹر ہو کر سیٹاپور آئے۔ اور ہمارے ہی گھر میں اترے، یہ کوٹھی راجہ صاحب محمود آباد کی تھی، اور دو ایک کمرے خاص راجہ صاحب کے لئے خالی رہتے تھے۔ انہیں خالی کمروں سے کام لیا۔ میں اس وقت لکھنؤ میں کالج میں پڑھ رہا تھا، اور کلیات اکبر حصہ اول اس وقت پڑھ چکا تھا۔ میرے والد ماجد خود پنشنر ڈپٹی کلکٹر تھے۔ ان نئے ڈپٹی کو ہاتھوں ہاتھ لیا، اور اکبر زادہ کی حیثیت سے ان کی اور زیادہ خاطر مدارات کی۔ عشرت صاحب معاشری حیثیت سے بالکل صاحب بہادر تھے۔ یہاں تک اردو بھی زرا اٹک اٹک کر بولتے تھے اور یہ معلوم ہوتا تھا کہ جیسے انگریزی سے ترجمہ کر رہے ہیں۔ والد صاحب نے ان کی اسلامی معاشرت کی طرف بھی دھیان رکھا۔ چنانچہ جب عید کا دن آیا تو ان کا سوٹ اُتر دیا، اور شیر وانی پہنا کر اپنے ساتھ عید گاہ لے گئے۔ اکبر صاحب ان باتوں سے بہت ہی خوش ہوتے، انہیں تو جیسے منہ مانگی مراد مل گئی تھی۔ اسلامی تربیت و معاشرت کو اپنے برخوردار کے حق میں ترے

یہ عین وہ زمانہ تھا، جب میرے الحاد و تشکیک کا شباب تھا۔ میں چھٹیوں میں جب
پاپور آتا تھا، تو ان ڈپٹی صاحب سے خوب مزے مزے کی باتیں ہوتیں۔ یہ ڈپٹی صاحب تازہ
دھرتی والا اوریت کے رنگ ڈھنگ سے خوب واقف تھے، خیالات میں اپنے والد گرامی
حضرت ایمانی سے کوئی نسبت نہ رکھتے۔ لیکن آخرتے تو انھیں کی اولاد ۵۔

مے خانہ کا محروم بھی محروم نہیں ہے

کبھی کبھی میری فرنگیانی لن ترابنوں پر خوب چوٹ کر جاتے اور میرا منہ بند کر کے رہتے!
میں امریکہ کے مشہور عالم نسیات ولیم جیمس کا بہت زیادہ قائل تھا۔ اس کی وفات کی خبر آئی۔
میں نے عشرت صاحب سے کہا: گفتگو انگریزی میں ہوتی تھی، کہ ”وقت کا سب سے بڑا شخص
(The greatest man of his age) اٹھ گیا، اس پر وہ ہنسے اور بولے کہ ”وقت کا
سب سے بڑا شخص اگر یہ تھا، تو پھر مل (Mill) کے لیے آپ کیا کہیں گے؟ (اس طرح فاسق کے میں
شیدائیوں میں تھا) میں نے ترک کر جواب دیا کہ ”وہ تو اپنے وقت کا نہیں، ساری دنیا اور کل
زمانوں کا سب سے بڑا شخص (The greatest man of all times) تھا! اس پر وہ خوب
ہی ہنسے اور بولے کہ ”اچھا اپنا یہی فقرہ آپ کاغذ پر مل کے متعلق لکھ کر آج کی تاریخ ڈال دیجیے،
میں دس سال بعد آپ کو دکھانا کر پوچھوں گا کہ کیسے اب وہ جو شش عقیدت کہاں گیا؟“

اس وقت تو میں نے جو شش جاہلیت جاری رکھا اور شاید یہی کہا کہ ”دسٹن برس نہیں
بیس برس میں دکھائیے تو یہی قول اٹل رہے گا۔ حالانکہ واقعہ یہ تھا کہ عشرت صاحب دسٹن برس
نہیں، پانچ ہی برس بعد مجھ سے مواخذہ و محاسبہ کرتے تو میں بغلیں جھاٹکتا رہ جاتا۔

لیجئے، یہ اکبر صاحب کے ذکر میں ان کے فرزند دہند کا اتنا تذکرہ کہاں سے نکل پڑا۔ مارچ یا
اپریل ۱۹۱۲ء تھا، جب میں بی۔ اے کا امتحان دینے الہ آباد گیا۔ لکنؤ یونیورسٹی اس وقت
تک وجود میں نہیں آئی تھی، بی۔ اے کے لکنؤی طلبہ کو امتحان دینے الہ آباد جانا ہوتا تھا۔ گیا اور

وقت نکال کر حضرت اکبر کی خدمت میں ایک سے زائد بار حاضری دی۔ سر ایاکرم و شفقت نکلے۔ بڑے ہی خلق و لطف سے ملے۔ میں بن میں ان کے صاحب زادے سے بھی ۱۰۸ سال چھوٹا تھا، لیکن وہ پیش آئے، کہ جیسے میں کوئی ان کے برابر کا ہوں۔ اپنا کلام سنایا، میرے مذہبی خیالات سے بھی کچھ واقف ہو چکے تھے۔ کچھ بند بند اشارے ادھر بھی کیے۔ الہ آباد سے لوٹ کر لکھنؤ آیا تو اب رات کھل گیا تھا، مراسلت شروع کی، اور اچھی خاصی مستعدی سے اور پابندی سے جاری رکھی۔ جواب جلد جلد آنے اور مفصل بھی ہوتے۔ اکبر کا جو پایہ شعر میں ہے، ظاہر ہی ہے۔ نثر بھی بڑی اچھی لکھتے تھے، سادہ و سلیس، شگفتہ اور صحیح توخیر ہوتی ہی تھی۔ مجھے تو نثر میں ریاض کے ہم رنگ و ہم سطح نظر آئے۔

والد مرحوم کا انتقال نومبر ۱۹۱۲ء میں مکہ معظمہ میں وسط ذی الحجہ میں ہوا، عین ارکان حج سے فراغت کے بعد۔ حضرت اکبر نے میری گزارش پر قطعہ تاریخ لکھا۔ کمال یہ کیا کہ صرف ایک لفظ شغل (برہم سلاج صوفیہ) سے پوری تاریخ نکال دی ہے

اس قدر معروف ذکر و شغل تھے

شغل ہی سے نکلی تاریخ وقات

۱۳۳۰ھ

خط بڑے دلچسپ ہوتے تھے، ادبی بحثیں تو قدرتا ہوتیں، دینی احسناتی، یا سنی نصیحتیں بھی کرجاتے تھے، اور زبانی طمانتوں میں تو اصلاحی عنصر ہر چیز پر غالب رہتا۔ بحث و مناظرہ کی طرف کبھی نہ آتے، نرم، شیریں، بلخ، موثر انداز سے ہیثہ کام کی بات کہہ جاتے۔ یہ خوب خیال رہے کہ ۱۹۱۲ء میں اور اس کے کئی سال بعد تک زمانہ میرے الحاد و بے دینی کا رہا۔ جراثیم اس کے ۱۹۰۹ء سے پیدا ہو چکے تھے۔ مغربی فلسفوں اور مادہ پرست فرنگیوں نے اپنی تاریخی بلکہ طبی کتابوں تک سے اسلام کو داغ داغ کر کے رکھا تھا۔ اور میں مغرب کا پرستار اس وقت بے تحاشا ان کا شکار بن گیا تھا۔ اور فرنگی تحقیقات کا زہر اپنے

اندر انڈیٹا رہا۔ قدرتِ ذات رسالت سے (نعوذ باللہ) ایک بغض و عناد سا ہو گیا۔ وحی و نبوت ایک وہم آرائی ہی نظر آنے لگی، ایک رکیک کتاب بھی اسی زمانے میں اپنے ہی بد بخت قلم سے ایسی نکلی، جس میں اپنی ”تحقیق“ کا ہدف انیلے کرام علیہم السلام کو بنایا تھا، کتاب اکبر صاحب کی خدمت میں بھی ہدیہ بھیجی۔ کتاب کے اخیر میں مضمون کچھ اس قسم کا تھا کہ اپنی دھاک اور اپنا رعب دلوں میں قائم رکھنے کی یہ تدبیریں اختیار کی جائیں، یا کچھ اور، بہر حال قضا و موت سے کسی کو بھی چارہ نہیں۔ کسی نہ کسی دن بڑے سے بڑے لیڈر کا بھی اقبال غروب ہی ہو کر رہتا ہے۔ اکبر صاحب نے فرمایا، جب کچھ ہی روز بعد میں الہ آباد میں جا کر ملا ”کتاب آپ نے مجھے بھی بھیجی، فلسفہ پڑھنے کے لیے دماغ کہاں سے لاؤں، ہاں اخیر کے اس مضمون پر نظر پڑ گئی جہاں آپ نے بالآخر ہر حکمت و تدبیر کے لیے فنا لکھی ہے، بس دل اسی سے باغ باغ ہو گیا، یہ تو کچھ ایسا ہی ہوا کہ ایک بیوا محفل میں گا بجا رہی ہو، سارا مجمع اس کی اداؤں پر فدا ہو رہا ہو، اک بارگی وہ گرے اور اپنی جان دے دے۔ وہی محفل جو اب تک لذت پرستی اور واہ واہ میں مست تھی یک بہ یک بزم عز و اد ماتم میں تبدیل ہو جائے گی۔ میرے اوپر تو کتاب کا کچھ ایسا ہی اثر پڑا۔

کبھی کبھار لکھنو تشریف لاتے، ایک مرتبہ تو میرے ہی ہاں قیام فرمایا۔ گھر خالی تھا۔ زنانہ اُس وقت نہ تھا۔ کئی دن تک لکھنو کے شاعروں کا خوب جگمگا رہا۔ خوب خوب حضرات ملنے آتے رہے۔ اور یہ تو ایک بار ہوا، باقی کبھی امین آباد میں اپنے کسی الہ آبادی تاجر دوست کے ہاں ٹھہرتے، کبھی قیصر باغ میں سلیم پور ہاؤس میں افتخار حسین کا کوروی کے ہاں اور کبھی خود مجھے الہ آباد بلا بھیجتے اور کراہی منی آرڈر سے پیشگی بیج دیتے۔ ایک بار پر تاب گڈھ بلا بھیجا۔ کہ ڈپٹی عشرت حسین اس وقت وہیں تھے۔ جب اس طرح میں مہمان بنتا، خوب خوب باتیں کرتے، اب میں کیا کہوں کہ کتنا مستفید ہوا، ادبی بحثوں اور ان سے بھی بڑھ کر دینی و روحانی عیماں کلمات سے۔ ایک بار فرمایا کہ ”آپ نے کالج میں زبان کون سی لی تھی؟ عربی کیا کہ ”عربی“

بہت خوشی یہ سن کر ہوئے اور بولے کہ ”اب بھی عربی کا مطالعہ جاری ہے؟ عربی تو دنیا کی زبردست زبانوں میں ہے، یورپ والے بھی اس کا لوہا مانے، بولتے ہیں۔“ میں نے مرے ہوئے لہجے میں عرض کیا کہ ”اب کہاں موقع ملتا ہے، انگریزی ہی سے ٹھٹھی نہیں ملتی۔“ بولے کہ ”آسان ترین صورت یہ ہے کہ قرآن کی تلاوت کا معمول رکھیے، اس کی زبان کی فصاحت و بلاغت کا کیا کہنا جرمن یونیورسٹی میں عربی کے نصاب میں آخر کا ادھا قرآن شامل ہے، اور ہاں آپ کے لئے نہ وضو کی بند ہے، نہ کسی وقت و مقدار کی، بس جتنا جی چاہے پڑھ لیا کیجیے، بس اس سے عربی زبان سے رابطہ آپ کا بالکل قائم رہے گا۔ جو فرے آپ کو پسند نہ آئیں، ان سے سرسری گزرتے جائیے، سمجھیے کہ وہ آپ کے لئے ہیں ہی نہیں۔ ہاں کبھی کوئی فقرہ پند بھی آجائے گا، بس اسی کو کو ذرا توجہ سے دو تین مرتبہ پڑھ لیا کیجیے۔“ کس حکمت کے ساتھ آپ نے دیکھا کہ ایک ملحد کو قرآن کی طرف لائے!

ایک مرتبہ بولے کہ ”کیوں صاحب آپ کو اللہ میاں سے متعلق جو کچھ شک و شبہ رہے ہوں، یہ فرمائیے کہ کبھی اپنے بندہ ہونے میں بھی شک ہوا ہے؟“ سوال سننے ہی میں چکر اگیا اور دب دبا کر بولا کہ ”جی نہیں، اس میں تو کبھی شبہ ہوا ہی نہیں، اور شاید ہو سکتا بھی نہیں ہے۔“ بولے کہ بس اتنا ہی کافی ہے۔ اپنی عبدیت کا اقرار کیے جائیے۔ رہی اللہ کی ذات و صفات تو وہ آج تک کس کی کجھ میں آئی ہیں؟ جنہیں بڑے سے بڑا عالم و عارف کہا جاتا ہے، وہ بے چارے انہیں بحثوں میں حیران و ششدر نظر آتے ہیں، جی تو میں نے کہا ہے ع

”بندگی حالت سے ظاہر ہے، خدا ہو یا نہ ہو۔“

میں قائل تو مٹا کیا ہوتا، البتہ سوچ میں اسی وقت سے پڑ گیا، اور دماغ کو ایک نیا موضوع سوچنے کا مل گیا۔

ایک بار جب میں از سر نو مسلمان ہو چکا تھا اور اکبر صاحب کا ہمان بن کر انہیں کے دولت خانے میں ان کے ساتھ نماز ظہر میں پہلی بار شریک ہوا تو بہت خوش ہوئے، دعائیں

دیں، اور بولے کہ "آپ کے والد مرحوم کو فرشتوں سے آپ کی نماز کی خبر سن کر کس درجہ مسرت ہوئی ہوگی!"

ایک بار کچھ عرصے بعد اس زلزلے میں جب میرے اوپر مثنوی رومی کا اثر غیر معمولی تھا اور گویا قرآن مجید سے بھی بڑھ کر مثنوی کو سمجھ رہا تھا، اور بار بار اپنی گفتگو میں حوالہ حضرت رومیؒ کا دیتا تھا، اکتا کر حضرت اکبر بولے کہ "اچھا صاحب، یہ بتائیے کہ اللہ میاں بڑے ہیں، یا مولانا رومی؟ ظاہر ہے کہ لاجواب ہو جانے کے سوا میں اس کا جواب ہی کیا دے سکتا تھا۔ اس پر بولے کہ "آپ کی زبان سے بجائے اللہ کے ذکر کے نام مولوی رومی کا ستارہتا ہوں، میں سمجھا کہ شاید وہ اللہ میاں سے بھی بڑے ہوں۔ آپ یہی سمجھ رہے ہیں کہ مولانا نے آپ کو ہدایت دی اور اللہ تک وہ آپ کو لے آئے۔ سوچ کا یہ طریقہ بدل لیں، یہ سمجھیے کہ اللہ نے مولانا کو ذریعہ آپ کی ہدایت کا بنایا۔"

ایک مرتبہ فرمایا کہ "لوگ یہ جو کہتے ہیں کہ وقت چلا گیا، زمانہ گیا، تو یہ وقت اور زمانہ آخر کہاں چلا جاتا ہے؟" پھر دو ایک لمحہ بھڑک کر خود ہی فرمایا کہ "آسان جواب بتائے دیتا ہوں، اللہ میاں کے پاس سے آیا تھا اور انھیں کے پاس چلا جاتا ہے، اور وہاں جا کر کوئی چیز ضائع نہیں ہوتی، ہر چیز محفوظ اور جمع رہتی ہے۔ پھر جب وقت وہاں جمع ہے تو جو کچھ بھی اس وقت کے اندر ہوا ہے، وہ بھی لامحالہ جمع ہوگا۔ اب اللہ جب اس وقت کو زندہ اور حاضر ہونے کا حکم دے گا تو جو کچھ بھی اس وقت کے اندر ہوا ہے سب ہی کچھ اس کے ساتھ حاضر ہو جائے گا اور انسان کو اپنا ہر عمل، رجسٹر پر لکھا ہوا نہیں، بلکہ بھنبہ اپنی اصلی حالت و ہیئت کے ساتھ برتا ہوا بل جائے گا۔" اسی طرح واللہ اعلم کتنے مسئلے تصوف و فلسفہ کے انھیں لطیفوں، چٹکوں کی صورت میں بیان کر جاتے تھے، اور کوئی صحبت اس سے خالی نہیں ہوتی۔ عجیب جامع کمالات ذات تھی! توحید کا اتنا غلبہ میری نظر نے تو بہت ہی کم کسی پر دیکھا ہے، کوئی بات کہیں سے بھی شروع ہوتی، جھٹ وہ اس کا سرالا کر اللہ میاں سے لگا دیتے۔ بزرگوں اور اولیاء اللہ کا ذکر

زیادہ دیر تک نہیں سن سکتے فوراً توحید پر لے آتے۔ حد یہ ہے کہ نعتِ مضمون یا شاعری کو بھی دیر تک چلنے نہ دیتے، بلکہ کوئی نہ کوئی فقرہ اس طرح کا ضرور بول دیتے کہ ”جی ہاں ہمارے اللہ میاں کا کیا کہنا، دیکھیے کس قیامت کا جامع بشر پیدا کر دیا!“

ایک دن بولے کہ ”جن شاعروں نے محض شاعری اور ادبیت اور زبان کی بنا پر کمال حاصل کرنا چاہا انہیں قبول عام حاصل نہیں ہوا اور فن کی شہرت بھی ادبی، علمی، جلتوں تک محدود رہی، مثلاً شاہ نامہ اور سکندر نامہ لکھنے والے، لیکن جنہوں نے اپنے کو مٹا کر اللہ کا نام بلند کیا، اللہ نے ان کی یاد کو بھی محفوظ کر دیا اور ان کا نام گھر گھر پہنچا دیا۔ جیسے مولانا سے ردی، سعدی یا امیر خسرو وغیرہ۔“

مغربی تہذیب و تمدن کے لائے ہوئے سیلاب کو روکنا چاہتے تھے، مگر یہ ان کے یا کسی کے بس میں کہاں تھا، اور مشرقی تہذیب اور اسلامی ثقافت کی تبلیغ بڑے دل چسپ، موثر و دل نشین انداز سے کرتے رہتے۔ علامہ عمر میں حضرت تھانویؒ کے دل سے قائل تھے اور ایک حد تک دوسرے دیوبندی حضرات کے۔ مولانا عبد الباقی فرنگی علی کے علمی کمالات کے قائل تھے، مگر اس سے آگے نہ بڑھتے۔ فرما گئے ہیں:

ہے دل عارف مشال دیوبند

اور ندوہ ہے زبان ہوش مند

خود گاندھی جی کے کچھ زیادہ معتقد نہ تھے، میں خود البتہ اس زمانے میں بڑا ”گاندھی“ تھا اور ان کی روحانیت کا چرچا ہر جگہ کرتا رہتا تھا۔ اکبر صاحب کے سامنے بھی گیا، اکبر صاحب نے کچھ دیر بعد سوال کر دیا۔ ”ہاں صاحب، آپ کے مہاتما جی کی کمیٹی ترک موالات میں شرکت کی پہلی شرط تو توحید کے قائل ہونے لالا اللہ کے پڑھنے کی ہوگی، اور جواب مجھ سے نفی میں پا کر بولے کہ ”میں آپ کی روحانی داد و تحسین سے یہ سمجھا تھا کہ پہلی شرط توحید کی ہوگی۔“ انتہایہ کہ اقبال کے بھی تو فیصدی مداح نہ تھے، جا بجا لطیف چوٹ کر جاتے، مثلاً:

کالج میں ہو چکا ہے جب امتحان ہمارا سیکھا زباں نے کہنا ہندوستان ہمارا
 رقبے کو کم سمجھ کر اقبال بول اٹھے ہندوستان کیسا، سارا جہاں ہمارا
 لیکن یہ سب غلط ہے کہنا ہی ہے لازم جو کچھ ہے سب خدا کا وہم و گماں ہمارا
 فرمایا کرتے، جنگ میں فتح و کامیابی تو تکوینی مصلحتوں سے ہوتی رہتی ہے، مسلمان کا
 کام تو ہر قدم پر شریعت کا دامن پکڑے رہنا ہے، انجام جو کچھ بھی ہو، اصل مصیبت اس
 وقت یہ ہے کہ ہم نے خیال آخرت کو بالکل بھلا دیا، اور دامن صبر و رضا یکسر چھوڑ دیا ہے۔
 خود تحریک آزادی "کیا ہے بس اپنی امانیت کا اشتہار ابا کہہ گئے ہیں۔
 ثواب جب ہے کہ ناخوش ہو اس بنا پر تم دلوں کو طاعت حق سے یہ دور کرتے ہیں
 نہ یہ کہ عیش میں میرے ہیں یہ غلغل انداز ہمیں ضعیف سمجھ کر غرور کرتے ہیں
 وقت اخیر آیا، تو خواجہ حسن نظامی پاس بیٹھے ہوئے تھے، اُن کا بیان ہے کہ نبض
 پر میرا ہاتھ تھا جب میں کلمہ لاکموجود الا اللہ کہتا، تو ڈوبتی ہوئی نبض ایک بار پھر تیز
 ہو جاتی تھی۔

ستمبر ۱۹۲۱ء میں یہ پیر ظریف دنیا کو یاد آخرت اور توحید اور ترک معاصی کا سبق
 دیتا ہوا دنیا سے رخصت ہو گیا۔

اکبر اگرچہ آپ کا ہرانا نہ لے گیا

لیکن خدا کے دین کی گواہی تو دے گیا

بطور مکر یہ عرض ہے کہ سخن فہمی اس نااہل کو آئی ہی کب، لیکن برائے نام جو کچھ بھی آئی
 یطین صوفیوں کا ہے۔ ایک مولانا شبلیؒ کا اور دوسرے اکبر کا شعر کے ظاہری معنی و مطالب،
 ساخت و ترکیب، نشست الفاظ کی لفظی و ادبی خوبیوں کا جہاں تک تعلق ہے یہ مولانا شبلی
 کا فیض ہے۔ اکبر شعر کو کبھی ترنم کے ساتھ نہ پڑھتے۔ ہمیشہ سادہ، سخت الفاظ طریقے پڑھتے۔ مگر اس
 طرح ٹھہر ٹھہر کر، کہ پورا مفہوم بالکل واضح ہو جاتا۔ اور شعر کی معنویت آئینہ ہو کر رہتی۔

محمد علی

(متوفی ۱۹۳۱ء)

زباں پہ بار خدا یا یہ کس کا نام آیا!

روا کین کے شروع کا کوئی زمانہ تھا۔ نام سے ابتدائی تعارف اسی وقت ہو گیا، علی گڑھ میگزین کے نام سے کالج کا ماہ نامہ ادھا انگریزی ادھا اردو میں نکلتا تھا۔ یہ محمد علی اس وقت تک ولایت جاچکے تھے، یا جانے والے تھے، کہ ان کا نام اس کے صفحات میں بہ طور پڑھنے والے یا کرکٹ کھیلنے والے کے نظر پڑا۔ اردو تو اس وقت تک میں پڑھ لینے لگا تھا، اور انگریزی میں بھی کچھ شہد ہو چلی تھی۔ چچا زاد بھائی عبدالجلیل اشرف نامی خدا معلوم کہاں کہاں سے اخبار اور رسالے لالا کر دکھایا کرتے تھے۔ اس سلسلے میں علی گڑھ منتقلی میگزین بھی دیکھا، اور اس میں ان کا نام بھی۔ اس کے کسی پرچے میں یہ بھی پڑھا (غالباً ۱۹۰۰ء میں) کہ محمد علی نامی علی گڑھ کا ایک ذہین و فطین لڑکا علی گڑھ سے اب آکسفورڈ یونیورسٹی گیا اور وہاں بھی نام پیدا کر رہا ہے۔ اس کی ایک انگریزی نظم بھی علی گڑھ کرکٹ پر پڑھی۔ ایک شعر کا مضمون یہ تھا کہ جب لیم و شیم (Bulky) شوکت علی فیلڈ میں آتے ہیں تو کرکٹ کا بلا ان کے ہاتھ میں Pen نظر آتا ہے۔

روایتیں سنتا رہا اور پڑھتا رہا۔ ملاقات و مکالمات کا شوق ہر قدم پر بڑھتا رہا۔ کامریڈ کلکتہ سے ۱۹۱۱ء میں نکلا اور اسے شروع ہی سے منگانا شروع کر دیا۔ مسلم یونیورسٹی کے قیام کا غلغلہ بلند ہوا تو اس کی کانٹری بیوشن کمیٹی کا جلسہ راجہ صاحب محمود آباد کی صدارت میں انھیں کی کوٹھی واقع قیصر باغ میں منعقد ہوا۔ دس پانچ تماشائی بھی جا بیٹھے، انھیں میں ایک میں بھی تھا۔ راجہ صاحب کے ہاں کے لوگ کچھ جانتے پہچانتے بھی تھے۔ تو پہلی زیارت یوں ہوئی۔ امین آباد پارک نیا نیا بنا تھا۔ اس کے ایک بالا خانے پر ایک ”مسلم کلب“ بید میر جان

فرخ آبادی نے قائم کر دیا تھا۔ انہیں میر جان صاحب نے شام کے بعد مغرب کلب میں انہیں بھی (دوسرے مہمانوں کے ساتھ) بلا دیا تھا۔ اور وہاں انہیں قریب سے کچھ دیر تک دیکھتا رہا۔

۱۹۱۲ء میں کامریڈ کلکتے سے منتقل ہو کر دہلی آ گیا اور اردو روزنامہ ہمدرد بھی یہیں سے نکلنا شروع ہو گیا۔ اسٹاف میں جو لوگ تھے وہ اپنے جاننے والوں میں سے تھے مضمون کی فرمائش آئی۔ بل (انگریزی فلسفی) کے عاشقوں میں اس وقت تھا۔ اس کی لبرٹی (پندرہ سالہ) کے ایک باب کا ترجمہ کر کے بھیجا۔ یقیناً خشک معلوم ہوا ہو گا۔ کسی صاحب کا جواب محمد علی کے حکم پر آیا کہ ”ترجمہ نہیں، اس مفہوم کو اردو میں اپنا کر بھجو“۔

آخر دسمبر ۱۹۱۲ء میں لکھنؤ میں جلسے ہوئے۔ کانفرنس کے اور یونیورسٹی کی فاؤنڈیشن کیسی کے بھی۔ ملاقات کا تو کیا، چلتی پھرتی علیک سلیک کا موقع بھی نہ ہاتھ آتا۔

۱۹۱۳ء تھا اور غالباً برسات کا زمانہ، اب میں ملازمت کی تلاش میں تھا۔ ریلوے میں کوئی اچھی اور نئی جگہ نکلی تھی۔ ولایت علی قائدانی مسولوی (علی گڑھ کی زبان میں ”بیوقوف“) بارہنگی میں وکیل تھے، محمد علی کے شیدائی اور کامریڈ کے مستقل مضمون نگار۔ ان سے تعارف نامہ لیا اور دہلی پہنچا کہ محمد علی کسی بڑے افسر سے سفارش کر دیں۔ اور دن بھر انہیں کا ہمان رہا۔ رمضان کا مہینہ تھا، محمد علی قدرتاً روزے سے تھے، مجھ اس وقت کے ملحد کو اس کی توفیق کہاں تھی۔ میرے لیے ناشتہ اور کھانا سب اپنے اپنے وقت پر موجود۔

کامریڈ سے میرا عشق بڑھتا رہا۔ اور ہمدرد سے بھی جو تعلق ہوا، وہ ترقی ہی پر رہا۔ فاروق (دیوانہ) گورکھپور والے، سید محفوظ علی، اور سید جالب دہلوی، قاضی عبدالغفار کئی کئی اسٹنٹ ہمدرد میں تھے۔ محمد علی خود تو موقع بہت کم ہمدرد میں لکھنے کا پاتے، لکھو اکثر دیتے۔ اسٹاف والوں میں سے کسی کو بلا کر اسے سارے مطالب بتلا دیتے اور پھر اس کے لکھے ہوئے مقالے کا جائزہ بھی سختی سے لینے۔ کم ہی کوئی ان کے معیار پر پورا اترتا۔ کامریڈ میں اسٹنٹ ایڈیٹر غلام حسین تھے۔ علی گڑھ کے ایک پنجابی گریجویٹ، وہ محمد علی کو خاص طور پر عزیز تھے۔ انگریزی مزاج لکھنے والوں میں

ولایت علیؑ بمبوق تھے۔ اردو مزاحیہ نوسیوں میں سید محفوظ علی بدایونی تھے۔ مزاح نگاری میں اردو والوں کو صحیح راہ پر لگانے والے یہی تھے۔ ورنہ اس سے پہلے اودھ پنچ کارنگ عام تھا۔ شکل و صورت، وطن، نسل، سب پر بھیتی، اور کبھی کبھی نوبت پھلکڑ کی بھی آجاتی۔ پہلی جنگ یورپ ۱۹۱۴ء میں شروع ہو چکی تھی اور حکومت ہمیشہ سے زیادہ ذکی الحس ہو گئی تھی۔ لندن کے مشہور روزنامہ ٹائمز نے ایک مضمون *Choice of The Turks* لکھ کر ترکی کو جرمنی کی طرف سے شرکت جنگ سے ڈرایا دھمکایا تھا۔ محمد علی نے اس کا جواب اسی عنوان سے کامریڈ کے ۲۲ کالموں میں دیا اور تقریباً ناقہ کشی کر کے، یعنی صرف تھوڑی بہت پائے پی کر۔ ۲۲ کالم کی تصریح ذہن میں رکھیے۔

پرچہ اسکے بعد ضبط ہو گیا۔ اور خود محمد علی چند واڑہ (سی۔ پی) میں نظر بند کر دیے گئے۔ ہمدرد قدرتا بند ہو کر رہا۔

۱۹۱۵ء کا اخیر تھا کہ میری انگریزی کتاب *PSYCHOLOGY OF LEADERSHIP* لندن

سے ایک مشہور پبلشر *F.F. Fisher & Unwin* نے شائع کی، میں نے ایک نسخہ محمد علی کی خدمت میں چند واڑہ بھیجا، جواب میں کتاب پر مفصل تنقید انگریزی میں آئی۔ کاغذ کے ۱۴، ۱۲ صفحات پر۔ اس میں جہاں داد تھی، میرے اُس وقت کے ملحدانہ خیالات پر گرفت بھی اچھی خاصی تھی۔ پھر تو خط و کتابت شروع ہو گئی۔ خط کا جواب دیر میں آتا، لیکن جب آتا تو خوب دلچسپ اور مفصل سارے اشتہار کی تلافی ہو جاتی۔ پہلے تو ایک اودھ خط انگریزی میں آئے، پھر میں نے لکھا کہ اردو میں لکھیے اس پر اردو میں آنے لگے۔ اور ایک خط میں تو اپنی شاعری کی پوری تاریخ ہی لکھ دی۔ انوس بے کہ اب یہ ذخیرہ میرے پاس محفوظ نہ رہا۔ ابھی چند ہی سال ہوئے کہ جواہر لال نہرو میوزیم (دہلی) والے میرے پاس آئے اور جواہر لال اور گاندھی جی کے جو دو ایک خط میرے پاس محفوظ تھے انہیں کے ساتھ محمد علی کے خطوط بھی اصرار شدید کر کے لے گئے، اب وہ دیسل ان کی لاجواب

تھی کہ آپ اتنی حفاظت کیسے کر لیں گے، جیسی ہمارا میوزیم کرے گا۔

شاید ۱۹۱۶ء تھا کہ محمد علی، شوکت علی کسی عزیز کی شادی میں شرکت کے لئے چند واڑھ سے اجازت خصوصی لے کر لکھنؤ کے راستے سے اپنے وطن رام پور گئے۔ میں ایسا موقع کیوں چھوڑتا لکھنؤ میں تو اس وقت تک رہتا ہی تھا۔ لکھنؤ اسٹیشن پر ”زندہ باد“ کے نعرے لگنے شروع ہی ہوئے تھے، کہ محمد علی نے یہ روک کر ایک خوش الحن قاری سے سورہ یوسف کے رکوع یا صا جی السجین و آرباب متفرقون خیر الخ کے سنانے کی فرمائش کر دی۔ بس پھر کیا تھا، سماں بندھ گیا، پنجیل پر انگریز بہت سے سوار تھے، سب دنگ اور مہپوت۔ جب واپسی ہوئی تو میں لکھنؤ سے ٹکٹ لے کر رائے بریلی تک ساتھ گیا۔ محمد علی نے پہلے تو خوب ڈانٹا پٹسکارا کہ میرے ”حافظ“ یا نیم حافظ قرآن ہونے پر تو خطبوں میں طنز و تشبیح کرتے رہتے ہو۔ اس وقت میں انگریزیت میں غرق تھا۔ ٹائمز ٹریبیونٹ گویا حرز جان رہتا تھا۔ اس کا مستقل خریدار تھا، اس کا تازہ نمبر ہاتھ میں تھا۔ محمد علی کا جو شش تبلیغ اتنا تھا کہ بے اختیار اُبلتا پڑتا تھا، کسی کے روکے نہ رک سکتا۔ کبھی فرماتے کہ ”رہائی پاتے ہی یورپ کا قصد ہے، تبلیغ ہی کی غرض سے“ اقبال کی فارسی مثنویوں کے گویا حافظ ہو گئے تھے اور قرآن مجید کے بعد امر خودی اور رموز بخودی کی شاید سب سے زیادہ تلاوت کرتے۔

چند واڑھ کی نظر بندی کے بعد کچھ مدت بیتول جیل میں گزار دی۔ جب رہائی ہوئی تو کانگریس کے کام میں جُٹ گئے اور گاندھی جی کے نائب کی حیثیت سے سارے ملک میں مشہور ہو گئے۔ نعرے ”اللہ اکبر“ کے علاوہ دو ہی رہ گئے تھے ایک ”مہاتما گاندھی جی جے“ دوسرا ”محمد علی شوکت علی کے جے“ لکھنؤ دو بار آنا ہوا۔ ایک بار گاندھی جی کے ساتھ۔ قیام دونوں بار فرنگی محل میں۔ گاندھی جی کے ساتھ جب آئے تو بجائے ان کی ہمسری کے اپنی حیثیت محض ان کے نعیت کی رکھی۔ اسی الٹ پھر میں دینی درس گاہ نظامیہ سے مولانا عبدالباری کی جانب سے ”مولانا“ کی اعزازی سند بھی مل گئی۔ اور ان کی دوبارہ گرفتاری کا زمانہ آ گیا۔ غالباً ۱۹۲۱ء تھا، اور ابھی کراچی میں ایک تقریر کی بنا پر۔ کہا یہ تھا کہ انگریزی نوکری حرام ہے، خصوصاً فوج میں بھرتی۔ گرفتاری ریل پر سفر کرتے ہوئے ہوئی۔ غالباً الیٹرا سٹیشن پر علاقہ

در اس میں۔ اور مقدمہ بڑا معرکتہ الآرارہا بالآخر سزا دو سال کے جیل کی ہوئی۔ ادھر ان کا جیل جانا تھا کہ ادھر ان کے نام کا سکہ سارے ملک میں چلنے لگا۔ کیا شہر اور کیا دیہات، ہر طرف ان کی جے پکاری جانے لگی۔ اور لکھنؤ میں دو نظیوں تو ایک ایک کی زبان پر چڑھ گئیں، ایک کا مصرع تھا۔ جان بیٹا خلافت پندے دو، دو سے کتا ہم تو جاتے ہیں دو دبر کس کو۔ اور اگر پہلی نظم کسی خوش آواز نے زہر عشق کی درد انگیز دُھن میں پڑھ دی تو سننے والا تو بے اختیار ہی ہو جاتا اور سننے والے کی کہنا چاہیے کہ سچکی بندھ جاتی۔

محمد علی کو غزل گوئی خصوصاً نعت گوئی کا موقع پہلی دفعہ کی نظر بندی (چھند دار سے) میں اچھا حاصل گیا تھا۔ ان کی مشہور ترین غزلیں، اسی زمانے کی ہیں۔ قوالوں (خصوصاً بانس، بڑے گاؤں، دریا بادیوں) نے بھی ان کو خوب چمکایا۔ کلام جوہر کے ایڈیشن بار بار نکلے۔ اور اس خاکسار کے ایک مقدمے کے ساتھ۔ دریا بادیوں نے کلام جوہر ایک بار عرس اجیر کے موقع پر گاندھی جی کو سنایا۔ اور ڈاکٹر سید محمود انگریزی میں ترجمانی کرتے رہے۔ ۱۹۲۳ء میں جب وہ دوبارہ چھوٹے اور اپنی لڑکی کی شہید عیالیت کو سن کر بھوالی رہاٹ گئے۔ میں وہیں جا کر ملا۔ اور پھر ان کی آمد و رفت لکھنؤ اکثر ہونے لگی۔ قیام اب مستقل دہلی میں تھا۔ اور کامریڈ اور ہمدرد کے اجرائے ثانی میں بھی کچھ دیر باقی تھی، لکھنؤ میں قیام اپنے مرشد مولانا عبد الباری صاحب کے ہاں ہی کرتے۔ میں اب لکھنؤ سے دریا بادی منتقل ہو گیا تھا۔ مجھے اطلاع ہو ہی جاتی، میں دریا بادی سے لکھنؤ آ کر اسٹیشن ہی پر مل جاتا، اور وقت کا بیشتر حصہ انھیں کے ساتھ گزارتا، آخر انھیں دہلی کی گاڑی پر رات کو بٹھا کر دریا بادی واپس چلا آتا۔ ایک بار کیا ہوا کہ فرنگی محل میں رات زیادہ آچکی تھی۔ مولانا سونے کے لئے لیٹ چکے تھے۔ لیٹے لیٹے مجھ سے فرمایا کہ تمہیں مہاتا جی کی عیادت میں بڑا غلو ہو گیا ہے، تم ان کی دینی عظمت و روحانی کرامت کے بھی قائل ہو گئے ہو مجھے دیکھو۔ مجھ میں یہ کچھ بھی نہیں۔ ہاں انھیں اپنا

سیاسی لیڈر مانتا ہوں اور ان کی پیروی میں آخری حد تک جانے کو تیار ہوں، ملک کی آزادی کے لئے انہوں نے وہ کام کیے جو آج تک کوئی نہیں کر سکا تھا۔

ابکی جو قید سے چھوٹے ۱۹۲۳ء میں تو اللہ نے ایک اور آزمائش میں مبتلا کر دیا۔ لڑکا تو کوئی تھا ہی نہیں، لڑکیاں چار تھیں ان میں منجھلی آمنہ بیچاری دق میں مبتلا تھی، المورہ کے قریب بھوالی میں۔ وہاں پہنچے۔ میں بھی ملنے وہیں گیا۔ تین دن بعد انہیں کے قافلے کے ساتھ لکھنؤ واپس آیا۔ انہیں اپنے مرشد سے ملنے کی بھی جلدی تھی۔ سفر کی مدت کے علاوہ لکھنؤ کے قیام میں بھی ساتھ رہا۔ کسی آریہ سماجی نے پرچہ چھاپ دیا کہ یہ کیسے ہندوستانی میں علانیہ کہتے ہیں کہ ”ایک فاسق مسلمان بھی گاندھی جی سے بہتر ہے“ شام کو جلسہ امین آباد پارک میں زوروں پر ہو رہا تھا۔ اور چودھری غلیق الزماں صدر تھے۔ ایک شخص نے وہی پرچہ بہ صورت سوال پیش کر دیا۔ صدر نے کہا کہ میں مباحثے کی اجازت نہیں دیتا۔ محمد علی برجستہ بولے، ”مگر میں اجازت دیتا ہوں“ اور یہ کہہ کر تقریر شروع کر دی۔ مسئلے ایک نہیں دو ہیں۔ ایک تو توحید و رسالت کا عقیدہ ہے، جو کوئی بھی اس کا قائل ہے میں اس کو بہتر کہنے پر مجبور ہوں۔ اس کی عملی زندگی چاہے جیسی بھی ہو، مجھے بحث اس کی عملی زندگی سے نہیں، اُس کے عقیدے سے ہے۔ بخلاف اس کے جس کا عقیدہ یہ نہیں۔ اس کی عملی زندگی جتنی بہتر ہو اور کیسی ہی اعلا کردار کی مالک ہو، بہر حال عقیدے کے لحاظ سے پست و جعفر ہی ہے۔ میں سیاسی لیڈر کی حیثیت سے مہاتما جی کو کتنا بہتر سمجھوں، یہاں تک کہ اپنی والدہ ماجدہ، اپنے پیر و مرشد سے بھی بڑھ کر، لیکن عقیدے کے اعتبار سے ہرگز گو اُن سے بہتر ہے۔ کیا مالوی جی کا یہ عقیدہ ہندومت سے متعلق نہیں؟ اگر نہیں تو وہ گویا ہندو عقیدے اور اسلامی عقیدے کو ایک درجے پر رکھ رہے ہیں اور کیوں خود مسلمان نہیں ہو جاتے؟

اسلامیت کی دُھن ایسی تھی جو ان کے سارے عقلی و ذہنی کار و بار پر شد و مد کے ساتھ

غالب رہتی۔ اور جرات و ہمت اور بے باکی کے لحاظ سے تو میں نے انہیں بے نظیر پایا۔ ہر شخص کسی نہ کسی کے دباؤ یا موت اور اثر میں کسی حد تک ضرور ہوتا ہے۔ مستثنا اگر پایا تو ایک محمد علی کو ہے
توحید تو یہ ہے کہ خدا حشر میں کہہ دے
یہ بندہ دوعالم سے خفا میرے لیے ہے

یہ قال نہیں حال تھا، آخر میں ہی بالکل حال بن کر رہ گیا تھا۔ آج اس سے مخالفت، کل اس سے۔ اپنے ہی سکھائے پڑھائے ہوؤں کی طرف سے بیگانگی۔ بڑے بڑے مخلصوں اور پرانے دوستوں سے علیحدگی۔ بیماریوں پر بیماریاں، جسمانی معذوریوں پر معذوریاں مستزاد! اکتوبر ۱۹۲۴ء سے کامریڈ اور ہمدرد دونوں کا اجراءے ثانی کر دیا تھا۔ کامریڈ کو تو غلام حسین مرحوم کے بعد کوئی قابل اعتماد اسٹنٹ ایڈیٹر نہ مل سکا۔ البتہ ہم ہمدرد کو سید محمد جعفری جامعی وغیرہ ہاتھ آگئے تھے۔ دونوں پر چے چلے تو خوب، لیکن کوئی اچھا بیخونہ ہاتھ آیا۔ اور خود مولانا پر لیڈری کے سلسلے میں کام کا بوجھ بے حد پڑ گیا تھا۔ بڑے اُن تھک کام کرنے والے تھے، لیکن بہر حال بشر ہی تھے۔ آج یہاں جا رہے ہیں، کل وہاں ملک ہی کے ہر طرف سے بلاوے آتے، تار سے بھی اور خطوں سے بھی، لوگ بلانے کے لئے وفد بن کر بھی پہنچتے۔ مخالفتیں اور بیماریاں مستزاد۔ مجبوراً دونوں پر چے بند کرنا پڑے۔ کامریڈ تو شروع ۱۹۲۶ء ہی میں ختم ہو گیا اور اس کے بند ہونے سے مجھے ایسا ہی رنج ہوا جیسے کسی عزیز یا دوست کی موت پر ہوتا ہے۔ ہمدرد کسی طرح گھٹتا، گھٹتا ہوا مارچ ۱۹۲۹ء تک چلا۔

دست اپریل ۱۹۲۸ء میں ایک غیر مسلم مہاراجہ الور نے مولانا کو اپنے خرچ پر یورپ بھیجا ذیابیطس کا علاج کرانے۔ مولانا تو ہمدرد کو اسی وقت بند کر رہے تھے، میرے اور ظفر الملک علوی کا کوروی کے اصرار پر جاری رکھنے پر آمادہ ہو گئے۔ شعبہ انتظامی کے نگران کار علوی صاحب رہے اور شعبہ ادارت کا میں۔ میرا نام اُس وقت بطور نگران ہمدرد کے ہر پرچے پر نکلنے لگا۔

قرآنی اقتباس پر شریکی ترجمہ کی عبارت ہر روز دیتا ہی، ادارہ بھی وقتاً فوقتاً لکھ دیتا، کبھی کبھی کتابوں پر تبصرہ بھی۔ میں مارچ ۱۹۲۹ء میں حج کو گیا ہوا تھا کہ جیسی مولانا نے سفرِ یورپ سے واپسی پر عاجز آکر پرچہ بند کر دیا۔ میں مدینے میں تھا، جب خبر ہوئی، دل کو بڑا ہی رنج و صدمہ ہوا۔ بصارت میں بہت ہی فرق آگیا تھا۔ اور ذیابیطس کی پیچیدگی نے طرح طرح کی شکایتیں اور پی اکر رکھی تھیں۔ آخر جب نیک دل و شریف طینت والے سرائے لارڈ اردن کی دعوت پا کر دہلی سے شملہ جا کر وائسرائے کے ڈاکٹر سے علاج شروع کر آیا۔ مولانا کو اسٹریچر پر لٹا کر ہسپتال میں کیبن سے کہیں اور لے جایا جا رہا تھا، کہ ایک انگریز خاتون نے ترس کھا کر سوال کر دیا کہ ان بڑے میاں (مولانا کا اصل سہن اُس وقت کل ۵۰، ۵۱ سال کا تھا، لیکن صورتاً، سے اوپر معلوم دیتا تھا) کو کیا بیماری ہے؟ تو ساتھ کے ڈاکٹر نے کہا کہ یہ تہ پوچھو، یہ پوچھو کون سی بیماری انھیں نہیں ہے۔“

اس مجموعہ امراض یا زندہ جنازے کو جب گول میز کانفرنس میں شرکت کے لئے اخیر ۱۹۲۹ء میں لہ پھنڈ کر جب بھائی اور بیوی کے ساتھ لندن جانا پڑا تو اس وقت بھی اس شیر دل کے منہ سے یہی نکلا، کہ ”افضل الجہاد یعنی سلطان جائز کے سامنے کلمہ حق کہنے کی سعادت حاصل کروں“ بمبئی سے جب جہاز پر سوار کرائے جا رہے تھے تو ایک مخلص اور وقت کے مشہور خطیب مولانا عبدالساجد بدایونی نے پوچھا، کہ آخر اس حال میں آپ کیوں جا رہے ہیں؟“ جواب برجستہ دیا کہ ”مرنے کو“۔ زندگی کی آخری سانس تک اس مردِ مجاہد نے یہ فرض پورا کیا بھی، علی گڑھ اور آکسفورڈ دونوں کی تعلیم و تربیت سے انہوں نے پورا فائدہ حاصل کیا تھا۔ اور مدرسہ نظامیہ فرنگی محل کی آنریری ڈگری ”مولانا“ سے بھی۔ دینی مسائل پر ان کی نظر اچھی خاصی وسیع بھی تھی اور گہری بھی۔ کسی عام مولوی سے کم نہیں، اور ان کی انگریزی قابلیت کا تو کہنا ہی کیا۔ اردو کا بھی ادبی و شعری مذاق حیرت انگیز حد تک اعلا تھا، ذہانت، فطانت، خوش فکری خوش تحریری، خوش تقریری، تاریخ عالم، تاریخ اسلام، کسی میں ان کا قدم شاید کسی معاصر سے

پیچھے نہ تھا، اور بذلہ سخی اور حاضر جوابی کے تو گویا بادشاہ تھے۔ عشق رسول، عشق اسلام، عشق قرآن میں اپنے نظیر آپ تھے۔

۱۹۲۶ء میں موتمر اسلامی (مکہ معظمہ) میں جب سلطان عبدالعزیز ابن سعود کے خلاف تقریر کرنے انھیں کے سامنے کھڑے ہوئے تو کہا:۔

” لوگ مجھے ڈرا رہے ہیں کہ سلطان کی مخالفت شاہی آداب کے منافی ہے اور انتہائی خطرناک، میں ایسوں سے جواب میں کہتا ہوں کہ جب یہ زبان وزیر اعظم برطانیہ لائیڈ ہارج کے سامنے کلمہ حق سے نہڑکی، جو دالی نجد و حجاز سے کہیں زیادہ طاقت رکھتا تھا، تو پھر یہاں تو ایک مسلمان کے سامنے حرم میں کھڑا ہوا ہوں، جہاں جانوروں کا بھی شکار نہیں کیا جاسکتا“

شہر یعنی سعودی فتنہ ہندوستان میں مدت سے قائم تھا۔ اخیر ۱۹۲۵ء یا شروع ۱۹۲۶ء ہوگا کہ سیتاپور میں ان کے دوران تقریر کسی نے اعتراض کر دیا کہ ”مسئلہ حجاز میں آپ خود اپنے پروردگار مولانا عبد الباری فرنگی علی کے خلاف کیسے جا رہے ہیں۔ آپ سلطان ابن سعود کی حمایت کر رہے ہیں اور آپ کے مرشد ان کی مخالفت؟“ محمد علی نے جواب دیا۔

” میں نے مرشد کا دامن فتنا فی الشیخ ہونے کے لئے نہیں، فتنا فی اللہ کی خاطر بکھڑا تھا۔ جس معاملے میں میں گمراہی پر ہوں، صحیح راستہ بتانا ان کا حق ہے اور میرا فرض اس کو قبول کرنا۔ لیکن جس معاملے میں میں بصیرت کے ساتھ دیکھ رہا ہوں کہ وہ غلط فہمی میں مبتلا ہیں، وہاں اسی طرح میرا فرض ہو جاتا ہے کہ میں انھیں سیدھی راہ دکھاؤں“ حق گوئی کی یہ مثالیں اب ڈھونڈنے سے بھی لانا مشکل ہیں۔ بڑے زندہ دل، ہنسنے ہنسانے والے تھے۔ لیکن اس سے بھی شاید بڑھ کر رقیب القلب رونے رلانے والے بھی! اخیر عمر میں ذیابیطس کے مریض ہو کر پشیاہ کے لئے رات میں بار بار اٹھتے، اسی لئے فجر کی نماز مشکل سے مل پاتی۔ وقت تھوڑا بہت باقی ہوتا، لیکن بجائے جلدی کرنے کے، یہ پورے اطمینان سے غسل کرنے، اور نماز قضا پڑھتے۔ لیکن قرأت قرآن

پورے اشرف کے ساتھ کرتے۔ اور بعض وقت نماز میں رو پڑتے، تلاوت قرآن کے وقت بھی اسی خشوع اور اسی انابت کی تصویر بنے ہوتے خصوصاً ان آیتوں کی تلاوت کے وقت جن میں منافقین پر وعید و تہدید ہوتی۔

دل میں جائز حوصلے اور ولولے دنیا داروں کے سے رکھتے، لیکن خدا معلوم کیسے تقریباً ہر موقع پر دل مار کر رہنا پڑتا۔ ماں بڑی عابدہ تہجد گزار ملی تھیں، کم سنی ہی میں بیوہ ہو گئی تھیں، مذہبی تربیت انھیں نے لڑکوں کو دی تھی۔ جب دونوں بھائیوں کو چھند داڑے میں نظر بندی کو عرصہ ہو چکا تھا، تو خبر یہ مشہور ہوئی کہ گورنمنٹ کسی ذی اثر ذریعے سے ایک مسودہ معافی نامے کا ان کے پاس چھند داڑہ بھیجنے والی ہے اس پر دستخط کر دینے سے دونوں کو رہائی مل جائے گی۔ بی اماں کو جب خبر پہنچی تو لڑکوں کے پاس کہلا بھیجا کہ ”اگر کسی بھی معافی نامے پر دستخط کا تم لوگوں نے ارادہ کیا تو قبل اس کے کہ دستخط کر سکو اپنے انھیں بوڑھے ہاتھوں سے گلا گھونٹ دوں گی۔“ اس شیر دل ماں کی اولاد اگر شیر دل نہ ہوتی تو اور کیا ہوتی!

محمد علی نے آخری تقریر میں اپنے زار و نزار ہونے کے باوجود کہہ دیا تھا کہ:-

”اگر میرے ملک کو آزادی نہ دی تو میرے لیے یہاں قبر کی زمین دینا ہوگی“

بے شک قبر کے لیے زمین ملی، مگر کسی دارالکفر میں نہیں، بلکہ فلسطین کے مفتوح امین العینی کی

درخواست پر بیت المقدس میں! مسجد عمر کے پائین میں، اور اقبال کو سوجھ گئی کہ یہ مصرع کہہ ڈالا

”سوئے گردوں رفت زان را ہے کہ پیغمبر گزشت!“

ماتم گسار ملت کی زباں پر یہ شعر آتا رہتا ہے۔

تو نظیری ز فلک آمدہ بودی جو مسیح

باز پس رفتی و کس قدرے شناخت دریغ

محمد علی لاہوری

(متوفی ۱۹۵۱ء)

۱۹۰۹ء تھا اور میں کیننگ کالج لکھنؤ میں انٹر میڈیٹ کے سکند ائیر کا طالب علم کہ انگریزی میں دہریوں، لامذہبوں، لاادریوں (Agnostics) کی تحریروں کے پڑھنے سے اچھا خاصا مسلم دھرم سے طرد (لاادری) بن گیا اور ذات رسالت سے خصوصی سو اہتمام بلکہ کفر و الحاد پیدا ہو گیا۔ تصویر ایک مستند انگریزی مرقع میں خوف ناک دشمن آگین چہرے کے ساتھ دیکھنے میں آئی، جیسے محض جنگ جو سرداروں کی ہوتی ہے۔ اور پھر طبی کتابوں میں پڑھ لیا تھا کہ ”وحی“ تو صرع کی طرح ایک نفسیاتی مرض ہوتی ہے، وغیرہ۔

یہ ارتداد ۱۹۱۸ء تک قائم رہا۔ ۱۹۱۹ء میں ہندو فلسفہ اور یوگ اور ہندو روایات کو پڑھ پڑھ کر، خصوصاً منرینٹ اور رشی بھگوان داس کی تحریروں سے اس مرض سے افادہ ہوا (ازالہ نہیں)۔ اسی وقت مولانا شبلی کی سیرۃ النبی کی پہلی جلد نکلی تھی، جس کا اثر پڑا کہ حضورؐ نعوذ باللہ کوئی جنگ جو قسم کے سردار نہیں بلکہ بڑے مصلح قوم (رفاقر) اور شفیق، نرم دل سردار قوم تھے، دوسری کتاب عین اسی زمانے میں انھیں محمد علی لاہوری کی انگریزی تفسیر قرآن ایک عزیز کے پاس پڑھنے میں آئی، جس نے یہ دل میں اتارا، کہ قرآن نعوذ باللہ کوئی سنی سنائی کہانیوں کا مجموعہ نہیں، بلکہ بہت ہی گہری اور حکیمانہ حقیقتوں کا جامع ہے اور اگر آسانی نہیں تو تقریباً ”آسانی“ تو ضرور ہے۔ اس کے بعد ان کی اور کتابیں پڑھیں، سیرۃ خیر البشر اور مقام حدیث اور خلافت راشدہ۔ سب ہی اچھی معلوم ہوئیں اور سب سے بڑھ کر ان کی اردو لغیر بیان القرآن تین جلدوں میں۔ جا بجا اس میں روشن خیالی ”یا نیچریت تو ہے، لیکن بہ حیثیت مجموعی بڑی قابل قدر

ہے، اسلام اور قرآن کی حقانیت کا نقش دل پر ثبت کر دینے والی خصوصاً جس زمانے میں لکھی گئی تھی، اس کے لحاظ سے۔

لاہور میں ایک بار مفصل ملاقات بھی ہوئی غالباً ۱۹۲۲ء میں۔ میں پشاور لپکر دینے جا رہا تھا راستے میں لاہور بھی اتر اٹھا، اور ان سے مل کر بھی اچھا اثر پڑا۔ چہرہ بشرہ ایک عبادت گزار، ہتجد گزار کی نورانیت رکھتا تھا۔ باقی جس مسئلے میں وہ غلطی میں مبتلا ہو گئے (میرزا صاحب کو وہ بنی ہرگز نہیں مانتے تھے، البتہ ایک بزرگ ضرور تسلیم کرتے تھے) اللہ انھیں معاف فرمائے۔ انھیں کے گروہ کے ایک اور رکن خواجہ کمال الدین تھے۔ ان سے دو تین بار ملاقات ہوئی ہر بار ان کی غیرت دینی اور حمیت اسلامی سے بہت ہی متاثر ہوا۔ انھوں نے بھی انگریزی میں پبلک کے سامنے ایک بڑا تبلیغی کام کر دیا ہے۔ اپنی انگریزی تصانیف کے ذریعے سے جمہور امت کو یہ چاہیے تھا کہ لڑ جھگڑ کر نہیں بلکہ اپنے حسن تدبیر سے اس گروہ کو رفتہ رفتہ اپنے اندر جذب کر لیں۔

مولانا شوکت علی

(متوفی ۱۹۳۸ء)

شوکت علی، کی بڑائی کے لئے یہی کافی ہوتا، کہ وہ محمد علی کے بڑے بھائی تھے، لیکن ان میں بڑائی کے کچھ اوصاف خود بھی تھے اور اس نے لوگوں کو ان کے گرد اکٹھا کرنے میں بڑی مدد دی۔ لوگوں میں اپنی وقتی شہرت و ہر دل عزیز کی ان پہ قابو حاصل کرنے میں ملکہ حاصل تھا۔ موتی لال نہرو اور مالوی جی تک کو ان سے گرویدگی تھی۔ علی گڑھ کرکٹ ٹیم کی کپتانی شروع شروع میں کیا بلکہ وہ ملت بلکہ قوم و ملت دونوں کی ہر ٹیم کی کپتانی کو اپنا حق سمجھنے لگے تھے۔

”مولانا“ وہ نام کے بھی نہ تھے۔ عربی سے انھیں مس نہ تھا۔ نہ کوئی اور علمی ذوق رکھتے تھے۔ ان کے مرشد مولانا عبد الباری فرنگی محلی سرپرست مدرسہ نظامیہ فرنگی محل نے ان کی خدایات ملت کو دیکھ کر ”مولانا“ کی آنریری ڈگری ان دونوں بھائیوں کو اپنی درس گاہ سے دے دی تھی۔ بس جب ہی سے لقب ”مولانا“ لوگوں کی زبانوں پر چڑھ گیا۔ اور شوکت علی کے نام کا ایک جزو بن گیا۔ ایک دوسرا ایسے ہی نام کے ”مولانا“ یعنی ظفر علی خاں نے اپنے عوامی روزنامے زمین دار کے ذریعہ اس تعظیمی و اعزازی لقب کو عام کر دیا۔

لجیم و شیخ گران ڈیل، دیوپیکر زباں بھی قدر و قامت ہی کی مناسبت سے لمبی اور تیز۔ چندہ وصول کرنے کے فن میں استاد کامل، چندہ مانگنے کی مستقل عادت، سرسید اور محسن الملک کو اللہ معاف کرے کہ انھیں سے شوکت علی نے لی۔ اور یہ لٹ کچھ ایسی تکلف وہ کہ لوگ اکتا جاتے اور بڑے بڑے بے تکلف اور مخلص دوست بھی سامنا کرنے اور چندہ باز سے کترانے لگتے۔ اور چندہ مانگنے والا دیکھتے ہی دیکھتے دنیا کی نظر میں حیرت اور بھک منگا اور یوسف بے کارواں ہو کر رہ جاتا!

خانداں مراد آباد کا تھا اور رام پور میں آبسا تھا۔ رام پور اٹیس وقت ایک مسلم ریاست تھی

جوشنی فرمان رواؤں کے بعد شیوہ فرماں رواؤں کے تحت میں چلی گئی۔ وقت کے فرماں روا، اب کیا ان کا نام لیا جائے، اور کیا ان کے اوصاف گنائے جائیں! بہر حال یہ حضرات علی برادران کے حق میں خاصے سنگ دل، بلکہ رئیس الاشقیاء نکلے۔

والدہ کم سنی ہی میں بیوہ ہو گئی تھیں، بی اماں کے نام سے مشہور تھیں اور ایک بزرگ بیوی تھیں۔ عابدہ، زابدہ، تہجد گزار۔ اخیر عمر میں شرعی پردہ اور برقع کے ساتھ باہر نکلنے، ملک میں دورہ کرنے اور بیٹھے بیٹھے تقریریں کرنے لگی تھیں۔ ایک بڑے بھائی ذوالفقار علی خاں بی اسے، قادیان جا کر مرزا صاحب کی "بنوت" پر ایمان لائے تھے۔ میں ان سے بھی ملا ہوں۔ بڑے مہذب و شائستہ اور گہرے مذہبی آدمی تھے۔ شوکت صاحب محمد علی کو بہت ہی جی جان سے زیادہ چاہتے تھے۔ سن میں سات آٹھ برس کا فرق ہونے کے باوجود بڑی بے تکلفی تھی۔ خود محمد علی کا تخلص جوہر تھا، اور بڑے بھائی ذوالفقار کا تخلص گوہر۔ یہ منجھلے بھائی شاعر نام کے بھی نہ تھے۔ ان کا تخلص محمد علی نے رکھ دیا تھا شوہر۔ بے تکلفی بالکل ہم جولیوں کی سی تھی۔ اس کے باوجود سن کی بڑائی سے فائدہ اٹھانے میں حضرت جوکتے ہی نہ تھے۔ بعض دفعہ ڈانٹ بھی بری طرح دیتے تھے۔ باپ محمد علی کے بچپن ہی میں مر گئے تھے۔ تعلیم تربیت پھر ولایت بھجوانے کا انتظام سب انھیں بڑے بھائی ہی نے کیا تھا۔ اخبار والوں نے دونوں بھائیوں کو ملکی دہلی تحریکوں میں ایک دوسرے سے پلٹے ہوئے اور وابستہ دیکھ کر "علی برادران" لکھنا شروع کر دیا تھا۔ پہلی نظر میں یہ دھوکا ہوتا کہ کوئی ساجر ہیں، اور فرم کا نام مشترک رکھتے ہیں۔ محمد علی ہی نے بڑے بھائی کو انگریزی پرس میں (Big Brothers) کے لقب سے مانوس و معروف کر دیا تھا۔

شوکت صاحب علی گڑھ سے گریجویٹ ہونے کے بعد سرکاری محکمہ ایفون میں ایک اچھے عہدے پر ہو گئے تھے۔ ۱۹۱۰ء میں جب مسلم یونیورسٹی کا غنڈہ بلند ہوا تو پہلے لمبی چھٹی لیکر سر آغاخان کے پرائیوٹ سکریٹری بن گئے اور ہندوستان بھر میں گشت لگاتے پھرے، اور پھر قومی یا ملی کام کرنے کے لئے پنشن بھی لے لی۔ علی گڑھ کے اولڈ بوائے سراج میں ان کا اجلاس

کیا ہوتا، پورا دوبارہ لگتا!

سنہ ۱۹۳۲ء کے آخر میں جب محمد علی گول میز کانفرنس میں لندن جانے لگے تو یہ بھی ان کے ساتھ ہی گئے۔ اور وہ جب وہیں سے جنت کے راہی ہو گئے تو یہ اکیلے رہ گئے۔ پھر بھی ہمت سے کام کی دُھن میں لگے رہے اور جب خلافت کے نام میں کچھ بھی کشش نہ رہی تو مسلم لیگ کے کام میں جُٹ گئے اور لیجسلیٹو اسمبلی کے ممبر بھی بنے۔ دہلی میں قیام تھا کہ اللہ کے ہاں سے بلاوا آگیا۔ جامع مسجد کے پائیں میدان میں سرد کی تربت کے پاس ہی مدفون ہیں۔ لوگ کہتے ہیں کہ جنازے میں مخلوق خدا بھی پڑتی تھی۔ اپنے لئے کہا کرتے تھے کہ ”اگر ہم بد معاش بھی ہیں تو اللہ میاں کے بد معاش ہیں۔“

”ام کی دعوت“ کہہ کر شروع برسات میں گشت کیا کرتے تھے، ایک مرتبہ ۱۹۲۵ء میں میں نے بھی دریا بادبلا یا اور اصلاً دعوت محمد علی کو کیا تھا، انہیں طفیلی سمجھ رہا تھا۔ لیکن عین وقت پر اتفاق سے محمد علی بیمار ہو گئے اور تنہا ہی آئے۔ جو کچھ جوڑ جوڑ کر چندہ جمع کیا تھا انہیں کے کام آگیا۔ بہت خوش واپس گئے۔ کھانے کی فرمائش زبان سے غضب کی کرتے تھے۔ میزبان بے چارہ ڈر جاتا کہ پورا دیوالہ نکلو اگر رہیں گے، لیکن واقعتاً بہت کم کھاتے، کھانے کا ہنگامہ ہی زیادہ چلنے زیادہ سیٹھس کام میں تھا۔ پرہیز اچھا خاصا رکھتے۔ نماز میں ناغہ نہ ہونے دیتے۔ الٹی سیدی جیسی بھی بن پڑتی، وقت ہی پر پڑھ لیتے۔ ————— اپنی ذات میں بالکل منفرد تھے۔

گاندھی جی

(متوفی ۱۹۴۸ء)

سنہ ۱۹۲۰ء کا کوئی مہینہ تھا اور ”مہاتما جی“ کے عین شباب شہرت کا زمانہ کہ وہ صبح سویرے کی گاڑی سے لکھنؤ پہنچے۔ تحریک خلافت و ترک موالات کی پر زور بھر پور تھی، اسٹیشن پر میرے بالکل قریب سے گزرے۔ آنکھیں نیچی چہرہ پرسکون۔ بشرے پر ریاضتوں کا غازہ، اس وقت کرتا اور ٹوپی جزو لباس تھے۔ تصویر بار بار کی دیکھی ہوئی تھی۔ اور نام تو بے شمار بارکانوں میں پڑ چکا تھا۔ دیکھا تو نقشہ ویسا ہی پڑا، جیسا سنا تھا اور تصویروں میں پایا تھا بلکہ اس سے بھی کچھ بڑھ کر۔ محمد علی ہم راہ بہ طور ایک مساوی لیڈر کے ہمیں محض نقیب بنے ہوئے، چاکری کرتے ہوئے، موٹر کی سواری اس وقت تک اتنی عام نہیں ہوئی تھی جوڑی گاڑی نے فرنگی محل کی محل سرا ملک پہنچایا۔ محمد علی کوچ بکس پر بیٹھے رہے۔ رئیسوں اور لیڈروں کی بھر پور چھوڑ ”مہاتما“ مولانا کے ہاں فردکش ہوئے۔ مولانا عبد الباری کے ہاں، جو سیاسی لیڈروں کی صف اول میں اس وقت تک آچکے تھے۔ ادھر سے میزبانی اور ادھر سے مہمانی خوب دیکھ لی۔ گاندھی جی کی غذا اس وقت تک بکری کا دودھ اور کشمش وغیرہ، بعض خشک اور تر پھل تھے۔ ایک اچھی دودھاری بکری اور وافر تعداد میں ان پھلوں کا انتظام لوازم مہمان داری میں تھا۔ مارچ ۱۹۲۲ء میں دوبارہ گاندھی جی کے درشن اجیر میں ہوئے۔ عرس سالانہ کے موقع پر مولانا نے فرنگی محل کی پارٹی ٹرس میں شرکت کے لئے لکھنؤ سے روانہ ہوئی۔ اس پارٹی کا ایک ضمیمہ میں بھی تھا۔ محمد علی جیل میں تھے۔ درگاہ میں رات کو قوالی کے وقت گاندھی جی کے سامنے مولانا محمد علی کی غزلیں گوائی گئیں۔ میں زندگی کے اس عبوری دور میں بزرگانِ چشمہ کا نہایت معتقد اور قوالی سننے والا تھا۔ اپنے دریا بادی قوال سیاں افضل کی چوکی کو ساتھ لیتا گیا انھیں سے قوالی کرائی۔ مسلم نیشنلٹ لیڈر ڈاکٹر سید محمود باس

ہی بیٹھے غزلوں کا انگریزی ترجمہ گاندھی جی کو سمجھاتے جاتے تھے۔ اجیر ہی میں ایک دن موقع
 ذرا تنہائی کا مل گیا، اور میں نے ایک مختصر اخباری بیان گاندھی جی سے لے ڈالا۔ بیان
 سیاسی نہیں، مذہبی داعفادی رنگ کا تھا (سیاسی بیان تو بہا تاجی کے ہر روز چھپتے
 ہی رہتے تھے) گاندھی جی کا مذہبی مطالعہ بدستور جاری تھا۔ اور رادول کا انگریزی ترجمہ قرآن
 گاندھی جی کے ساتھ سفر میں بھی رہتا تھا۔ گفتگو انگریزی میں تھی۔

پہلا سوال یہ عرض کیا کہ آپ کا خدا سے متعلق کیا خیال ہے؟ عام ہندوؤں کی طرح بہت
 سے اوتاروں کے قائل ہوں گے؟

لوئے: جی نہیں، میں کامل توحید کا قائل ہوں۔

"I PERFECTLY BELIEVE IN UNITY OF GOD."

پھر سوال ہوا، "اور ہمارے رسول کے بارے میں آپ کیا فرماتے ہیں؟"

لوئے: "میں انھیں دنیا کا معلم سمجھتا ہوں۔"

"I BELIEVE HIM TO BE A WORLD TEACHER."

میں نے کہا کہ "اُس معلم یا پادری کو ہم لوگ اپنی اصطلاح میں پیغمبر کہتے ہیں۔"
 اس پر خاموش رہے اور کچھ زبان سے جواب نہ دیا۔ سکوت سے اشارتاً اثبات یا
 تائید نکل سکتی ہے۔ اپنا خیال ہے کہ گاندھی جی توحید کی حد تک تو مسلمان تھے۔ اور خدائے
 واحد ہی کو خالق، کارساز اور حکمراں سمجھتے تھے۔ اصل اشتباہ و مغالطہ انھیں مسئلہ وحی
 میں رہا۔ آریائی نسل کے عام طرز تخمیل و تفکر میں انھیں ٹھوکر اسی مسئلہ وحی در سالت ہی میں
 لگی۔ اوتار یا حلول کا عقیدہ تو ان کی سمجھ میں آ ہی گیا ہے۔ یعنی یہ کہ خالق کسی مخلوق کا قالب اختیار
 کر کے دنیا میں آ گیا، لیکن رسالت سمجھ میں نہیں آئی۔ یعنی یہ کہ خدا کسی بندہ خاص کو اپنا پیام رساں
 بنا کر بھیجتا ہے، اور سارا کلام دپیام بندوں سے اُسی کے ذریعہ واسطے سے کرتا ہے، یہ ان کی
 سمجھ میں نہیں آتا۔ رسول اور نبی ان کے نزدیک بڑے انسان ہوا کرتے تھے، نہایت درجہ

قابل احترام، مصلح و محسن انسانیت ہو کر آتے تھے۔ گاندھی جی مسلمانوں کے مخلص، یہی خواہ، ہم درود تھے، ان پر کسی طرح کا ظلم نہیں دیکھ سکتے تھے۔ ہندو اسے برداشت ہی نہ کر سکے کہ بہا تاجی ۵۵ کروڑ کی رقم چپ چاتے ہندوستان ہے پاکستان کو دلا دیں۔ اور اسی طرح اس اکثریت نے اسے بھی معاف نہ کیا کہ گاندھی جی مسلمانوں کے ایک خاص بھائی ہی مسئلہ خلافت میں تمام تر مسلمانوں کے ہم زبان اور ترجمان بن جائیں! اور برطانویوں سے خواہ مخواہ اس معاملہ میں ٹکریں۔

تیسری بار ایک بار پھر گاندھی جی سے یک جاٹی ہوئی۔ اکتوبر ۱۹۲۲ء میں جب گاندھی جی نے دہلی میں مولانا محمد علی کے مکان پر معیم ہو کر ۲۱ دن کا رت رکھا ہے، ہندو مسلم اتحاد کے لیے تو اتفاق سے اس زمانے میں میں بھی مولانا محمد علی "کا بہان تھا۔ لاوریک جاتی دو چار دن تک رہی، اس ہنگامہ خیز ۲۱ روزہ برت کا پس منظر و پیش منظر پوری طرح اپنی آنکھوں سے دیکھا۔ گاندھی جی کی زندگی کے بعض پہلو بڑے قابل رشک تھے، ہر حال اور ہر موسم میں ان کا صبح چار بجے اٹھ پڑنا، اسی وقت ان کا ٹھنڈے پانی سے غسل، ان کی صبح کی عبادت، اور سارے کھانے پینے، لکھنے پڑھنے، چلنے پھرنے، اٹھنے بیٹھنے کے معمولات منٹ منٹ کی پابندی سے پورے ہونا، ان کی سادگی اور حیرت انگیز قناعت، بے طمع اور بے نفعی غصے پر قابو، کسی حال میں مشغول نہ ہونا، غریب پروری، سجائی کا دامن اپنے اسکان بھون پر ابھر پکڑے رہنا، جفاکشی، اسی طرح کی بیسوں چیزیں ان میں قابل رشک تھیں اور ان سے لینے کے قابل۔ اگر اسلام کے اور نمونے اس سے بھی بہتر انھیں مل جاتے اور ایک عرصے تک ملتے رہتے تو عجب نہیں کہ وہ اسلام سے اور زیادہ قریب آجاتے اور اسلام کے ان کی اجنبیت تمام تر رفع ہو جاتی۔ قرآن کے ترجمے جو بہتر سے بہتر ہوتے ہیں، وہ بھی قرآن کا بدل کسی حال میں بھی نہیں ہو سکتے۔ وہ اثر اندازی میں اصل قرآن سے کوئی مناسبت نہیں رکھتے۔ چہ جائیکہ وہ انگریزی ترجمے جو انگریزوں کے لیے ہوئے تھے اور جن تک گاندھی جی

رشی بھگوان داس

(متوفی ۱۹۵۸ء)

جس زمانے میں مغربی مادیت و الحاد کے نشے میں ڈوبا ہوا تھا، (یعنی ۱۹۰۹ء سے ۱۹۱۹ء تک) اور مذہب کی طرف سے انتہائی بدگمانی دل و دماغ پر چھائی ہوئی تھی، اس وقت خاص اسلام کی طرف سے توہین، نفس مذہب کی طرف سے صفائی پیش کرنے والی اور اس کے حق میں کلمہ خیر کہنے والی آوازیں جو کبھی کبھی کان میں پڑ جاتی تھیں، ان میں ایک خوش گو اور دلچسپ آواز انھیں رشی بھگوان داس کی تھی۔ — بنا اس کے رہنے والے، ہندو کالج کے استاد فلسفہ، خود بھی ایم۔ اے اور بعد کو پی ایچ ڈی۔ ہندو تصوف میں ڈوبے ہوئے سنسکرت کے فاضل، فارسی میں بھی خاصی دست گاہ رکھنے والے خصوصاً صوفی شاعروں کے کلام میں۔ مسزانی بینٹکے دست راست فزیری اجھی انگریزی میں فلسفہ اور تصوف پر دل نشیں کتابیں اور مقالے لکھنے والے، جن لوگوں کی میں زندگی کے اس دور میں عزت و عظمت کرتا تھا، ان میں کم سے کم یہ ایک تو ایسے تھے جو مادیت کی سلطنت اور کمزوریوں پر زبان کھولتے اور روحانیت کے کچھ فضائل بیان کر جاتے تھے۔

یہ اسلام کے موافق مخالف تو کیا ہوتے، اس سے بیگانہ و غیر ہم درد بھی نہ تھے، اور زبان سے بھی کہتے تھے کہ میری ذات جامع ہندومت اور اسلام اور دوسرے بھی بڑے بڑے مذہبوں کی ہے۔ چہرے پر داڑھی شروع ہی سے تھی۔ سن کے ساتھ برابر لمبی اور گھنری ہی ہوتی چلی گئی۔ دھوتی اس طرح باندھتے کہ عملاً بالکل پا جائے کا کام دیتی۔ پنڈلیاں اس سے ڈھک جاتیں، معلوم ہوتا تھا کہ ایک قسم کی شلوار پہنے ہوئے ہیں۔ مسلمان اہل علم و اہل دل کی خوب صحبتیں اٹھائے ہوئے تھے۔ اپنے طور پر ذاکر و شاغل اور دعیان گیان کے طریقوں پر

پر عامل بھی تھے۔ اور طرح طرح کی ریاضتیں کئے ہوئے۔ وفات سے کئی سال پیشتر بنارس سے باہر ایک فاموش اور سناٹے کے مقام پر قیام کر لیا تھا۔ ایک مسلمان دوست کا بیان تھا کہ وہاں ایک کمرے میں جا نماز اور وضو کے پانی کا بھی انتظام رہتا۔ اور مسلمان آنے والوں کو نماز کی طرف خود ہی توجہ دلا دیتے۔ رسول اللہ کو مطلق فضل البشر تو نہیں لیکن تین عظیم ترین انسانوں میں سے ایک سمجھتے تھے۔ باقی دو کے نام رام چند جی اور کرشن جی تھے اور حضرت مسیح اور گوتم بدھ کو نمبر دوم پر رکھتے۔ چہرے پر ایک خاص قسم کی جلا اور چمک پیدا ہو گئی تھی۔ غالباً شب بیداری کے اثر سے کہتے تھے میرے جی میں آتا ہے کہ ایک مشترک عبادت خانہ بناؤں جس میں ہندو، مسلمان، عیسائی سب اپنے اپنے طریقے کے مطابق عبادت کیا کریں۔ اخیر میں بڑا زور بنیادی وحدت ادیان پر دیا کرتے تھے اور اس موضوع پر انگریزی میں لکھتے لکھاتے رہتے۔

کہتے تھے کہ فرق مذہبوں کے صرت ظاہری احکام اور فرعی شعائر میں ہے، سیاسی تحریکوں (کاگر س ترک موالات وغیرہ) میں گاندھی جی کے شریک و رفیق تھے، مگر ایک کمزوری پر انہیں بھی کیا کرتے۔ کہتے تھے کہ گاندھی جی کے کام میں ایک بڑی کمی یہ ہے کہ انہوں نے اپنی جے پکارنے والے توجے شمار پیدا کر لیے، لیکن اپنے بچے اور مخلص ماننے والے صرت انگلیوں پر شمار کرنے کے قابل پیدا کر سکے ہیں۔ ہر شہر میں کم سے کم ایک تو گاندھی جی کا بسچا چیلہ ہونا تھا۔ بغیر اتنی کڑی نگرانی کے کام ٹھیک نہیں چل سکتا ہے۔ اور تجربے نے بتایا ہے کہ یہ رائے صحیح و درست تھی۔ عملاً گاندھی ہونا اور چیز ہے اور گاندھی جی کی جے کے نعرے لگانا اور۔

قدیم ہندو ریشیوں کے جو قصے پڑھنے میں آتے ہیں، بس ان کے وہ نمونے تھے۔ اور ان کو دیکھ لینا ایک ہندو ریشی کی زیارت کر لینا تھا۔ شرافت، نرم خوئی، انسانیت، رواداری کے ایک بیکر متحرک تھے۔ وہ زندہ رہتے تو آج کڑھ کڑھ کر جیتے۔ آزاد ہندوستان کے مزاج کو ان کے مزاج سے کوئی مناسبت ہی نہیں۔

میرے علاوہ خیال ایسا بڑتا ہے کہ مولانا سید سلیمان ندوی، اور شاعر اصغر گوندوی سے

بھی ان سے راہ رسم تھی۔ ان کے لڑکے سری پوکاشن ایم اے ڈاکٹر ڈا ہجی باپ ہیں۔
 کے نقش قدم پر بڑی حد تک چلے، جو اہر لال کے خاص دوستوں میں تھے، پاکستان کے پہلے
 ہائی کوشز وہی مقرر ہوئے۔ کراچی جا کر حالات کو بہت سنبھالا اور نہ خدا معلوم کیا کیا توجہ آجانی
 آسام کے صدر اس کے، مہاراشٹر کے گورنر رہے، اربطائر ہو کر دہرہ دون میں گولڈ میڈل
 ہو گئے اور وہیں سے اخباری مضمون لکھ لکھ کر بگڑی سیاست کو گندی اور مسلم بیزاریت
 کو سنبھالنا چاہا، مگر معاملہ ان کے بس سے بالکل باہر ہو چکا تھا۔

دور الحاد میں اگر بھگو ان کا کس سے تعلق لیا ہوتا تو میں خدا معلوم انکار کی کن پستیوں
 تک جا پہنچتا۔ ہندوؤں کی مشہور دینی کتاب بھگوت گیتا کا انگریزی ترجمہ انھیں کا کیا ہوا دیکھا
 تھا اور اچھا خاصا نفع اس سے حاصل کیا۔ حکمت مطلقہ کن کن لوگوں کو، کن کن موتیوں پر اور
 کن کن صورتوں سے ذریعہ اور واسطہ ہدایت و رہنمائی کا بنائی رہتی ہے!

حضرت موبانی

تشریح کی جیسا کہ ۱۲۱۱ء میں لکھی گئی، اور ان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔

(مستوفی ۱۹۵۱ء)

تاریخ موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔

تاریخ موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔

تاریخ موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔
 موبان کے بارے میں ایک اور کتاب "تاریخ موبان" نامی ہے۔

تاریخ موبان کے بارے میں ایک اور کتاب "تاریخ موبان" نامی ہے۔

طبیعت میں قناعت بے طبعی حد درجہ کی تھی اور اسی درجے کی غیر تمندی اور خود داری۔ اس لیے جو کچھ بھی ملتا اس پر قانع و صابر رہی نہیں شاکر بھی رہتے۔ شعر و نقد شعر کا ایک رسالہ اور دوئے معلیٰ کے نام سے ماہوار نکال لیا۔ کبھی کبھی سیاسی مضمون بھی اس میں خود لکھے یا دوسروں کے لکھے ہوئے چھاپ دیتے۔ ایک دفعہ اسی طرح کے ایک مضمون پر حبیل بھیج دیے گئے۔ اور قید بھی قید سخت اور قید تنہائی۔ اس وقت تک کوئی اونچا مسلمان جیل نہیں گیا تھا۔ اور نہ سیاسی قیدیوں کے لیے کوئی خاص درجہ مقرر تھا۔ اس لیے بے چارے کو بڑی سختیوں کا ہونٹ بنا پڑا۔ ایک شعر میں آپ یہی بیان کر دی ہے۔

ہے مشق سخن جاری، چکی کی مشقت بھی

اک طرفہ تماشا ہے حسرت کی طبیعت بھی

ذاتی زندگی میں بڑے بے نفس، لیکن سیاسی خیالات میں ویسے ہی کرطے اور متشدد تھے۔ انگریزی حکومت کی مخالفت میں شاید ہر چیز جائز ہی سمجھتے تھے، یہاں تک کہ ریل پر بے ٹکٹ سفر کرنا۔ خفیہ پولیس کا آدمی جو ہر وقت نگرانی پر تعینات رہتا تھا، اسے ہر طرح غما دینا جائز سمجھتے۔ سیاسیات میں مقلد گاندھی جی کے آخر تک نہ ہوئے۔ پہلے مہاراشٹر کے ملک مہاراج کے پیرو رہے۔ پھر خود ہی مجتہد بن گئے، جیل گئے، بار بار گئے اور اس وقت جیل جانا شروع کر دیا تھا جب گاندھی جی نے اسے آسان اور داخل فیشن نہیں کیا تھا۔ ذاتی زندگی میں سادگی و قناعت کے پیکر مجسم تھے، اور قابل رشک۔ عقائد میں اہل بیت کے ہم نوا تھے۔ یعنی درگاہی و خانقاہی رنگ سے رنگیں۔ عرسوں کے شہیدا۔ اخیر عمر میں حج بیت اللہ بھی ہر سال کرنے لگے تھے۔ لوگ پھبتی کہتے کہ اللہ میاں کا عرس منانے جا رہے ہیں۔ فرنگی محل میں قادی رزاقی سلسلے میں مرید تھے اور اسی مناسبت سے درگاہ بانہ (بارہ بنکی) کے بھی بڑے معتقد تھے۔ غزل گو اور شاعر اعلا درجے کے تھے، اور اسی درجے کے شمار و سخن قہم بھی۔ اپنے لیے شاعری میں راہ مومن و نسیم دہلوی کی اختیار کر رکھی تھی۔ اور خود شاگرد

امیر اللہ تسلیم کے تھے۔ زبان کے فاضل بلکہ محقق۔ کئی کئی چھوٹے دیوانوں کے مصنف ہونے کے علاوہ معائب سخن و مترذکات وغیرہ پر بھی کئی رسالے لکھے ہیں۔

آخری بیماری بڑی لمبی اور تکلیف دہ پائی۔ علاج کہاں سے کرتے۔ مرشد زادہ جمال میاں صاحب فرنگی محلّی نے میڈیکل کالج لکھنؤ کے اسپتال میں بھرتی کرا کے علاج کرایا۔ انتقال فرنگی محلّی میں ہوا۔ قریب فرنگی محلّی کے قبرستان واقع باغ ملا انوار (رکاب گنج لکھنؤ) میں بنی اپنے مرشد کے مزار کے متصل۔ اللهم اغفر له وارحمہ

ریاض خیر آبادی

(مستوفی ۱۹۲۲ء)

سین میں مجھ سے ساہا سال بڑے اور میرے والد کے طے والوں میں تھے، لیکن اپنی شفقت و کرم سے مجھے اپنے برابر کا بنالیا تھا۔ بے تکلف ہر قسم کی گفتگو کرتے اور زبان کے مسائل میں میری ہمت افزائی ہی کرتے رہتے۔

ریاض الاخبار ہفتے میں دو بار میرے بچپن میں گور کھپور سے نکلتا تھا۔ اور اس کم سنی میں زبان کا تھوڑا بہت مذاق جو در سبت ہوا اس کی درستی میں خاصا بڑا حاصل اسی اخبار کو تھا اگرچہ مدتوں اپنی بے شعوری میں اس کا شعور ہی نہ کر سکا۔ اس وقت ریاض کی عین جوانی تھی اور اپنی خوش نمائل کھائی مویچھوں کے ساتھ، مجسم و مکمل جوان رعنا بنے ہوئے تھے۔ رہنے والے قصبہ خیر آباد (ضلع سیٹاپور) کے تھے۔ لیکن اب گور کھپور میں رہ پڑے تھے۔ اور عام طور سے گور کھپوری ہی سمجھے جاتے تھے۔ شاعری کی دھوم مچی ہوئی تھی۔ اور ریاض کا شمار استادوں میں تھا۔ اپنے میں سمجھ ہی اس وقت کیا تھی۔ بس اتنی سمجھ آگئی تھی کہ یہ شراب کا سفون باندھنے میں طاق ہیں۔

انگریزی سے ریاض کا اپنا یا ہوا اردو ناول دو ضخیم جلدوں میں حرم سرا کے نام سے پڑھ ڈالا اور ان کے جیسی اخبار قنہ و عطر قنہ بھی نظر سے گزرنے اور مزہ دینے لگے۔ بی، اے کرچکا تو ذاتی پینگ بڑھے، اور اب ان کی شاعری بھی دل میں گھر کرنے لگی۔ مراسلت شروع ہو گئی۔ کبھی کبھی میرا دل اور میری عزت بڑھانے کو مجھ سے اس طرح کے سوالات کر دیتے کہ اردو عربی لفظ کے فارسی ترکیب کے ساتھ آپ اردو میں استعمال کی اجازت دیتے ہیں؟ — ایک مرتبہ داغ کی ایک غزل کے اس مطلع پر لے دے شروع ہوئی کہ

ہاں۔ اس کے بارے میں جب ولسلیہ جلد کو بنا یا ڈال کر جو کچھ لکھا ہے اس کے بارے میں
 کہتے ہیں کہ اس وقت اس میں سوچ میں بیٹھا ہوں کہ آخر مجھے کیا کرنا ہے۔
 اللہ ان کے اعتراضوں کو دیکھ کر یہ جواب دے گا کہ "کیا کرنا"۔ خلافت کا دورہ ہے۔ "ہے" کا
 اختلاف ضروری تھا۔ ریاض نے کہا کہ ہندوستان کی یوں چھاپا کر دوسرا مصرعہ میں صحیح نہ پڑھ سکا۔
 ریاض کا بھی خط ریاض کے نام آیا کہ اس خجاری بحث میں تو میں پڑتا نہیں ہاں آپ کے علم کے لئے لکھتا
 ہوں کہ دوسرا مصرعہ میرا ہی ہے اور میں نے معاورد سے کو صحیح باندھا ہے۔ ریاض اپنا جواب مجھ
 سے نقل کرتے تھے کہ "آپ کی زبان پر بھلا مجھے مجال اعتراض ہو سکتی ہے۔ لیکن سوال یہی ہے کہ
 وہ آپ کی زبان سے ہی۔ اگر وہ آپ کی زبان ہے تو آپ اپنے ہی کلام سے اس کی سند پیش
 کر دیں، مجھے کسی دوسرے کی سند کی حاجت نہیں۔ میرا خیال یہ ہے کہ آپ حیدرآباد میں اتنے دن
 رہتے رہتے محض بے خیالی میں اس طرح نظم کر گئے۔ اگر آپ کی زبان یہی ہوتی، تو اسے کہیں اور
 بھی تولاتے۔"

ریاض الاخبار بند ہو جانے پر شرق بڑے آب اور تاب اور بڑی طمطراق کے
 ساتھ نکلا۔ اس کے ریڈیٹر صاحب حکیم برہم (عبدالکریم خاں) تھے قصبہ فتحپور ضلع بارہ بنکی کے رہنے
 والے اور ریاض کے استاد بھائی، یعنی امیر مینائی کے شاگرد یہ بھی مجھ پر ریاض ہی کی طرح ہریان
 ہو گئے۔ انگریزی حکام سے بڑا ربط رکھتے تھے۔ میری بھی سفارش حکام سے کی۔ اس زمانے میں
 مجھے ملازمت کی تلاش تھی۔ یہ بھی اچھے نثر نگار تھے۔ دیوانے بزرگ حاجی وارث علی شاہ
 کے عاشقوں میں تھے۔

ریاض کے بڑے قدر دان گورکھپور کے رئیس مولوی سہان اللہ خاں تھے، ایک مرتبہ
 ایک مصلح پر خوش ہو کر ایک ہزار کی رقم انعام دے دی (آج کے حساب سے یہ رقم ۱۲،۱۰ ہزار
 کی ہوئی) مصلح اب جہاں تک یاد پڑتا ہے، یہ تھا۔

اُتری جو آسمان سے تھی کل اٹھا تو لا
 طاق حرم سے کیشخ وہ بوتل اٹھا تو لا

ریاض آخر عمر میں خیر آباد میں گوشہ نشین ہو گئے۔ راجہ صاحب محمود آباد کے ماں سے کچھ ماہوار پنشن مقرر ہو گئی تھی۔ آخر وقت تک ملتی رہی۔ ان کے ایک بڑے معتقد، ایک اپنے وقت کے بڑے قاضی قاضی تلمذ حسین ایم۔ اے (علیگ) گورکھپوری تھے۔ انھیں نے ان کے بعد وفات کلام بڑی تلاش کے بعد ریاض رضوان کے نام سے شائع کیا۔ عام پڑھنے والوں کا خیال ہو رہا ہو گا کہ بڑے سترابی ہوں گے۔ حالانکہ واقعاً شراب کے قریب بھی نہیں گئے تھے، ساری زندگی اورستی محض لفظ و شعر تک تھی۔ اخیر میں لمبی سفید داڑھی بھی بڑی بہار دکھا رہی تھی۔

ڈاکٹر کیمرن

(متونی سنہ ۱۹۴۰ء کے بعد)

کالج میں پڑھنے جب آیا، تو سابقہ سات آٹھ فرنگی استادوں سے پڑا، اور یہ سابقہ لکھنؤ، علی گڑھ، دہلی ملا کر سنہ ۱۹۰۸ء سے ۱۹۱۳ء تک رہا۔ اُن میں بڑا اور قابل شکایت شاید کوئی بھی نہ تھا، دو خاص طور پر اچھے اور بڑے شریف نکلے۔ ان میں سے ایک سٹراينڈریوز اسٹیفن کالج، دہلی کے پرنسپل تھے۔ اصلاً پادری تھے، اور ہندو ستاینوں میں خوب مقبول بلکہ ہر دل عزیز۔ قومی و نسلی برتری کا زرا بھی احساس نہ تھا۔ ہر ہندوستانی سے پورے لطف و مدارات سے پیش آتے۔ گاندھی جی کے بڑے معتقد اور معتمد علیہ تھے، مگر میرا سابقہ ان سے بہت ہی کم رہا۔ مہینوں کا بھی نہیں، کل چند ہفتوں کا۔ اس لئے میں اُن کا مستقل ذکر ہی ترک کئے دیتا ہوں۔

دوسرے انگریز (بلکہ زیادہ صحیح طور پر) اسکاچ پروفیسر ایم، بی کیمرن (Cameron) تھے، کیننگ کالج، لکھنؤ میں جب تھرڈ ایئر (بی اے کے پہلے سال میں) آیا تو ان سے دہرے سابقہ شروع ہوا۔ ایک بہ حیثیت انگریزی ادب کے استاد کے، دوسرے بہ حیثیت فلسفہ (نفیات، اخلاقیات، وغیرہ کے) استاد کے۔ نفیات کا شمار اس وقت تک فلسفہ کے اندر تھا۔ کیمرن صاحب دونوں چیزوں کے بڑے اچھے استاد تھے، ماہر فن ہوں یا نہ ہوں، بہر حال معلم دونوں مضمونوں کے بہت ہی اچھے، اور برتاؤ میں معلم سے بھی بہتر۔ انگریزی بُری بھلی جو کچھ بھی لکھنا آئی انہیں کے فیض و شفقت کا ثمرہ تھا۔ ایک تیسرا اور چھوٹا سابقہ یہ بھی شروع سے آخر تک رہا کہ کیننگ کالج لٹریچر سوسائٹی کے یہ صدر بھی تھے۔ یہ بحث و مباحثہ انہیں کی صدارت میں ہوتا۔

گھر پر طلبہ سے ملنے جلنے کا وقت سہ پہر کا رکھا تھا اور تو کوئی جاتا آتا نہ تھا، میں ہی البتہ
 حاضری وقتاً فوقتاً دے لیا کرتا۔ جب میں جاتا اٹھنے کا دل نہ چاہتا۔ باتیں خوب دلچسپ کرتے،
 کچھ پڑھنے لکھنے کی بھی، اور کچھ عالم دلچسپی کی۔ فریبی آدمی تھے، اور میرے اس وقت کے الحاد کے
 مقابلے میں ایک پوسے واعظ تھے۔ نمونہ خلق سیھی۔ فرقہ دارانہ یقین میٹھوڈسٹ فرقہ سے رکھتے اور کلیسا
 میں عبادت کو ہر اتوار کو پابندی سے جاتے رہتے۔ میرے ہی زمانے میں ترقی پا کر کالج کے پرنسپل
 ہو گئے تھے۔ مجھ سے بہت خوش رہتے۔ ہارورڈ یونیورسٹی (امریکہ) کے استاد لغیات ڈاکٹر
 ولیم جیمس (مصنف پرنسپلز آف سائیکالوجی) کے میرے ہی طرح وہ بھی بڑے شیدا ہی تھے۔ انگریزی
 ادب کے گھنٹے میں ان انگریزی لغتوں اور ترکیبوں کی ایک فہرست لکھا دیتے، جتنے ملنے میں ہندوستانی
 ابد اگر غلطیاں کرتے ہیں۔ انوس ہے کہ اس وقت پوری قدر نہ ہوئی اور فہرست کم ہو کر رہی ورنہ وہ
 فہرست تو ایسی تھی کہ ساری عمر کام دیتی۔ جب قرآن مجید کا ترجمہ انگریزی میں کر چکا، اس وقت
 کے بعد سے کئی بار اللہ سے دعا مانگ چکا ہوں کہ کیرن صاحب کے دل میں اگر شائبہ ایمان بھی ہو
 تو اس ناجیز کے ذخیرہ اجر میں ان کو بھی ضرور شریک کیا جائے۔

لکھنؤ یونیورسٹی انھیں کے زمانے میں قائم ہوئی (غالباً ۱۹۲۲ء میں) اس کے پہلے ڈاکٹر
 چانسلر وہی ہوئے۔ اور اسی یونیورسٹی نے انھیں ڈاکٹریٹ کی آمریزری ڈگری عطا کی۔ تواضع و
 انکساری میں بالکل مشرتی تھے۔ پیشک بعد ولایت چلے گئے، اور وہیں کئی سال بعد رحلت کی۔

غالباً ۱۹۲۲ء کے بعد۔ ایک ہی لڑکا تھا اور شاید انجینیئری کی کسی شاخ میں ملازم ہو کر پاکستان
 آ گیا تھا۔ پوتی نے فتون لطیفہ میں نام پیدا کیا اور کسی ناپختے گاتے کے ملائے میں مشرتیک ہو کر
 ہندوستان آئی۔ دہلی میں قیام کا حال اسٹیشن میں پڑھ کر میں نے اپنے تعارف کا خط لکھا، شکر یہ
 کے ساتھ جواب آیا، پھر اس کی شادی ہوئی اور دعوت نامہ میرے پاس بھی اپنے منگے کی خطوں کے
 ساتھ ولایت سے آیا۔

جی میں یہ دعا بھی آئی کہ کاش اس عالم میں ایسے بہرہ بان استاد کا ساتھ مل سکتا ہوتا۔

اقبال

(متوفی ۱۹۳۸ء)

اقبال سے واقفیت اس وقت سے ہوئی، جب میں اسکول کے کسی بچے درجے میں پڑھتا تھا۔ غالباً ۱۹۲۳ء میں۔ اور اقبال اس وقت تک نہ ڈاکٹر پیٹ سے سرفراز ہوئے تھے اور نہ فلسفے میں شہرت پانچے ہوئے تھے، شہرت ان کے نام کو اس وقت بھی ابھی بھلی نہیں آئی تھی۔ اور حضرت نوبانی کے ماہ نامے اردوئے معلیٰ میں ان کی غزلوں پر کئی کئی تنقیدیں لکھی گئی تھیں اور وہ بھی زیادہ تر زبان کے اعتبار و معیار سے۔ ہاں بچپن کا زمانہ بھی ایسا تھا کہ جس میں اقبال کی کلامی کلاسیکیت سے بڑے شوق سے پڑھ کر یاد کرتا تھا۔ اور نادانوں کے جاننے بڑے فخر و بندار سے انہیں اپنی جانب منسوب کر کے اقبال پر اعتراض کیا کرتا تھا۔ گویا میں اتنا بڑا نقاد و سخن فہم ہوں کہ اقبال تک کو خاطر میں نہیں لاتا۔ اور ان کی دھجیاں اڑا دیتا ہوں! لیکن جب کسین اور آبادی اور شعر سمجھنے کی تھوڑی بہت تیز آہلی (وہ بھی زیادہ مولانا شبلی اور حضرت اکبر الہ آبادی کے فیض صحبت سے) تو اپنی اس طفلانہ عادت پر خود بڑی نغمین کی اور اقبال کا کلام بڑے لطف و عقیدت سے پڑھنے لگا خصوصاً ان کی فارسی مثنویاں۔ اسرار خودی، دیوانہ، اور صوفیہ، ان میں اب بھی ان پر سخت خردہ گیریاں چھپتی رہیں۔ لیکن اب انہیں خرافات کے درجے میں سمجھنے لگا۔ اقبال کا ترانہ ملی

مسلم ہیں ہم وطن ہے سارا جہاں ہمارا

ان کا یہ ایک گراموفون میں بھر لیا گیا تھا اور بعض فوج کشی آوازوں کے گلے سے اس کے سننے کا کام لیا گیا ہونے لگا تھا۔ محمد علی ان نظموں سے بڑے ہی متاثر تھے اور ان کے تاثر سے حصہ میں بے علم و ذوق بھی پورے لگنے لگا تھا۔ یہاں حضرت علی، جاوید نامہ، ارغوان حجاز،

ایک کے بعد دوسری شائع ہوتی رہیں۔ ایک ایک چیز شوق سے منگا کر بڑی بے قراری سے پڑھی۔ بعض پر خوب دیا اور بعض پر دل کٹ کر رہ گیا اور کلام میں سب کے علاوہ مثنوی رومی تو اب میرے لئے ایک شمع ہدایت تھی۔ اُس سے کچھ ایسا کم مرتبہ اقبال کی بھی مثنویوں اور نظموں کا نہ رہا ایک دور میرے ادھر کئی سال کا قوالی و سماع کا بھی رہا ہے۔ کلام اقبال کے اچھے خاصے ٹکڑے اپنے قوال کو یاد کرا دیے تھے اور جب جی چاہتا، اپنے قوال سے ان کو سُنا کرتا۔

ملاقات ایک بار لکھنؤ میں تو ۱۹۱۲ء میں بالکل سرسری رہی، اقبال محمد بن ایجوکیشنل کانفرنس میں آئے تھے، اپنے شہر میلے پن سے نہ کچھ آگے بڑھ سکا نہ کچھ زیادہ استفادہ کر سکا۔ پھر شاید ۱۹۲۰ء میں اقبال سے ملاقات حیدرآباد میں ہوئی، وہ مدرسہ سے اپنے انگریزی لکچر دے کر واپس ہو رہے تھے، میرا جانا حسن اتفاق سے عین اس وقت حیدرآباد کا ہو گیا۔ ایک سے زائد ملاقاتیں رہیں، اور اس کے بعد مراسلت کا سلسلہ ان کی وفات کے وقت تک جاری رہا۔ حضرت اکبر کو اقبال نے اپنے خط میں (میرے نثر فلسفیت کے زمانے میں) لکھا کہ آپ کے ماجد صاحب تو برگساں کی جیب میں رہتے ہیں۔ حضرت اکبر نے جواب دیا کہ "انشاء اللہ وہ وقت آئے گا جب برگساں ماجد صاحب کی جیب میں رہا کرے گا"۔ اللہ ان دونوں بزرگوں کے مرتبے بڑھائے، کیا کیا اپنے چھوٹوں کو بڑھاتے بلکہ بڑھاتے چڑھاتے تھے۔

اقبال دینی اور اسلامی شاعر شروع ہی سے رہے۔ سن کے ساتھ یہ رنگ پختہ سے پختہ تر شوخ سے شوخ تر ہوتا گیا، بعض نظمیں تو سو فیصدی سوز جگر ہی کی ترجمان ہیں۔ البتہ اقبال کی نثر خصوصاً انگریزی نثر میں، جہاں انہوں نے جدید فلسفے کی شرح و ترجمانی کی ہے وہ اسلامی رنگ سے بار بار ہٹ ہٹ گئے ہیں۔

اقبال میں رندی شروع میں اچھی خاصی تھی۔ رفتہ رفتہ اس میں اصلاح ہوتی گئی اور وہ توبہ و انابت کے خوگر ہوتے گئے پینے کے طماط سے پیر سڑتے، لیکن طبیعت و مزاج کے طماط سے اس کام کے کچھ زیادہ اہل نہ تھے، محمد علی کی طرح یہ بھی ولایت پلٹ ہو کر ٹھیکہ مسلمان بنے رہے۔ اور

وفاق اسلامی کے قیام کے داعی محمد علی کے بعد شاید سب سے بڑے یہی تھے۔ وطنیت و وطن پرستی کے رد و مذمت میں ان کی متعدد نظریں یادگار بن گئی ہیں۔ قیام پاکستان ایک بڑی حد تک انہیں کی تخلیق فکری کا نتیجہ تھی۔ مصطفیٰ کمال ترک کے خلع منصب خلافت کو انہوں نے محمد علی ہی کی طرح کبھی معاف نہیں کیا۔

وطن دوستی ایک حد تک تو فطری و طبعی ہے اور اقبال کا ترانہ وطن

سارے جہاں سے اچھا ہندوستان ہمارا

اسی ابتدائی دور کی یادگار ہے۔ باقی اس کے آگے وطنیت کو دین بنالینا اقبال کی شریعت

میں کفر و زندقہ ہے۔

شبلی نعمانی

(ستوتی سلسلہ)

قلم سے انگلی پکڑ کر جب چلنا، بلکہ چلنا کیوں کہیے گھلنا سیکھا اور زبان کو کچھ شُد بُد آگئی تو سب سے پہلا استادِ کامل جو نصیب ہوا، وہ مولانا شبلی تھے۔ نام بالکل ہی بچپن سے کان میں پڑنا شروع ہو گیا تھا۔ ایک چچا زاد بھائی تھے عبد الجلیل اشرف۔ خوب اخبار بین اور بڑے کتیب بین دلچپ اور صاحبِ معلومات۔ وہ بچپن ہی سے اخبارات سنایا کرتے تھے، انھیں کی زبان سے ”علامہ“ شبلی کا لفظ بڑے اکرام اور بڑی تعظیم کے ساتھ سننے میں آچکا تھا جب اسکول کے نویں درجے میں تھا اور سستہ وہ ۱۹۰۵ء تھا۔ لکھنؤ میں دارالعلوم ندوہ کی دستار بندی (دستار بندی اب کون سمجھے گا؟ یہ کہیے کہ سالانہ امتحان سے فراغت کے بعد تقسیم اسناد دیا کانوڈیشن) کا جلسہ شان و شوکت کے ساتھ ہوا، والد ماجد ندوہ کے ہوا خواہوں اور ہمدردوں میں تھے ان کے ہمراہ سیٹاپور سے جلسے میں آیا۔ اتنا پُر رونق و با عظمت جلسہ پہلے کبھی کیوں دیکھا تھا۔ مولانا کی زیارت ہوئی، تقریر سنی، گفتگوئیں سنی۔ اثر و تاثر بڑھتا چلا گیا۔ چلتے وقت والد صاحب نے دو کتابیں خریدیں۔ الکلام اور رسائل شبلی۔ انھیں لا کر سیٹاپور میں گھوٹنا شروع کیا۔ رسائل تک خیر سمجھ ساتھ دے سکی۔ الکلام اپنی استعداد سے خاصی اونچی نکلی۔ سمجھایا نہ سمجھا، بہر حال مولانا سے متاثر بلکہ مرعوب پوری طرح ہو کر رہا۔ اور عالم، فاضل، اہل قلم، جتنے بھی اس وقت تک نظر میں تھے، سب نظر سے گر گئے۔ — عالموں اور فاضلوں کے لئے چلا ہوا لفظ اس وقت تک ”مولوی“ استعمال میں تھا۔ بڑے سے بڑے عالم اس وقت تک محض ”مولوی“ تھے۔ حد ہے کہ مولوی محمد قاسم نانوتوی، محض ”مولوی“ رشید احمد گنگوہی، صرف ”مولوی“ مولوی محمد نعیم

فرنگی محلی، فقط "مولوی" مولوی عبدالحق فرنگی محلی، خالی "مولوی" مولوی ثناء اللہ امرتسری خالی خوبی "مولوی" اور ہاں کوئی کوئی "ملا" بھی مثلاً پیرانوں میں ملا نظام الدین فرنگی محلی، ملا جیون امیٹوی، مولانا کاغظ پہلی بار مولانا شبلی ہی کے ساتھ دیکھا۔ اور دل نے اسے بلا تامل و تردد قبول کر لیا۔ "مولانا" کیسا "علامہ" کہنا چاہیے تھا اور یہی کہا بھی گیا۔

ان کا ماہنامہ السندوہ پہلے سے گھر میں آ رہا تھا، اب اسے اور زیادہ شوق، عقیدت و عظمت کے ساتھ پڑھنا شروع کر دیا۔ اور مولانا کی ایک ایک کتاب کی تلاش میں ہاتھ پیر مارنا شروع کر دیے۔ جو بندہ یا بندہ، چیزیں ملتی ہی گئیں۔ ہائی اسکول (میٹری کولیشن) کا امتحان پاس کر کے جولائی ۱۹۰۸ء میں لکھنؤ پڑھنے آ گیا۔ بھائی صاحب مجھ سے دو سال آگے پہلے ہی سے لکھنؤ میں پڑھ رہے تھے۔ اور کبھی کبھی کے مولانا کے ہاں کے حاضر باشوں میں تھے۔ میں بھی ان کے ہمراہ حاضری دینے لگا۔ بات چیت فرط مرغوبیت سے کیا کرتا۔ یہی بہت تھا کہ آٹھویں دسویں گھنٹہ دو گھنٹہ پہر کے وقت چپ چاپ باتیں سننے کو مل جاتیں، گفتگو مختلف، متفرق مسائل پر مجمع بڑا نہ ہوتا بس دو ہی چار آدمی ہوتے، زیادہ تر طالب علم ہی، کبھی ندوے کے، کبھی کہیں اور کے۔ اکثر کوئی تاریخی موضوع چھڑ جاتا۔ ندوے کے ایک ہونہار طالب علم اپنے ہی ضلع کے مولوی بولڈ باری (ولد حکیم عبدالخالق) تھے، ان سے اب دوستی پیدا ہو چکی تھی۔ اکثر وہ بھی ساتھ جاتے۔ ایک طرف یہ سب کچھ تھا، دوسری طرف کالج کے ماحول اور انگریزی کتابوں کے اثر سے مذہبی عقائد بگڑنا شروع ہو چکے تھے، اور اس میں روز افزوں اضافہ تھا۔ بدگمانی ذات رسولؐ سے شروع ہوئی اور پھر بات بڑھ کر قرآن اور وجود باری تک پہنچی۔ مادیت اور الحاد کا زہر پوری طرح اثر کر چکا تھا۔ اور انجکشن پرائنکشن جب بنیادی عقائد کے حق میں زہر کے لگ چکے تھے، تو جزئیات و فرود کا کیا ذکر۔ مولوی عبدالباری بیچارے اپنی والی بہت کچھ سنبھالتے۔ اور پورا حق دوستی و اخلاص ادا کرتے، لیکن بات ان کے بس سے باہر ہو چکی تھی۔ سب سے بڑھ کر مرحلہ یہ پیش آیا کہ اصل بغاوت کا رخ الکلام کی طرف پھر گیا، وہی اب تک مذہب کا سب سے بڑا قلعہ، دین کا سب سے

سے محفوظ مورچہ تھا، مذہب بنزاری، تشکیک ولادیت کی زد سب اکبارگی آکے اسی پر پڑی اور
دل نے اس کتاب کی تردید کی ٹھان لی۔ اور فارسی کا وہ مشہور شاعر مجھ ناہنجا رہی کے حق میں صادق
اگر رہا۔

کس نیا موخت علم تیر از من

کہ مرا عاقبت نشانہ نہ کرد!

لکھنؤ سے نیا ماہ نامہ السنہ نظر نکلنا شروع ہوا تھا۔ اور اس کے ایڈیٹر صاحب کو مولانا
شبلی سے دیرینہ بغض تھا۔ الکلام پر تنقید انہوں نے اپنے ماہ نامہ میں قسط وار نکالنا شروع کی
تنقید بھی کیسی، سرسری یا لاغر اندام نہیں، لیم و شیم، ڈیل ڈول والی، اصل کتاب کے قریب الجھم!
سات نمبروں میں آئی۔ وجود باری، رسالت، روح، جزا و سزا، غرض ایمانیات کے سارے
بنیادی ابواب میں ایک ایک پر تنقید۔ شبلی دشمن اور دین دشمن ان دونوں حلقوں نے اسے خوب
خوب اچھالا اور میری خوب پیٹھ کھونکی۔ تنقید اپنے نام سے دینے کی ہمت کسی طرح نہ ہوئی، اصل
ڈر تو والد صاحب کا تھا۔ وہ اس لاندہی سے انتہائی طول و مغموم ہوتے۔ اور مرآت خود مولانا
شبلی کی ذات سے رہی، نام ان پر کھل جاتا، تو پھر ان کے سامنے جانے کی کسی طرح جرأت نہ ہوتی
بہر حال قلمی نقاب ”ایک طالب علم“ کا اصل چہرے پر چڑھا لیا۔ مولوی عبدالباری تو رازداروں
میں تھے، باقی کچھ اور لوگوں کو بھی رفتہ رفتہ پتا چل ہی گیا۔ حاضری اس وقت مولانا کے ہاں
بہت ہی کم کر دی۔ چھ سات ہینے کی طویل مدت میں حاضری بس دو ہی ایک بار رہی! خود مولانا کا
خیال مجھ گمنام اور بے نشان کی طرف کیا جاتا، بعد الحق بی، اسے کی طرف گیا، وہی مولانا کے باغی
شاگرد جو بعد کو بابائے اردو، کے نام سے مشہور ہوئے۔ راز کب تک چلتا، آخر ایک روز کھلا، اور
مولانا کی عالی ظرفی کی گواہی کے لئے یہ کافی ہے کہ مولانا کو زرا بھی ناگواری نہ ہوئی۔ ناخوش نہیں
ہوئے، میجر ضرور ہے، اور تعلقات گھٹ جانے یا ٹوٹ جانے تو کیا معنی، رفتہ رفتہ پہلے سے کہیں
بڑھ گئے۔ یعنی ان کی طرف سے کرم و شفقت بھی بڑھی اور ادھر سے احترام و عقیدت بھی۔ ۱۹۱۱ء

۱۲ء میں اپنے خصوصی مشوروں پر مجھے شریک کر لگے، خصوصاً ندوے کی اندرونی سچیدگیوں اور ارکان ندوہ کی باہمی بد مزگیوں میں۔ اور السنندوہ میں انگریزی مقالوں سے میرے ترجمہ کے ہوئے نکلنے لگے۔ اس وقت میری انتہائی عزت افزائی کا باعث مولانا ہی کے طفیل میں ملاقات ابوالکلام سے بھی شروع ہوئی۔ ان کے قیام لکھنؤ کا متعلق زمانہ شاید ۱۹۰۵ء کا تھا۔ کل سات مہینے کے لئے۔ اور اب صرت کبھی کبھی کاگتت وہ لکھنؤ کا لگایا کرتے تھے، پہلی ملاقات مولانا ہی کے ہاں ہوئی۔ غالباً ۱۹۰۹ء میں۔ اس وقت بڑے خوبصورت نوجوان تھے۔ اور ایرانی شاہزادے سے لگ رہے تھے۔ ترکی کوٹ اور ایرانی ٹوپی میں بلبوس۔ ان کی برجستگی، حافظہ، طباعی ہر ایک چیز قابل داد تھی۔

مولانا کے ناموں زاد بھائی مولانا حمید الدین فراہی (شیخ التفسیر) سے بھی اسی زمانے میں نیاز حاصل ہوا، اور مولانا سید سلیمان ندوی اور مولوی عبد السلام سے تعادلات یگانگت کی حد تک پہنچ گئے۔ اور مولوی مسعود علی ندوی تو خیر اپنے ہی ضلع اور جوار کے تھے ہی۔

مولانا نے جب ۱۹۱۱ء میں اپنی عظیم کتاب سیرۃ النبی لکھنا شروع کی تو انگریزی معلومات حاصل کرنے کی خدمت مجھ نااہل ہی کے سپرد کی۔ سنہ ماہوار کی رقم اس کے لئے مقرر کر دی۔ سنہ کی رقم کو حیرت نہ سمجھیے آج ۱۹۲۷ء کے کم سے کم صما کے برابر تھی، اس وقت میں بیگار تھا ہی۔ اس پر بھی مولانا کی تائید یہ رہتی کہ کبھی ڈیڑھ دو گھنٹے سے زیادہ اس کام کو نہ دینا۔ مولانا سے ان کے معاصروں کو اور جو کچھ بھی شکایتیں ہوں لیکن جہاں تک شرافت، آدمیت، حسن اخلاق کا تعلق ہے کم سے کم اپنے معاملے میں تو میرا تجربہ بہت ہی اچھا اور بے داغ ہے۔

بہترین کتاب ان کی بہت ہی نامی سیرۃ النبی ہے، ان کے سارے فضل و تحقیق کا بخور کتابیں دیکھنے کے لائق ہیں الفاروق اور پھر المامون وغیرہ۔ ادبی و تنقیدی رنگ میں شعر العجم اور موازنہ ایسے دو بھر نمبر اول پر ہیں۔ شعر خوب کہتے تھے۔ خصوصاً فارسی غزل۔ اور عربی کا مذاق اچھا رکھتے تھے، فارسی سے بھی بڑھ چڑھ کر عربی میں کچھ زیادہ لکھنے کا موقع نہ مل سکا، صرف ایک ہی یادگار

چھوڑی ہے۔

مثنوی سبح امید بہت ہی اچھی کہی ہے گو اس کے متعلق رائے بڑی ہی نامنصفانہ رکھتے تھے۔ تاریخی و تحقیقی مقالے بھی الجزیہ حقوق الذمیین، کتب خانہ اسکندریہ کے نام سے بے مثل لکھ دیے ہیں۔ معاشرت کا ابتلا بڑا ابتلا ہوتا ہے، اکثر کا تقویٰ اس میدان میں آکر جواب دے جاتا ہے شبلی بھی عجب نہیں کہ سرسید کے مقابلے میں معیاری ثابت نہ ہوں۔ لیکن ایسے بھی ہرگز نہیں، جیسے ان کے بعض عالی محالغوں نے انہیں بدنام کر رکھا ہے۔ مزاج کے ذرا تیز تھے، اور اپنے بعض جذبات میں بھی انتہائی سرے پر تھے۔ میٹھا بہت تیز اور بڑی مقدار میں پسند کرتے تھے، اسی طرح برت بھی ہر موسم میں استعمال کرتے، اور وہ بھی خوب تیز۔ ان طبی بد پرہیزیوں سے بڑا جسمانی نقصان بھی اٹھایا۔ اخیر میں (اور ابھی سن پورے ساٹھ کا بھی کہاں ہوا تھا۔ ۵۵ اور ۶۰ کے درمیان تھے) کرباریوں کا ایک پوٹ بن کر رہ گئے تھے۔

غزل کے شاعر تھے، اور شاعری محض اہل قال نہیں، اہل حال۔ درجہ تقویٰ کا معیار ہمیشہ اعلیٰ نہیں رہ سکتا تھا، لیکن بعض بے احتیاطیوں اور بے اعتدالیوں کو بہ سلسلہ قیام بمبئی جس درجے پر عالی محالغوں نے پہنچا دیا تھا، وہ بھی صاف مثالیں انتہائی مبالغے کی ہیں۔ صحیح جسمانی حالت کے لئے تو زکام ہو جانا، زیادہ چھینکیں آجانا بھی بڑا ہے، لیکن اسے تپ کہنے یا تپ محرقہ کے درجے پر پہنچانا اس سے بھی بڑا ہے۔

سیاسی خیالات میں آزادی پسند شروع ہی سے، لیکن یہ ضروری نہیں کہ جو شخص آزادی پسند ہو، وہ قید و بند کی منزلیں طے کرنے اور جیل جانے کے لئے بھی تیار ہو۔ مذہبی پابندیاں بار جس بن تک بھی محسوس ہوتی ہوں، بہر حال جب سے سیرت لکھنے پر آمادہ ہوئے، عملاً بھی نماز وغیرہ کے پابند اسی وقت سے ہو گئے تھے۔ غیرت ایمانی و حمیت دینی کی کمی پہلے بھی نہ تھی۔ آریہ سماجیوں نے جب نیافتہ "شُدھی" یا ارتداد کا زور و شور سے اٹھایا، تو اس کے مقابلے میں سینہ سپر ہونے والوں میں ایک مولانا بھی تھے، یوں بھی قوم کی فلاح و رفاہ کی ہر تحریک میں پیش پیش رہتے تھے۔

زبان سرسید سے اہل زبان کی صحبت میں رہ کر یوں بھی بڑی نستعلیق ہو گئی تھی۔ پھر حیدرآباد میں داغ کی صحبت نصیب ہوئی۔ اور لکھنؤ کے لمبے قیام میں کبھی میراٹیس کے خاندان والوں سے اور کبھی مرزا محمد ہادی رسوا سے پینک بڑھتے رہتے اور شام کو چوک میں نثار حسین "پیلم یار" والے اور خواجہ عبد الرؤف کی دوکان پر مدت تک معمول رہا، کسی کو یہ کہنے کا موقع نہ دیتے کہ "آخر پور بیے ہیں"۔ عام طور پر اپنے کو بہت لئے دیے رکھتے، بڑے رکھ رکھاؤ کے آدمی تھے، لیکن جب کسی سے کھل مل جاتے، تو خوب کھل جاتے۔ مولانا ابوالکلام، خواجہ حسن نظامی، مہدی حسن افادی، اور وحید الدین سلیم (مخالفت سے قبل) سے شاید کوئی بھی بات راز میں نہ رکھتے۔ شاگرد رشید بیدیلماں ندوی نے اپنے استاد کو حجۃ الاسلام کے لقب سے یاد کیا ہے اور حقیقت کے اعتبار سے اس میں مبالغہ نہیں انکلام، سیرۃ البنی، الفاروق، الغزالی کتنی کتابوں میں اور کن کن مقالوں اور مضمونوں میں یہاں تک کہ خالص ادبی کتابوں میں دین کی نصرت و دفاع کے کیا کیا پہلو ملحوظ رکھے ہیں، اور ان کے کن کن کلامی پہلوؤں کی رعایت رکھی ہے!

اللہ اعلم مراتب سے سرفراز کرے۔

میر محفوظ علی بدایونی

(متوفی ۱۹۲۳ء)

ابھی کہنا چاہیے کہ جوان ہی تھے، نزلہ یا کسی اور سبب سے دارمھی کے بال سن سفید ہو کر رہے، اور باطن کی جو نورانیت تھی، چہرہ اس کا آئینہ دار بن گیا۔ بدایوں کے رہنے والے۔ شرافت، طاعت و عبادت کا پیکر مجسم تھے۔ زندگی کے جزئیات تک میں بھی شریعت مصطفویٰ کے پابند۔ اور بنظاہر یوری طرح دنیا دار۔ پہلی بار جب میں ملاہوں دفتر روزنامہ ہمدرد دہلی میں تو علی گڑھ کے شوخ نگار ادلڈ بوائے سے کہیں بڑھ کر کوئی خانقاہ نشین درویش نظر آئے۔ علی گڑھ میں مجھ سے ساہا سال سنیر رہ چکے تھے، غالباً مولانا شوکت علی و ظفر علی خان کے ہم عصر تھے۔ اور ظفر علی خان کے خاص دوستوں میں تو آخر تک رہے۔ محمد علی کے پریس اور روزنامے کے مینجر بھی دہلی میں شروع شروع رہے۔ نہایت درجہ ذکی و ذہین اور ادب و انشاء کے فاضل استاد۔ افسوس ہے کہ لکھا بہت کم، لیکن جو کچھ بھی لکھا، خوب لکھا۔ ہمدرد کے نظریاتہ کالموں میں حاجی بغلوں کے نام سے لکھتے۔ اور سچ یہ ہے کہ آدھ پنچ کی بازاری اور دلازار طرانت سے اردو کا دھارا انہیں نے پھرا۔ ابھی بوڑھے نہیں ہوئے تھے کہ فالج کے مرض میں دنیا سے رخصت ہو گئے۔ قبر کی جگہ پہلے سے طے کر رکھی تھی، ایک بار جب میراجا نا بدایوں ہوا تھا۔ غالباً ۱۹۲۵ء میں انہیں کاہان ہوا تو جگہ دکھائی بھی تھی۔ مستقل یاد آخرت کی علامت اڑے ہی زندہ دل، شگفتہ مزاج، صاف باطن تھے۔ کدورت شاید کسی سے نہ رکھتے۔ قرآن مجید کی تلاوت پابندی کے ساتھ کرتے۔ امکان بھر سمجھ کر پڑھتے۔ اور جہانگ بن پڑتا اس پر عمل بھی کرتے۔ ۱۹۲۳ء کا دسمبر تھا۔ محمد علی اسی سال صدر کانگریس منتخب ہوئے

تھے، ان کے طویل و منحنی انگریزی خط بہ صدارت کے ترجمے کے سلسلے میں میری بھی طلبی ہوئی اور محفوظ علی کی بھی۔ دن بھر خوب ہنستے بولتے رہتے۔ رات کو ایک ہی خیمہ کے اندر ہم ٹھہرائے گئے۔ پچھلی رات میں میری آنکھ کھلی کیا دیکھتا ہوں کہ محفوظ علی بڑے دبے پاؤں ہتجد کے لئے اٹھے، پوری کوشش کی کہ مجھے خبر نہ ہونے پائے۔ پھر فجر کی نماز کے لئے پہلے دن جامد کی برائے نام مسجد، اردو دوسرے دن کالج کی دُور دراز مسجد میں موجود! ایسے مخلص افراد اگر کثرت سے ہوتے تو آج امت کا نقشہ ہی دوسرا ہوتا!

دوا نمول ہیرے

(ستون (۱) ۱۹۶۹ء (۲) ۱۹۷۶ء)

ملت اب بھی باکمال مخلصوں سے خالی نہیں، خدا معلوم کیسے کیسے کمالات والے اور کس درجہ درد مندی و اخلاص والے ابھی چند سال قبل تک موجود تھے۔ عین اس وقت بھی موجود ہیں۔ بہتوں کا ذکر اس کتاب میں ضمنا آ گیا ہے، اکثر کو اللہ نے بہت روزناموری بھی عطا کی، اور ان کی یہ حیثیت معروف و مسلم ہو گئی، جیسے مولانا محمد علی جوہر یا حسرت موہانی۔ لیکن کچھ ایسے بھی گزرے ہیں، جن کی شہرت اتنی عام نہیں ہوئی، ایک مخصوص دائرے کے اندر ہی محدود رہی۔ چنانچہ اس عنوان کے نیچے، ایسی دو ہستیوں کا ذکر ہے۔

(۱) ایک ان میں گزر چکے (۱۹۶۹ء میں) یہ پانی پت کے مولوی لقاء اللہ عثمانی تھے۔ اخلاص کے پیکر اور درد مندی کے پتلے، عالم و عابد و متراض، دہلی شہر کی خلافت کیٹی کے پر جوش و سرگرم ساعی و داعی رہے۔ پھر حیدرآباد چلے گئے، اور مولانا شوکت علی کے زیر نگرانی شبینہ مدرسے چلاتے رہے۔ خلافت کے کام سے جب دوسرے لوگ اکتانگے اور اکثروں نے ساتھ چھوڑ دیا۔ یہ برابر اس سے لپٹے رہے۔

۱۹۲۷ء میں لکھنؤ میں بڑے پیمانے پر خلافت کانفرنس ہوئی۔ اس میں دیکھا کہ خدمت گزاری میں انہوں نے ریکارڈ قائم کر دیا اور خدمت گاروں کی طرح دوڑ دوڑ کر ادنیٰ سے ادنیٰ کام مہانوں کا خود ہی کرتے۔ ۱۹۲۷ء میں جب دہلی اور جوار دہلی کے مسلمانوں پر قیامت ٹوٹی، تو وہ سب وطن چھوڑنے پر مجبور ہو گئے، مگر ایک اس عثمانی شیخ نے کسی قیمت پر بھی پانی پت چھوڑنا گوارا نہ کیا ہر طرف سے باغیوں، طاغیوں سے دشمنوں میں گھرا ہوا ایک یہی مرد مسلمان اپنے وطن میں اٹل

بناربا۔ ۱۹۴۸ء کے شروع میں ہندوستان کی قیامت سحری کے بعد گاندھی جی نے یہ منصوبہ بنایا تھا کہ اپنے مخصوص چیلوں، اور مسلمان رفیقوں کو ساتھ لے کر پاکستان جائیں گے اور اسپیشل ٹرینوں میں بھر بھر کر ادھر سے بھاگے ہوئے ہندوؤں کو وہاں لے جائیں گے اور ادھر سے جو اس باختہ مسلمانوں کو ہندوستان واپس لائیں گے تو اپنے ان مخصوص مسلمان رفیقوں میں ایک نام انہوں نے اس مرد مجاہد کا بھی رکھا تھا۔ مگر اللہ نے اس کا موقع سرے سے نہ آنے دیا۔ شروع ۱۹۶۹ء میں جب میری محبوب بیوی دفعتاً دنیا سے رخصت ہو گئی تھیں، جن چند مخلصوں کے تعزیت ناموں سے مجھے واقعی تسلی ہوئی، ان میں ایک یہ بھی تھے۔ مجھے خط لکھا کہ ”آپ مرحومہ کا نام مجھے لکھ بیھیے میں نام کے ساتھ ان کے حق میں پابندی کے ساتھ دعائے خیر کرتا رہوں گا۔“ اور قبل اس کے میں نام بھیج سکوں، خود ہی اس عالم میں پہنچ گئے۔!

(۲) دوسرے صاحب ابھی اپریل ۱۹۷۲ء ماشاء اللہ زندہ سلامت ہیں۔ اللہ اُمت کی خدمت کے لئے مدتوں انہیں زندہ سلامت رکھے۔ وہ ہیں روزنامہ الجمیعتہ ادہلی کے چیف ایڈیٹر مولانا محمد عثمان فارقلیط! امت کی فلاح و اصلاح، خیر خواہی اور خدمت گزاری کے لیے اپنی ساری صلاحیتیں وقف رکھنے والے اور ملی و قومی مسائل میں گہری نظر، پوری سوجھ بوجھ رکھنے والے۔ ایشیا اور ہندوستان کے سوز و دل کے ساتھ صلاح و مشورہ دینے والے، عقلی اور عملی ہر اعتبار سے صراطِ مستقیم دکھانے والے۔

ان کے مقالے الجمیعتہ میں پڑھ پڑھ کر مثنوی رومی کا یہ شعر یاد آجاتا ہے۔

در جگر افتادہ ہستم صد شرر

در مقالاتم بہ بین خونِ جگر

(اصل شعر میں ”مقالاتم“ کے بجائے ”مناجاتم“ ہے)

اگر اپنا بس چلتا تو اُمت کا محتسب اعلیٰ کچھ دنوں کے لئے انہیں کو مقرر کر دیتا۔ مخالفین اور

معاذین پر بڑی گہری گرفتیں کرتے رہتے ہیں، اور تعمیری حیثیت سے بڑی ہی متوازن اور صاحبِ رائیں

رکھتے ہیں۔ ان کے دو ایک خط جو میرے پاس محفوظ ہیں اور جن میں صدق کی داد و تحسین میں مبالغہ سے کام لیا گیا ہے۔ جی چاہتا ہے کہ وصیت اس کی کر جاؤں کہ میرے کفن میں انہیں رکھ دیا جائے۔
 (جیسے خوش عقیدہ گروہوں میں پیروں مرشدوں وغیرہ کے بچرے رکھ دیے جاتے ہیں) کہ یہ بہترین سرٹیفکیٹ وہاں کام آنے والا ہو سکتا ہے۔

وجدِ انا جن چند زندہ ہستیوں کو جنتی سمجھتا ہوں ان میں ایک یہ بھی ہیں صحابہ کے عشرہ مبشرہ تو رسول کے وعدہ کئے ہوئے اور بتلائے ہوئے ہیں، یہ اُمت کے ظن و فہم کے مطابق ہیں، انشاء اللہ بندوں کا حسن ظن بھی باطل ثابت نہ ہوگا۔

عین ان سطروں کی تسوید کے وقت (مارچ ۱۹۷۷ء میں) اطلاع آئی کہ مولانا الجمیعتہ کی ادارہ سے ریٹائر ہو گئے۔

مولانا فارقلیط ۱۹۷۶ء میں وفات پا گئے۔ اِنَّا لِلّٰہِ وَاِنَّا اِلَیْہِ رَاجِعُونَ

بھائی صاحب

(موتی سلسلہ ۱۹۶۰ء)

مگے بھائی ایک ہی تھے، مجھ سے سسین میں ۸ سال بڑے، لیکن اتنے بے تکلف اور لمبے گھلے لمبے کہ جیسے دو ہی تین سال کی چھوٹائی بڑائی ہو۔

نام عبدالمجید زچین ہی سے صنق النفس کے مریض کہا جاتا ہے کہ سلاں بزرگ خاندان دے کے مریض کا کھایا ہوا تر بوز کھایا تھا، بس جب سے یہ مرض لاحق ہو گیا۔ علاج شیخ باپ نے دنیا بھر کا کر ڈالا۔ سسین کے ساتھ مرض بڑھتا ہی گیا۔ دورہ پڑتا تو تکلیف دیکھنے والوں سے دیکھی نہ جاتی برسوں تک ایک مرض خناق کا بھی رہا۔ وہ صنق سے بڑھ کر جان لیوا۔ خیر ادھر سسین میں تو خناق سے نجات ہو گئی تھی — اس صحت کے ساتھ لکھے پڑھے بھلا کیا یہی غنیمت ہے کہ انٹر میجیٹ تک پڑھ گئے تھے، یہ ایف اے کا درجہ بھی اس وقت بی اے سے کچھ ہی کم تھا۔ بہر حال نائب تحصیل داری میں نامزد ہو گئے۔ اور والد مرحوم کے بعد ترقی کرتے کرتے ڈپٹی کلکٹر ہی تک پہنچ گئے۔ لکھنؤ کی سٹی مجسٹریٹ سے پنشن پائی۔

تحصیل دار اور ڈپٹی کلکٹر مختلف ضلعوں میں رہے، ضلع الہ آباد، ضلع جالون، ضلع لکھنؤ، ضلع رائے بریلی، پھر شہر دوس میں گونڈہ بستی، پرتاپ گڑھ، سیٹاپور، بہراچ، فیض آباد، سہا پور اور آخر میں پھر لکھنؤ۔ جہاں بھی رہے نیک نامی سے رہے۔ اپنے افسروں میں بھی اور عوام میں بھی، حاکمانہ شان، رعب داب سے کورے تھے، سب سے جھک کر ملتے، کنبے والوں، بستی والوں کے ساتھ حسن سلوک کرتے رہتے۔ پنشن کے وقت شاید ایک ہزار ماہ وار کے گریڈ میں تھے اور پھر سستا زمانہ، کھایا کم، کھلایا زیادہ، عزیزوں کی پرورش ہر وقت مد نظر، میری تنگ دستی کے زمانے میں

(اور وہ زمانہ بھی بڑا طویل گزر رہا ہے) میری مدد تو مستقل طور پر کرتے رہے، اور مجھے اس درجہ عزیز رکھتے کہ اپنی اولاد تک کو یہ درجہ نہ دیتے۔ جس سے میں خفا ہوتا اس سے کئی درجہ زائد وہ خود خفا ہو جاتے۔ لباس زیادہ تر انگریزی ہی رہتا، لیکن اور عام عادات و اطوار میں ٹیٹھ مشرقی اور ویسی رہے، پڑھنے لکھنے کا ذوق اچھا خاصا رکھتے، اخبار در سارے کثرت سے پڑھتے، خرید کر بھی، اور مانگ کر بھی۔ اہل علم کی صحبت کے بھی حریص تھے۔ مولانا شبلی کے ہاں حاضر باشی میں نے انھیں سے سیکھی۔ محمد علی، شوکت علی، حسرت موہانی وغیرہ کے جلسوں میں وہ چھپ چھپ کر ضرور پہنچ جاتے مولانا عبدالباری فرنگی محلی، مولانا عبدالباری ندوی، مولانا سید سلمان، مولانا مناظر احسن گیلانی، سید جالب دہلوی، اور دو سکے فرنگی محلی حضرات بلکہ لکھنؤ کے اطباء سے خصوصی تعلقات رکھتے۔ بہارن پور کے چند سال قیام میں حضرت تھانوی، مولانا حسین احمد، شیخ الہند مولانا زکریا صاحب کے دلوں میں اپنی جگہ پیدا کر لی تھی۔

گھر میں میل جول کا بڑا اہتمام رکھتے۔ اور بڑی حد تک ان ہی کی نیک نیتی کا اثر تھا، کہ ان کی زندگی بھر گھر میں کوئی نزاع نہیں پیدا ہونے پائی۔ میں نے نکاح ثانی ایک صاحب اولاد اور ۲۸ سالہ بیوہ سے ۳۸ سال کی عمر میں کر لیا تھا، بھائی صاحب اگرچہ میرے ہم رائے بالکل نہ تھے، بلکہ عقد کو سرتاسر بے جا ہی بھٹکایے۔ اس پر بھی، اس معصوم سے واقعہ سے خاصی شورش جو اپنوں اور بیگانوں میں پیدا ہوئی، اس میں میری طرف سے برابر دفاع کرتے رہے۔

اپنے بڑے لڑکے کو، جو ہر طرح ہونہار تھا، اور جس کے متعلق خیال ہی تھا کہ آئی، اسی، ایس وغیرہ میں داخل ہو کر کسی بڑے عہدے مامور ہو جائے گا، میرے ہی کہنے پر اور سب کی رائے کے خلاف حفظ قرآن میں لگا دیا اور پھر طب پڑھوادی، یہ بڑا ایشیا تھا، اور انشاء اللہ اس کا پورا اجر اُن مرحوم کو مل کر رہے گا۔ خود بھی نماز و تلاوت قرآن کے پابند تھے۔

اپنی تشکیک و الحاد کے دور میں (اپنی کالجی طالب علی کے زمانے میں) میرا یہ معمول تھا کہ مغربی ملاحوں کی کتابیں پڑھ پڑھ کر ان کے قول بڑے فخر و پندار کے ساتھ اپنے والوں کے سامنے بیان

کیا کرتا، کہ جیسے مذہب لاجواب ہو کر رہ گیا ہے۔ ایک دن کسی بڑے جرمن سائنسٹ اور ڈاکٹر نام غابا (HEBRUHOTZ) کا یہ قول نظر سے گزرا کہ انسانی آنکھ کی بناوٹ بڑی ناقص قسم کی ہے، کوئی انسانی ماہر چشم بنانا تو اس کے لئے شرمناک ہوتی۔ اسے حسب معمول اپنے والوں کے سامنے یہ کہہ کر پیش کیا کہ دیکھیے خدا کی حکمت و صناعت کا بڑا دعویٰ کیا جاتا ہے فلاں جرمن ڈاکٹر نے کہہ دیا ہے کہ انسانی آنکھ کی بناوٹ اتنی ناقص ہے کہ ایک انسانی ماہر چشم تو اسے اپنے لئے باعث شرم سمجھے گا میری اس بگواس سے لوگ تو کچھ جڑ بڑ ہو کر، کچھ خفا ہو کر، کچھ مرعوب ہو کر چپ ہو گئے۔ بھائی صاحب عام طور پر مجھے بڑھاوا دیتے رہتے تھے، مگر یہ سن کر چپکے سے بس اتنا بولے "اچھا تو پھر ان ڈاکٹر صاحب نے کوئی بہتر آنکھ بنا کر دکھا دی؟" "عجب نہیں کہ مولائے کریم کے ہاں مرحوم کی نجات اسی ایک فقرے پر ہو جائے۔"

اخیر دسمبر ۱۹۶۰ء میں جب دفعتاً انتقال ہوا ہے، تو معلوم ہوا کہ زمین پر کے نیچے سے سرک گئی مدتوں اشرف ذاتی اور خانگی زندگی پر گہرا رہا۔ اللہ بال بال مغفرت فرمائے۔ اگر مالی فکر سے وہ بے نیاز نہ کئے رہتے تو شرعاً شروع خدمت قرآن پر جے رہنا میرے لئے دشوار ہی تھا۔

ڈپٹی افتخار حسین

(متوفی ۱۹۲۶ء)

نام سید افتخار حسین، سادات قصبہ کاکوری میں سے تھے، غالباً ۱۹۰۴ء میں سیٹاپور میں ڈپٹی کلکٹر ہو کر آئے، اور ہم لوگوں کی کوٹھی کے بالکل سامنے سول لائٹس میں بن گیا۔ والد مرحوم ڈپٹی کلکٹری سے ابھی نہیں ریٹائر ہوئے تھے۔ ان سے گہرے تعلقات قائم ہو گئے۔

کونسن کالج، بنارس کے گریجویٹ تھے، یہ کالج اس وقت خاص طور پر نامور تھا۔ ڈگری بی اے کی تھی اور یہ اس وقت عموماً آخری ڈگری تھی۔ لیکن استعداد عام گریجویٹوں اور ڈیپٹیوں سے کہیں زائد رکھتے تھے، اردو میں مہنتی، فارسی میں صاحبہ نظر، عربی کی بھی شہدہ رکھتے۔ اور ذوق اور مطالعہ دونوں شروع سے رکھنے والے معاصر شاعروں اور استادوں میں حضرت اکبر سے خصوصی تعلقات رکھتے، انگریزی قابلیت اس سے بھی بڑھی ہوئی، انگریزی ادبیات کا خوب مطالعہ کئے ہوئے تھے معلوم یہ ہوتا کہ آکسفورڈ یا کیمبرج کے طالب علم رہ چکے ہیں، آخر میں ادوہ جین کورٹ کے رجسٹرار ہو گئے تھے۔ بعد پینشن کے کچھ روز راجہ صاحب محمود آباد کے پرائیوٹ سکریٹری رہے، پھر آخر میں جے پور جا کر اس کی جھوٹی سی ہائی کورٹ کے جج ہو گئے تھے۔ اسی زمانے میں لکھنؤ آئے اور یہیں انتقال ہو گیا۔ مذہبی بھی اچھے خاصے تھے، ساتھ ہی نازک مزاج و نفاست پسند، دن میں نمازیں اکثر قضا کرتے، رات کو عشا کے ساتھ ساری نمازوں کا کفارہ کر ڈالتے۔ اور دعا حضور و خشوع سے لگتے۔ تصوف کا بھی اچھا خاصا ذوق رکھتے۔ ایک کتابچہ انگریزی میں دیوسے کے حاجی وارث علی شاہ پر لکھا ہے۔ GOD IN MAN کے نام سے۔

لکھنؤ کے زمانہ قیام میں بھائی صاحب پر بھی بہت مہربان رہے۔ بھائی صاحب تحصیل دار تھے،

ادیر اُن کے ادپر حاکم تحقیر۔ مجھ پر بھی عنایتیں جاری رکھنا چاہیں۔ لیکن میں اس سن میں اپنی
 نو عمری کی بددماغی سے اُن کے فیض سے محروم رہا۔ اس کی شرمندگی آج تک ہے، اور دعا ہے کہ
 حشر میں جب موصوف کا سامنا ہو، تو ان سے شرمندگی نہ اٹھانا پڑے۔ میرے ہر طرح بڑے
 تھے، میں کبھی انھیں اپنا بزرگ نہ سمجھا۔

سید عشرت حسین

(متوفی ۱۹۳۵ء)

نامور باپ، اکبر الہ آبادی کے یہ نسبتاً گننام فرزند تھے، اور آخر میں یہی ایسے فرزند حضرت اکبر کے رہ گئے تھے۔ شیعہ بیوی کے بطن سے پیدا ہوئے۔ اکبر صاحب کسی اچھے عہدے پر پہنچ چکے تھے، تو میاں عشرت کا نکاح چٹ پٹ کر کے انھیں ولایت بھیج دیا کہ نکاح کے بعد شاید یہ وہاں کی اخلاقی و بادوں سے کچھ بچے رہیں گے۔ یہ خیال خام ثابت ہوا، اور نکاح کا محض نام کچھ بھی کام نہ آیا۔ وہاں کے رنگ و بو میں ایسے پڑے کہ آئی، سی، ایس تو خیر کیا ہوتے ہر سٹری بھی پاس نہ کر کے غنیمت یہ ہوا کہ کیمبرج سے معمولی گریجویٹ کی سند مل گئی۔

حضرت اکبر کو اس کا بہت ہی رنج رہا کیا۔ ولایت سے قرض دینے والوں کے بل بار بار اکبر کے پاس آتے رہے اور اکبر انھیں ادا کرتے رہے۔ کلیات اکبر میں متعدد نظموں میں اسی جانب اشارہ ہے۔ مثلاً

الایا ایہنا العشرت بترس از کثرت بہتسا

کہ عشق آساں نمود اول دے افتاد مشکہا

ایک قلعہ در دناک بھی ہے، دو ایک شعر زبانی یاد رہ گئے ہیں حاضر ہیں۔

عشرتی گھر کی محبت کا مزا بھول گئے کیا کچھ کے سوئوں کا مزا بھول گئے

موم کی پتلیوں پر ایسی طبیعت نگہلی جین ہند کی پتلیوں کی ادا بھول گئے

کیسا کیسا دل نازک کو ستایا تم نے خبر فیصلہ روز جزا بھول گئے

جب ہندوستان واپس آئے تو کچھ تو باپ کا اثر و رسوخ، اور کچھ کیمبرج کی ڈگری کا رعب، آتے ہی ڈپٹی کلکری

مل گئی۔ کچھ روز بعد سیتا پور تھیناتی ہوئی۔ اس کا ذکر حضرت اکبر کے تذکرے کے ضمن میں آچکا ہے۔
 شروع شروع میں بالکل "صاحب" قسم کے تھے، عقیدہ و خیال میں نہیں، عمل و لغافت میں
 عقائد بھد اللہ اس زمانے میں بھی سالم و محفوظ رہے، مجھ سے چند ہی سال بڑے تھے، میرا دل ان
 سے خوب کھل گیا تھا، اور یہ بھی مجھ سے دل کھول کر بات چیت کرتے۔ اپنے لئے کہہ چکا ہوں کہ میرا وہ
 دور الحاد و تشکیک کا تھا، فرنگی فلاسفہ کے سلسلے میں خوب خوش گویاں رہا کرتی۔ لیکن آخر اکبر زادے
 تھے، محض خوش گوی نگ نہ رہتے، اپنی دالی کچھ نہ کچھ کوشش میری اصلاح کی بھی کرتے رہے۔
 "مے خانے کا محروم بھی محروم نہیں ہے"۔

کی تصدیق ایک بار اور ہو گئی۔

طبیعت کے بڑے بھولے اور نیک تھے، صاحبیت رفتہ رفتہ کم ہوتی گئی اور مشرقیت آتی
 گئی۔ پرتاپ گڑھ، لکھیم پور وغیرہ مختلف شہروں میں ڈپٹی کی حیثیت سے رہے، ایک بار پرتاپ گڑھ
 میں ان کا بہانہ رہا، اور کم سے کم ایک بار الہ آباد میں بھی۔ آخر میں پنشن لی اور پنشن کے کچھ ہی روز
 بعد اللہ کو پارے ہو گئے۔

مولانا عبد الباری فرنگی محلی

(متوفی ۱۹۲۶ء)

علی برادران کے مرشد، خود بھی اپنے وقت کے ایک ممتاز عالم شریعت، ایک سرگرم ملکی لیڈر، گاندھی جی کے دوست اور محمد علیہ بڑے شکیل و وجہہ بڑے ہی فیاض، مہمان نواز لطیف المزاج شروع ہی سے بڑے ہونہار تھے۔ تعلیم کچھاپنے خاندان فرنگی محل میں پائی اور کچھ حجاز میں۔ کم سنی ہی میں وہاں بیچ دیئے گئے تھے۔ میں نے تو جب پہلی بار دیکھا، اس وقت یہ پڑھ لکھ کر فاضل ہو چکے تھے، اور ناموری حاصل کرنے لگے تھے۔ میں کالج میں انٹرمیڈیٹ کا طالب علم تھا، خاندانی تعلقات ان سے کئی پشتوں سے تھے، گو اسی خاندان کی ایک دوسری شاخ سے بہت زائد تھے، میں الحاد کے لئے بدنام ہو چلا تھا۔ اور کچھ شرمیلان طبعی بھی تھا۔ جب پہلی بار ملا تو کچھ زیادہ آگے نہ بڑھا۔ ایک عزیز قریب اور بے تکلف تھے ممتاز میاں صاحب بانسوی۔ ان کے ذریعہ سے ملاقاتیں زیادہ ہوتی رہیں اور ارتباط بڑھتا رہا۔

۱۹۱۱ء سے یہ خاندان فرنگی محل کی عام روش کے خلاف، سیاسی تحریکوں میں حصہ لینے لگے اور کانگریس کے قریب ہوتے گئے۔

۱۹۱۲ء میں علی برادران اور شیخ میسر حسین فدوائی پیرسٹر (گدیہ دلے) کے مشورے سے انجمن خدام کعبہ بنا ڈالی۔ اور سیایات ملکی اور سیایات ہٹی دونوں میں پیش قدمیاں کرتے رہے، فریدین کا حلقہ علاوہ اودھ کے حیدرآباد دکن میں بھی وسیع اور متعدد عمائد دکن سے سلسلہ بیعت سے

دہستہ اور جب سے غالباً ۱۹۱۱ء میں علی برادران کو خود بلا کر اپنے خلیفہ بیعت میں لے لیا، مریدوں کا سلسلہ بہت بڑھ گیا۔ سلسلہ قادریہ کے مشہور پیروں میں تھے۔ علاوہ دوسرے اذکار و اشغال کے صبح بعد نماز فجر اشراق کے وقت تک اپنے معمولات میں مشغول رہتے، اور کچھ کھاتے پیتے نہ کسی سے بات کرتے۔ اس کے بعد ناشتہ کرتے اور ناشتے میں ہر آنے جانے والے کو شریک فرماتے۔ ناشتے میں لکھنؤ کی شیرمال اور اعلیٰ درجے کی کٹھیری چائے ہوتی۔ کچھ لوگ تو اسی طمع میں اکثر حاضری دینے لگے۔ فیاضی اور مہمان نوازی میں اپنی نظیر آپ ہوئے۔ فقہی اور بعض کلامی مسائل میں حضرت تھانوی سے اختلاف تھا۔ سلسلہ سماع میں انہوں نے حضرت تھانوی کا رد بھی کیا ہے۔ مگر حضرت تھانوی خود فرماتے تھے کہ بڑے مہذب، شائستہ آدمی ہیں۔ مطالعہ بھی وسیع رکھتے مطبوعات معروضات و حجاز پر نظر رکھتے۔ اور دین کی بڑی ہی غیرت رکھتے۔ مدرسہ نظامیہ فرنگی محل (ملا نظام الدین دالا) از سر نو قائم کیا، اور اسے خوب ترقی دی۔ بیسوں، پچاسوں، اچھے اچھے عالم اس سے پیدا کر دیے۔ دین پر حملہ کسی طرف سے بھی ہوتا، یہ پھر جاتے! تکفیر میں عجلت نہ کرتے، ہرے متعلق ۱۹۱۸ء میں بڑا غوغائے تکفیر برپا ہوا۔ کتاب فلسفہ اجتماع واقعی دار و گیر کے قابل تھی، مگر یہ اپنے مسلک حزم و احتیاط پر قائم رہے اور یہ لکھ دیا کہ تکفیر کے لئے شہادت قطعی ہونا چاہیے۔

۱۹۱۹ء میں جب خلافت کیٹیٹی قائم ہوئی تو گویا وہ ترقی یافتہ شکل خدام کعبہ ہی کی تھی، اس میں پیش پیش رہے، پھر جمعیتہ العلماء ہندوستانی، وہ بھی گویا انہیں کی بنوائی ہوئی ہے۔ گو کچھ روز بعد اس سے علاحدہ ہو گئے یا علاحدہ کر دیے گئے۔ کہ گویا ان کا اس سے کوئی تعلق ہی نہ تھا۔ تقریریں بڑی جوشیلی کرتے اور بعض دفعہ فور جذبات سے بالکل بے قابو ہوجاتے۔ صاحب سماع تھے، خاندانی عرسوں میں سماع سنتے، گریہ شدت طاری ہوتا اور اس حال میں پگڑی، پیراہن، سب توالوں کو دے دیتے۔ بڑے شائستہ، مہذب، متعلیق تھے۔ مولانا تھانوی سے مسلک میں خاصا اختلاف رکھتے، باوجود اس کے ان کے ادب و احترام میں زرا فرق نہ آنے دیتے، یہی حال علمائے دیوبند وغیرہ کے ساتھ تھا۔ لکھنؤ کا ایک زلزلے میں مشہور روزنامہ ہمدرد گویا انہیں کا تھا اس معنی میں کہ اس کے ایڈیٹر سید جالب دہلوی

انھیں کے مُرد ہو گئے تھے، اور ان کے ہاں کے حاضر باشوں میں تھے۔

۱۹۲۵ء میں جب مدینہ منورہ پر سلطان ابن سعود کی گولہ باری کی خبر آئی، تو بہت سے مسلمان فرط عقیدت سے بے تاب ہو گئے، اور اسے برداشت نہ کر سکے۔ مولانا محمد علی دہلی سے ٹیلیفون پر کہتے اور لکھتے رہے کہ خبر کے یقین کرنے میں جلدی نہ کیجئے، فلسطین سے مفتی امین الحسینی کو ٹرنک کال کر کے تحقیق کر لیجئے، لیکن کسی نے اس آواز پر کان نہ دھرا۔ معاملہ برابر بگڑتا گیا، اور ہندوستان دو مختلف گروہوں میں تقسیم ہو گیا۔ اور سخت تصادم شروع ہو گیا۔ ایک پارٹی کے لیڈر مولانا محمد علی تھے۔ دوسرے کے رہنما ان کے مرشد، مولانا عبدالباری، فروری ۱۹۲۶ء (جب ۱۳۴۵ھ میں اجیر کے سالانہ عرس کے موقع پر شریعتی پارٹی کی طرف سے جلسے کی بڑی زبردست تیاریاں ہو رہی تھیں اور مولانا وہاں کے سفر کے لئے پوری طرح ایس ہو چکے تھے۔ سامان بندھ چکا تھا اور اسٹیشن کے لیے روانگی ہونے ہی کو تھی، کہ بالکل ایک بیک فلج کا اثر معلوم ہوا۔ طبقہ تشخص جو کچھ بھی ہو، ہم عامیوں کو تو قلب کا دورہ معلوم ہوا۔ مولانا معاً ہوش ہو گئے۔ اور بہترین علاج و تیمارداری کے باوجود تیسرے دن دنیا سے رخصت ہو گئے۔ جو نہ ہونا تھا ہو کر رہا۔ سن ابھی کہنا چاہیے جوانی ہی کا تھا، اور قوی تو جوان سے بڑھ کر تھے۔ ملت کی کتنی آرزوئیں خاک میں مل گئیں۔

گاندھی جی جب اپنی شہرت کے شباب میں لکھنؤ آئے، تو انھیں کہاں ٹھہرے، ایک اپنے اوسط درجے کے مکان کے علاوہ دوسرا وسیع مکان محل سرا کے نام سے معزز مہمانوں ہی کے لئے وقف تھا، نام بجائے محل سرا کے ہمان سرا ہونا تھا۔ شاید ہی کوئی ہفتہ ہوتا کہ مہمانوں سے ناغہ ہوتا۔ آج فلاں پر صاحب بغداد سے آرہے ہیں، اور کل فلاں عالم صاحب بمبئی سے، جلاز سے، مصر سے، کوئی نہ کوئی آتا ہی رہتا، لکھنؤ میں دو چار جو شہر مہمان خانے تھے۔ ان میں سے ایک ہم مہمان خانہ مولانا عبدالباری کا تھا۔

میں نے مولانا محمد علی جوہر کی ہمد دی اور مدافعت میں ان کے ابن پیر و مرشد سے طرح طرح کی

گستاخیاں شریفی سعودی مناقبہ کے سلسلے میں جو کیں، مدت سے ان پر نام و مستغفر ہوں۔ اللہ
معاف فرمائے۔ اور مولانا بھی عالم برزخ میں مجھے معاف فرمائیں۔

مولانا کا تذکرہ ناتمام رہ جائے گا اگر ان کے ہاں کی لاجواب کشمیری چائے کا ذکر نہ ہو
وہ اپنے ذائقے کے لحاظ سے نہ صرف لکھنؤ کلبے فیظر تحفہ تھی، بلکہ جس سیر چشمی اور افراط سے
وہ اہل بزم کی خدمت میں پیش کی جاتی اس کے لحاظ سے تو مولانا کی ایک کرامت ہی تھی۔

پورھا کنوارا

(متوفی ۱۹۶۱ء)

نام عبدالحق، لقب بابلے اردو۔ وطن ہاپڑ ضلع میرٹھ۔ عمر کا بیشتر حصہ دکن میں گزرا ۸۰ اور ۹۰ کے درمیان عمر پائی۔ کتابیں خود کم لکھیں، دوسروں سے لکھوائیں زیادہ۔ دیباچے اور مقدمے اس کثرت سے لکھے کہ لوگوں نے ”مقدمہ باز“ کی بھتی جہادی اسے ماہی رسالہ اردو اس شان و مرتبت کا نکالا، کہ اس سے پہلے کیا معنی اس کے بعد بھی ویسا نہ نکل سکا۔ اردو قواعد لکھی اور انسائیکلو پیڈیا آف اسلام کے پہلے ایڈیشن میں اردو پر ایک قابل دید مقالہ انگریزی میں لکھا۔ اور اخیر عمر میں لغت کبیر کے نام سے اردو لغت اتنی فاضلانہ اور مفصل لکھی کہ فرد واحد سے اس کثرت اور اس کیفیت کی کتاب کی توقع ہی نہیں کی جاسکتی۔ انجمن ترقی اردو (پاکستان) کے سہ ماہی اردو میں اس کی قسطیں نکل رہی ہیں۔

علی گڑھ سے بی۔ اے کیا۔ ضلعی میں الہ آباد یونیورسٹی نے آنریری ڈگری پی۔ ایچ، ڈی، کی عطا کی۔ اور اس کے بعد مسلم یونیورسٹی نے آنریری ڈگری لٹ کی دی۔ یہ شروع سے ”ملکت آصفیہ“ کے سررشتہ تعلیمات میں داخل ہو گئے۔ اور کچھ ہی دن بعد اورنگ آباد میں انسپکٹ آف اسکولز کے عہدے پر فائز ہو گئے۔ اردو کی خدمت کر کر کے اور نام پیدا کرتے گئے۔ ۱۹۱۲ء کے اخیر سے انجمن ترقی اردو کا کام ہاتھ میں لیا۔ اور اُس کے سکتر ہو کر اُسی کے ہو کر رہ گئے۔ ایک اس کام کے پیچھے دن رات ایک کرتے۔ عثمانیہ یونیورسٹی کے پیش خیمہ سررشتہ تالیف و ترجمہ کے کرتا دھرتا بھی رہے، اور اُس کے ناظم کی حیثیت سے بھی رہے۔ مصطلحاتِ علمی کی جو مجلس تھی، اس میں خوب گرامر، بحثیں، ہوتیں اور نوبت ذاتیات کی آجاتی۔ سائنس کی ایک ایک اصطلاح کے گڑھنے میں لگ جاتے ایک طرف

مولانا حمید الدین فراہی ہوتے اور وحید الدین سلیم، دوسری طرف مرزا کوکب اور سید علی حیدر
 نظم طباطبائی، جھکڑے ہوتے، چوٹیں چلیں اور ثالث اکثر یہی عبدالحق بنتے۔ اس نظامت سرشتہ ترجمہ
 سے ترقی کر کے جاموہ عثمانیہ میں اردو کے پروفیسر ہو کر آگئے۔ اور پھر جب اس سے بھی ریٹائر ہوئے تو
 منتقل ہو کر دہلی آئے۔ اور یہ معلوم ہوا کہ جیسے بجائے بوڑھے ہونے کے اور زیادہ جوان ہو گئے ہیں!
 ہمت و مبتعدی، بیدار مغزی اور کارکردگی میں اچھے اچھوں کے چھلکے چھڑا دیتے۔ بچارے نے
 بہت چاہا کہ سیاسیات سے بالکل الگ تعلق ہو کر خدمت اردو کے لیے اپنے کو وقف رکھیں، اسی
 پر جبیں اور اسی پر دنیا سے اٹھیں، پوری طرح کامیاب نہ ہو پائے۔ پاسپورٹ ہندو پاکستان دونوں
 کے بنوائے۔ بہت چاہا کہ ایک قدم دہلی اور علی گڑھ میں رکھیں، دوسرا کراچی دلاہور میں۔ لیکن دونوں
 ملکوں میں کام کسی طرح ممکن نہ ہوا، مجبوراً اپنے کو کراچی میں محصور کر لیا۔ طوفانی دوروں سے ڈھا کر اور
 جائحکام تک کو بلا ڈالا۔ سرگرم جوش و خروش عمل سے مردوں کو جلا دیا۔ کتنوں کو گتھی کے قعر سے گھیٹ کر
 بام شہت پر لے آئے۔ کتنوں کے نام چمکا دیے۔ فلک کیج رفتار کو اسکی بے ہمتائی نہ بھائی اور اپنوں ہی نے
 مخالفت کی ٹھان لی۔ وہ ایک ہمت کا دھنی کسی سے ہار نہ مانا، تن تہنا سب سے مقابلہ کرتا رہا، ایک
 ایک سے ٹکر لیتا رہا۔ عمر کی ۸۰ سے زائد منزلیں طے کر کے عالم آخرت کو سدھارا۔ دنیا اس کی تحقیق کی
 داد دیتی رہے گی۔ اور نسلیں اس کے عزم و فرض شناسی کی بلائیں لیتی رہیں گی۔

عمر بھر شادی نہ کی، بچر میں گزارا۔ ساہا سال ایک محبوبہ دل نواز کی چاہت میں گزار دیے۔
 زندگی اس پر سچ دی، دن رات اس کے فراق میں گرفتار، نہ یہاں قیام نہ وہاں قرار۔

دن کہیں، رات کہیں صبح کہیں شام کہیں

کام صدق۔ بہ قول کسی عامی سیلانی کے

ساہا سال ہوئے میں ترے پیچھے پھرنے

جنوری تو ہے تو اے ماہ دسمبر ہم ہیں!

اس بے پناہ عشق و اشتیاق و الفت کی دُھن میں ایجاب و قبول کی فکر کے اور قاضی اور

شاہدین کا ہوش کہاں! محبوبہ کا نام ہے زبان اردو، اور اس پر دل دینے والے کا نام عبدالحق
 بوڑھا کنوارا، بس نام ہی کا کنوارا نکلا۔۔۔۔۔ عبدالحق نے جتنی گہری اور جتنی وسیع خدمت
 اردو کی کی، اگر اس کا جائزہ لینے پر آئیے تو خود ایک عمر کی چھان بین اور برسوں کی مشقت کی ضرورت
 ہے۔ دیکھئے کب اور کون اتنی ہمت کر پائے!

دوستوں بلکہ دشمنوں تک کے کام آنے والا، غیروں اور اجنبیوں کو نفع پہنچانے والا، خود
 اچھا کھانے والا، اس سے بڑھ کر دوسروں کو اچھا کھلانے والا، بے غرض خدمت گزاری کا پتلا
 خدمت خلق ہی کو اپنا مذہب بنا لینے والا، کوئی شریف انسان عبدالحق کا سا کم ہی دیکھنے میں آیا
 ہے اور یقین ہے کہ جب دنیا میں اس کا وقت موعود آیا تو توحید اور رسالت کی گواہی دیتا ہو دنیا سے
 رخصت ہوا۔۔۔۔۔ انھیں کے ہم نام اور بہترین مسلمان۔ افضل العلماء عبدالحق کر نولی
 ثم مدر اسی مرحوم نے مجھ سے خود بیان کیا کہ ایک مرتبہ میں بابائے اردو اور فلاں مولوی
 صاحب کے ہمراہ ادیار (مدراس) کے تھیما سو فٹ باغ میں جب مغرب کے وقت گزرا تو بابائے
 اردو نے کہا کہ یہاں تو نماز ضرور پڑھی جائے اور اس کے بعد خود ہی نماز کی اذان دی۔ اور نماز مغرب
 جماعت کے ساتھ انھیں مولوی صاحب کے پیچھے ادا کی۔

مرزا رسوا

(متوفی ۱۹۳۱ء)

اصل نام مرزا محمد ہادی ہے۔ ناول لکھنے بیٹھے، تو چہرے پر نقاب مرزا رسوا کا ڈال لیا۔ لکھنؤ کے شریف زادے تھے۔ اور لکھنؤ کے ایک خاص طبقہ شرفیاء میں ناول نویسی اُس وقت تک محبوب تھی (گو شاعری اور غزل گوئی بالکل نہیں) شاعری میں ان کا تخلص مرزا تھا۔ اور اسے اپنے نام سے ملا کر بے تکلف استعمال کرتے تھے۔ لیکن "رسوا" کو اپنے نام ملا کر کبھی بھی استعمال نہ کرتے "مرزا رسوا" کی ترکیب تمام تر بعض کرم فرماؤں کی عنایت ہے۔۔۔۔۔ زمانے کی ستم ظریفی کہ یہی فرضی نام (مرزا رسوا) ہی دیکھتے دیکھتے چل پڑا۔ مرزا محمد ہادی مرزا کو اب کون جانتا ہے؟

اصلًا فارسی، عربی، و مشجہ وینیات کے عالم تھے، انھیں علوم کی تعلیم باضابطہ حاصل کی تھی۔ اور انھیں کی تحصیل و تکمیل میں ایک عمر گزار دی۔ انگریزی بڑے ہو کر اپنے شوق سے بچ کے ہی طور پر پڑھی ذہن، طباع، اور شائق علم شروع سے تھے، انگریزی میں بھی اتنی دست گاہ حاصل کر لی، کہ خطوط وغیرہ بے تکلف انگریزی میں پڑھنے لگے۔ اور پرائیوٹ امتحان بی اے کا دے کر اسے پاس کر لیا۔ اس وقت بی اے کی ڈگری آج کی پی ایچ ڈی سے کہیں بڑھ کر تھی۔

فلسفہ یونان، فلسفہ یورپ، ریاضیات و فلکیات ان فنون میں خاصا دخل تھا۔ اور علی تجربے بھی فلکیات کے سلسلے میں اپنے دماغے خوب خوب کرتے۔ شاعری اور سخن بھی شکم مادر ہی سے لے کر آئے تھے۔ اور زبان کا تو کچھ کتنا ہی نہیں۔ اہل زبان کے خاص طبقہ خواص میں سے تھے۔ شاگرد مرزا دبیر کے فرزند مرزا اوج کے تھے اور لکھنؤ میں رکن اعظم بزم دبیری کے رہے۔

لکھنؤ کا ایک غریب پرورد اور غریب۔ نواز کلچ (امریکیوں کا قائم کیا ہوا) ریڈس کریمین کلچ

(REID'S CHRISTIAN COLLEGE) کے نام سے تھا اس میں پہلے فارسی کے مدرس ہوئے۔ پھر منطق وغیرہ دوسرے مضمون بھی پڑھانے لگے اور شاید فلسفہ بھی۔ تنخواہ کچھ زیادہ نہ ملتی، مگر یہ سادگی پسند آدمی، اس میں بھی ہنسی خوشی گزر کر لیتے۔

ناول خوب لکھے، اور جو لکھے بس تسلیم برداشتہ ہی لکھے۔ ایک نستعلیق طوائف کی خود گزارشت امر او جان ادا کے نام سے لکھی، اور کہا جاتا ہے کہ ایک رات میں لکھ ڈالی، اس میں زیادہ مبالغہ نہ ہوگا۔ ان کے ناولوں میں بہترین ناول یہی ہے، کتاب موضوع کے لحاظ سے جتنی بھی بخش ہوتی، کم تھا، لیکن شرافت تحریر کا کمال ہے کہ حال اس کے برعکس ہے۔ بجز ایک ادھ اشارے کنائے کے کتاب بھر میں بخش ایک جگہ بھی نہیں۔ دوسرے ناول اور بھی اچھے اور پڑھنے کے قابل ہیں مثلاً افتائے راز (افسوس ہے کہ بالکل ناتمام رہا) اختر می میگم، ذات شریف، بعض انگریزی سے ترجمہ ہیں۔ مثلاً خونی مصور، بعض تمام تر اصلاحی ہیں مثلاً شریف زادہ، اور ہلکا اصلاحی رنگ تو اکثر ناولوں میں ہے۔

بعض زمانوں میں شیعوہ مذہب سے لگاؤ بہت زیادہ بڑھ جاتا تو اس وقت شاعری ناول نگاری، فلسفہ وغیرہ سب دب جاتے اور قلم مناظرے کا رنگ اختیار کر لیتا، ایک دفعہ دیکھا کہ ایک ضخیم کتاب کا مسودہ کسی جلدوں میں لکھا ہوا الماری میں لگا ہوا ہے۔ پوچھنے پر بتایا کہ تحفہ اثنا عشریہ (شاہ دہلوی) کا جواب ہے۔ اور جب میں نے شکایت کہا کہ یہ کیا تضع وقت فرمائی تو بولے کہ تضع وقت کیسے؟ آپ نہیں فلاں ادیب اور فلاں شاعر کا مقابلہ و محاکمہ دوسرے ادیب و شاعر سے کیا کرتے ہیں۔ بس علمی انداز سے تحقیق کی ہے، کوئی کالم گلوچ تھوڑے ہی کیا ہے؟ اب اصیلت کا علم اللہ کو ہے۔ کتاب کا مسودہ سنا ہے کہ مدرسۃ الواعظین میں محفوظ ہے۔ ایک زمانے میں رسالہ الحکم نکالا تھا۔ اس میں احسلاقی، دینی، کلامی مضمون ہوتے اور دہریت و بے دینی کی تردید۔ ایک لمبا مکالمہ "آزاد" اور "ہادی" کے فرضی ناموں سے چھپنا اب تک یاد ہے۔

عجیب و غریب متضاد صفات کے حامل تھے، ایک طرف ریاضی، فلسفہ، اور فلکیات سے

خشک علوم میں انہماک، دوسری طرف رنگین مزاجیوں میں بھی کوئی کمی نہیں۔ جوانی کے زمانے میں جب کسی روپیہ ہاتھ لگ جاتا تو جوانی دیوانی اور شوقین مزاجی کا حق ادا کر ڈالتے یہی حال زندگی کے دوسرے شعبوں میں تھا۔ روپیہ اتفاق سے کسی ہاتھ لگ جاتا تو خوب اٹلے اڑاتے دعوتیں، جلے، گانا بجانا، غرض جو گتہ کیجئے تو اب ہے آج۔ جب ختم ہو جاتا تو پھر وہی بھر و شکر، قیلم و رضا، سادگی، قناعت کی زندگی۔

غالب کے بڑے مداحوں بلکہ عاشقوں میں تھے، لیکن ان کے کلام کے بس اسی حصے کو مانتے تھے جو سادہ، سہل اور بے تکلف ہو۔ پھپھو اور مغلخ شعر سے متعلق صاف کہہ دیتے کہ یہ شعر نہیں فلسفہ ہے۔ فرماتے تھے کہ ”ایک زمانے میں مجھے غالب کے کلام سے اتنا انہماک تھا کہ برسوں اس طرح سویا ہوں کہ دیوان غالب تکیہ کے نیچے رہتا تھا۔ لیکن داد انھیں اشعار کی دیتا جو سننے ہی بے تکلف سمجھ میں آجائیں۔ جہاں کسی شعر پر دماغ سوزی کرنا پڑی، تو سمجھ لیتا ہوں کہ یہ میرے لیے نہیں۔“

یہ بات البتہ ذرا عجیب سی ہے کہ ناولوں میں زبان اس درجہ شگفتہ، سلیس لکھنے پر مبنی سے سیری نہ ہوتی، لیکن علمی مضمونوں اور مقالوں میں زبان ہرگز سادہ سلیس نہ ہوتی۔ اس باب میں امامت کا درجہ مولانا شبلی بھی کو حاصل تھا۔

ایک دوسری بات بھی اسی سلسلے کی، یہیں سن لیجئے۔ اپنے معاصر نثر نویسوں کو خاطر میں نہ لاتے۔ عالی، تذیر احمد، محمد حسین آزاد کو کوئی خاص درجہ نہ دیتے (گوان کی بھو بھی نہ کرتے) ہاں مولانا شبلی کے لیے البتہ کہتے کہ ”ہاں مولوی شبلی صاحب سوچ سوچ کر لکھ لیتے ہیں۔“

میں اپنی کالجی طالب علمی ہی کے زمانے میں ایک شیوہ ساتھی سید کلب عباس (موجودہ شیوہ لیڈر) کے ساتھ جا کر ملا۔ بڑی بے تکلفی سے ملے۔ وقتاً فوقتاً ملنا ہوتا رہا۔ اور کبھی کبھار خود بھی زحمت فرماتے ایک یار میری درخواست پر راجہ صاحب محمود آباد سے ملنے شہر صاحب کے ساتھ گئے۔ عمر کے اخیر ۱۳۰۱۲ سال حیدرآباد میں گزار دیے۔ وہاں بھی دو چار بار ملاقات ہوئی۔

ایک ماہ حضرت اکبر الہ آبادی کے سامنے ان کا ذکر آیا۔ میں نے شاید ان کے تعدد و ازدواج کا

ذکر کیا۔ اکبر نے فرمایا کہ ”پھر اولاد بھی کثرت سے ہوگی جمعی تو میں نے کہا ہے“
عاشقی قیدِ شریعت میں جب آجاتی ہے
جلوہ کثرتِ اولاد دکھا جاتی ہے

شیوہ سنی لکھنؤ میں عام طور سے تو اتحاد و اتفاق سے رہتے ہیں، لیکن ہر چند سال کے بعد شدید اور ہولناک قسم کا نفاق و شقاق بھی ہو جاتا ہے۔ ایک دفعہ یہی دور تھا، غالباً ۱۹۰۶ء میں۔ خواجہ غلام الثقلین (علیگ) فریقین میں اتحاد کے علمبردار تھے۔ شیوہ کانفرنس کے نام سے ایک نئے ادارے کی بنیاد پڑی اور پہلا جلسہ دھوم دھام سے رفاہ عام کی عمارت میں ہوا، خواجہ صاحب تقریر کے لیے اٹھے اور کچھ باتیں وعظ و نصیحت کی اپنے فریق کو سنائیں۔ ایک بڑے مجتہد صاحب بگڑ گئے اور کرسی سے نیم خیز ہو کر کہا کہ ”میں ایسی تقریر کا مستنا حرام جانتا ہوں“ خواجہ صاحب کیا دبنے والے تھے۔ بیوروں کے ساتھ بولے ”میں ایسے جلسے میں تقریر کرنا حرام جانتا ہوں“ اور جلسے سے نکل آئے۔ ساتھ دینے والے ایک مرزا صاحب ہی تھے۔

اگست ۱۹۱۸ء میں جب میں حیدرآباد سے استعفادے کر لکھنؤ واپس آ گیا، تو اپنے استعفانامے میں اپنے بجائے دو نام پیش کر آیا تھا۔ ان دو میں ایک مرزا صاحب تھے اور دوسرے مولانا عبد الباری ندوی۔ اللہ کا کرنا ایسا ہوا کہ دونوں صاحب لے لے گئے۔ مولانا ندوی تو یونیورسٹی میں لے لے گئے اور مرزا صاحب تالیف و ترجمہ کے کام پر ہر ششہ تالیف و ترجمہ میں۔ نئیات و غیرہ کے موضوع پر کئی کتابیں لکھ آئے۔ اگست ۱۹۳۱ء میں وہیں انتقال کیا اور بلاغ مڑی دھر کے شیوہ قبرستان میں دفن ہوئے۔

خواجہ حسن نظامی

(متوفی ۱۹۵۵ء)

ابھی اسکول کے کسی درجے کا طالب علم ہی تھا کہ یہ نام بہ حیثیت مضمون نگار کے کان میں پڑنے لگا، کالج میں تھا کہ مولانا شبلی کی زبان سے ان کی ”بھاشا آمیز اردو“ کی تعریف سنی۔ دل پہلے ہی سے ان کی طرف کھینچا ہوا تھا کہ اب تو اتنی بڑی سند بھی ہاتھ آگئی۔ اور ایک مضمون کی تمہید میں مولانا ابوالکلام کے قلم سے بھی ان کی مدح دیکھی۔ مولانا شبلی کی داد بجائے خود کیا کم تھی، کہ اب وہ شہادت اور موتی ہو گئی۔ ان کا ہر مضمون، ہر اخبار شوق و اشتیاق سے پڑھنے لگا۔

۱۹۱۳ء میں ایک بار دہلی جانا ہوا، اتفاق سے آگے تانگہ خواجہ صاحب کا جا رہا تھا، نظر پڑتے ہی پہچان لیا، تصویریں بار بار دیکھ چکا تھا، اور زلفوں والا چہرہ بھولنے والا نہ تھا۔ اب یہ یاد نہیں پڑتا کہ ملاقات کب اور کہاں ہوئی۔ غالباً دہلی ہی میں ہوئی۔ میں پرانی دہلی کے کسی ہوٹل میں ٹھہرا ہوا تھا۔ وہیں ہوئی۔ سنہ بھی کوئی ۱۴ یا ۱۵ ہو گا اور تھوڑے ہی دن میں تعلقات یگانگت کی حد تک پہنچ گئے۔ مزے مزے کے خط آتے، ان کی بزرگی اور درویشی کا میں کچھ زیادہ قائل نہ ہو سکا، لیکن ان کے صاحب قلم ہونے کا احساس برابر بڑھتا رہا۔ ادیب تو اردو میں بہت دیکھنے میں آئے۔ لیکن خواجہ صاحب صاحب طرز تھے اور سلیس اردو، صحیح، عام فہم زبان لکھنے میں انھیں ملکہ تھا۔

پیرزادگی اور صوفیت کا کاروبار ان کے ہاں بڑے پیمانے پر جاری رہا۔ بہ قول بعض خوش

عقیدہ مہدوں کے ۵۔

کس چیز کی کمی ہے خواجہ تری گلی میں!

البتہ ان کی انشا پر داری کا سکہ دل پر اور زیادہ ہی بٹھرتا رہا۔ اور ادب اردو کے اُن

ظالم تاریخ نگاروں پر غصہ اور انفوس ہی کرتا رہا، جنہوں نے خواجہ صاحب کے ذکر سے اپنی تاریخوں میں پرہیز کیا ہے۔ ایک زمانہ مجھ پر ایسا گزرا ہے جب میں حضرت نظام الدین سلطان المشائخ کا غیر معمولی طور پر متعقد تھا۔ اسی سلسلے میں ایک سے زائد بار دہلی حاضر ہو کر خواجہ صاحب کا نمک خوار بننا پڑا۔ اور ایک مرتبہ تو غالباً ۱۹۲۲ء کے اخیر میں خواجہ صاحب کا مہمان مستقل ۳۵،۳۰ دن تک رہا۔ گیا اس ارادے سے تھا کہ خواجہ صاحب سے صرف جگہ کا طالب ہو کر اپنا کھانا پینا الگ رکھوں گا اور اسی خیال سے کھانا پکانے کے لیے آدمی بھی ساتھ لے گیا اور ساتھ ہی کچھ برتن بھی، مگر خواجہ صاحب کسی طرح نہ مانے، آخر میں مجھ کو ہار ماننا پڑی۔ ساری مدت خواجہ صاحب نے جس سیر چٹھی سے اپنا مہمان رکھا اس کی یاد بھی جب آجاتی ہے، نظریں شکر گزاری اور احسان مندی کے بوجھ سے جھجک جاتی ہیں۔ جب عرس کا زمانہ آگیا اور میری واپسی کو کوئی عشرہ باقی رہ گیا، تو میری بیوی بھی آگئیں۔ ایک لڑکی اور اس کی اتنا بھی ساتھ تھیں۔ یہ چار پانچ آدمیوں کا قافلہ پوری شان بے تکلفی سے خواجہ صاحب کا مہمان بنا رہا۔ ۱۹۱۸ء میں خواجہ صاحب سے حیدرآباد میں بھی ملاقات رہی۔ وہاں وہ بڑے لوگوں (مثلاً مہاراجہ کشن پرشاد اور سر اکبر حیدری وغیرہ) کے ہاں ہاتھوں ہاتھ لیے جاتے تھے، اور میں سررشتہ تالیف و ترجمہ میں ایک معمولی سا عہدہ دار تھا۔ حیدرآباد میں یہ معاشی ادب پانچ پانچ بہت دیکھی جاتی تھی۔ اور کوئی "بڑا" کسی "چھوٹے" کے ہاں آنے میں اپنی بڑی کسر شان سمجھتا تھا۔ خواجہ صاحب نے اس کا زرا خیال نہ کیا اور بتا لگا کر خود ہی ایک دم سے میرے گھر آ گئے۔ کہیں اور اہم ہو یا نہ ہو حیدرآباد میں یہ بہت اہم تھا۔ خواجہ صاحب کی تنہا یہی ایک ادا انہیں بڑا بنا دینے کے لئے کافی تھی۔

خواجہ صاحب صحیح معنی میں ایک خود ساختہ (SELF MADE) آدمی تھے، انہوں نے نہ اپنی پیرزادگی پر تکیہ کیا، نہ رسمی سجادگی کے پیر میں پڑے۔ بلکہ اپنی محنت و جانفشانی سے، اپنی حکمت و تدبیر سے معاشرے میں ادب پانچ جگہ پیدا کر لی۔ اور کسی ادب پانچ سی ادب پانچ شخصیت سے بیٹے نہ رہے۔ بحیثیت مجموعی وہ بڑے بامروت، خوش اخلاق، مہمان نواز، اور بڑے دلچسپ و

باغ و بہار آدمی تھے۔ عقل دنیا بھی خوب رکھتے تھے حضرت اکبر الہ آبادی سے نیاز مندی میں میرے کامیاب تریف تھے، وہ شعر ملاحظہ ہو۔

حسن نظامی اکبر کا کلام سن کے بولے

تجھے ہم دلی سمجھے جو تو خرقہ پوش ہوتا

ایک حسن نظامی یہ تھے، میرے دوست اور مخلص، محسن و عنایت فرما، متواضع و شکر فیاض و بہمان نواز، اردو کے مایہ ناز انشاء پرداز، لیکن ایک دوسرے حسن نظامی بھی تھے۔ دینی شخصیتوں (مثلاً امام بخاری) کی توہین کرنے میں اہل سنت کی دل آزاری کی پروا نہ کرتے۔ اور مجاہد امت اور پیشوائے ملت محمد علی مرحوم کو نیچا دکھانے میں ناگفتہ حد تک پہنچ جاتے۔ ان دوسرے حسن نظامی کا معاملہ بس اللہ ہی کے حوالے کرتا ہوں اس دعا کے ساتھ کہ ان کی خوبیوں اور ان کی شان جمالی کے طفیل میں ان کی لغزشوں اور شرعی کمزوریوں کو دامن عفو میں ڈھانپ لیا جائے اور ان کی نیکیوں کو ان کا شافع بنالیا جائے اور اپنے دلچپ دوست کے حق میں توقع رکھے ہوئے ہوں کہ انشاء اللہ جنت میں ضرور ان کی دلچپ گفتگو لطف دے گی۔

۱۔ مولوی ظفر علی خاں لاہوری مرحوم (ایڈیٹر زمیندار) کی طنزیہ نظم خواجہ صاحب کی مخالفت میں چھی تھی

اس کا ایک شعر یہ تھا۔

درہیش بھی رئیس بھی ہیں اور ملنگ بھی اور یاد خواجہ کو ہیں تجارت کے ڈھنگ بھی

عقل دنیا کی تلمیح کے حل ہونے میں شاید اس سے کچھ مدد مل جائے۔

سید کرامت حسین

(متوفی ۱۹۱۷ء)

ضلع بارہ بسکی میں ہمارے قصبے سے شمال مغرب میں کوئی ۱۱، ۱۵ میل دور ایک قدیم قصبہ کینور شیعہ علماء و شیعہ شرفا کا مرکز خصوصی۔ لکھنؤ کے مشہور ترین شیعہ مجتہدین، مولانا ناصر حسین اور ان کے والد مولانا حامد حسین صاحب "عبقات الانوار" ہیں کے تھے۔ انھیں سید حامد حسین کے ایک بھتیجے سید کرامت حسین تھے۔

عربی تعلیم اپنے رواج خاندانی کے مطابق حاصل کی اس کے بعد انگریزی پر متوجہ ہوئے۔ پھر ولایت جا کر پیرسٹر ہوئے۔ اور الہ آباد میں پریکٹس شروع کی کچھ دنوں شاید علی گڑھ کالج میں قانون کے استاد بھی رہے پریکٹس تو کچھ ایسی نہیں چلی، البتہ ان کی قانونی قابلیت اور نکتہ رسی کا سکہ معاصرین بلکہ ہائی کورٹ کے ججوں تک پر بیٹھ گیا۔ قانون کے نظریات کے ساتھ دو اور فنون میں پلارنہ شہرت حاصل کر لی، ایک انگریز فلسفیوں میں اس زمانے میں ہربرٹ اسپنسر (۱۸۳۰-۱۹۰۳) تھے۔ اس کی ضخیم جلدوں کو یہ ایسا چاٹ گئے، اور اس کثرت سے انھیں پڑھا، کہ لوگ انھیں "حافظ اسپنسر" کہنے لگے۔ اس کے فلسفے سے بہت ہی متاثر ہو کر آئے یا یوں کہیے کہ اس کے مرید ہو گئے۔ اسپنسر کوئی مذہبی آدمی نہ تھا۔ آزاد خیال، عقل پرست، نیم ملحد تھا۔ اپنے کو "لاادری" (Agnostic) کہتا تھا۔ لکھنے میں بڑا مہذب دستا تھا۔

تو ایک فن تو یہ ہوا "اسپنسر کی فلسفہ" دوسرا فن تھا سانیات عربی، اس میں بھی نام اور امتیاز پیدا اور آگے چل کر ایک کتاب فقہ اللسان تین حصوں میں لکھی چیف جسٹس نے انھیں پنج پر لیے جانے کی تحریک کی، اور یہ ہائی کورٹ کے جج ہو گئے۔ بڑے کم گو تھے، اور لوگوں سے ملنے ملنے سے بھی

گریز کرنے والے۔ اب تو جانتا کون ہے، اس وقت کے جوہر شناسوں نے پہچانا، پرکھا، اور خوب قدر کی۔ ان کی قانونی موٹو شکایوں کی دھوم مچ گئی۔

مسلمانوں کی عام سرشت و عادت کے خلاف یہ بڑے کفایت شعار اور سادہ مزاج بھی غضب کے نکلے۔ بیوی بچوں کے بکھرے سے بھی آزاد رہے۔ ذاتی خرچ بہت ہی کم رکھا۔ الہ آباد کا ایک زنانہ انگریزی مدرسہ (گریز اسکول) خوب چلایا۔ اس کے بعد شاید ۱۹۱۱ء میں لکھنؤ منتقل ہو کر ایک مستقل زنانہ درسگاہ مسلم گریز کالج کے نام سے راجہ صاحب محمود آباد کی سرپرستی میں کھول دی اور ایک نو مسلم خاتون ڈاکٹر مس آمنہ پوپ کو اس کی پرنسپل پر لندن سے بلا لیا۔

وقت کی ایک نئی سی چیز تھی، شہرہ ملک بھر میں ہو گیا۔ میں (اس وقت "آزاد خیال" اور متحد) بی۔ اے کا طالب علم تھا۔ ایک نو مسلم انگریز خاتون کو اچھو یہ سمجھ کر ان سے ملنے گیا۔ معلوم ہوا کہ عقیدے کے لحاظ سے بختہ مسلمان ہے۔ اعتراض کیا کہ سید امیر علی کی کتابیں اسپرٹ آف اسلام وغیرہ پڑھ کر مسلمان ہوئی ہیں۔ یہ امیر علی خود ہی مولویوں کے حلقے میں تمام تر بددین مشہور تھے، کلکتہ ہائیکورٹ کے ایک فاضل اور نامی گرامی جج تھے۔ پنشن کے بعد خود بھی وہیں چلے گئے۔ انگریز ایک جوہر شناس قوم تھی۔ انھیں پر یوی کونسل میں لے لیا۔ کوئی مسلمان کیا معنی کوئی ہندوستانی اس وقت تک اس منصب پر نہیں پہنچا تھا۔ شادی بہت پہلے ہی ایک انگریز خاتون سے کر چکے تھے۔ رائٹ آنریبل کہلائے اور وہیں دفات پائی غائباً ۱۹۱۴ء میں۔

کرامت حسین کا قیام اب مستقل لکھنؤ میں ہو گیا۔ نلنے کے رشتے سے میں نے بھی نیاز مندی کا حق حاصل کیا۔ ملا اور کبھی کبھی حاضری دینے لگا۔ اسپنسر کا میں خود بھی معتقد تھا، یہ مجھ سے بھی کہیں آگے نکلے۔ بغیر ٹیم ٹام اور نام و نمود کے، مسلمانوں کی عام حالت کے بالکل برعکس زندگی بسر کر دی، کھانا بڑا ہی سادہ کھاتے، البتہ وہی بڑی مقدار میں کھاتے۔ باقی گوشت وغیرہ اور تکلفات سے گویا محترز رہتے۔ جو کچھ بچاتے، کسی نہ کسی کار خیر میں دے ڈالتے۔ غضب کے متواضع و منکسر مزاج تھے۔ ہر ایک سے

جھک کر ملتے، ہر ایک کا کام کرنے والے، اور اسے مشورہ نیک دینے کو تیار، میری شادی جون ۱۹۱۶ء میں شریک ہوئے، محفل عقد میں مجھ سے قریب، من نود شاہی سے متصل، ایجاب و قبول کے وقت جب فرضی مہر لاکھوں روپیوں کا نہیں، اشرفیوں کا بندھنے لگا، تو مجھے بے دھراک ٹوکا، ”یہ کیا غضب کر رہے ہیں آپ، ایسی فرضی رقم بھی کہیں درست ہو سکتی ہے؟“ عام مسلمان ان سے شہر میں ناخوش ہی رہے اور شیعہ برادری تو اور زیادہ۔ بس گنتی کے کچھ لوگ ان کے تھے، ایک راجہ صاحب محمود آباد، دوسرے پیر سٹر اور شاعر حامد علی خاں، تیسرے چودھری محمد علی تعلقہ دار ردولی۔

۱۹۰۲ء میں جب اردو رسم الخط پر حملہ پہلی بار اسی صوبے میں ہوا۔ مسلمانوں کو جو نکادینے والا، یعنی ناگری رسم الخط بھی اردو کے ساتھ عدالتوں میں جائز قرار پا گیا تو مسلمان بہت ہی چیز بزد ہوئے۔ خوب اچھلے کودے، گویا ایک زلزلہ سا آگیا۔ ایک ڈیفنس ایسوسی ایشن (مجلس دفاع اردو) قائم ہوئی۔ اس مجلس نے ناگری دالوں کے پمفلٹ کے جواب میں ایک بلاچوڑا پمفلٹ انگریزی میں تیار کیا، ہر طرح مدلل و مفصل یہ دراز قد پمفلٹ انھیں کراہت حین ہی کا مرتب کیا ہوا تھا، آج اتنے دنوں کے بعد بھی زیارت کے قابل ہے۔

ایک کارنامہ اس سے بھی کہیں بڑھ چڑھ کر اپنی یادگار عربی میں چھوڑ گئے۔ لسانیات کے ماہر تھے ہی، عربی لسانیات پر تین جلدوں میں ایک کتاب فہم اللسان کے نام سے لکھ گئے۔ دعویٰ یہ کیا ہے کہ عربی کے مصدر محاکی الصوت (MONOPOLIC) ہیں، یعنی ان کی آوازیں محاکی الصوت کی قدرتی آوازوں کے مشابہ ہیں۔ پھر اسی اصل سے بیسوں ثانوی و مجازی معنی پیدا ہوتے گئے۔ پہلی جلد ساری کی ساری مقدمے کی نذر ہے، جس میں نظریات سمجھائے ہیں اور باقی دو جلدوں میں کوئی ساڑھے ۶ ہزار سے اوپر الفاظ آگئے ہیں۔ اور ایک کتاب انگریزی میں ڈیڑھ سو صفحے کی دو کالمی

DERIVATION OF ARABIC ROOTS. اس کے ضمنیے کے بلور پر ہے۔ ایک رسالہ نلفہ اسپنسر

پر الدین دالکون کے نام سے لکھا۔ لکھنے والے اچھے نہ تھے۔ اردو میں بھی جو لکھتے، خشاک، کرخت

اور بے لچک لکھتے۔ ایک مقالہ افراد کا سیہ پر بارہ درمی قیصر باغ لکھنؤ کے ایک جلسے میں خود ہی پڑھا خود ہی سمجھے۔ لکھنؤ کے بے فکرے شاید کوئی تفریحی خاکہ سمجھ کر آئے تھے۔ جل کر طرح طرح کی فقرہ بازی کرتے رہے۔ آخر عمر میں محمود آباد ہاؤس میں اٹھ آئے تھے، والی محمود آباد سر علی محمد خاں جو ہرناس اور علم نوازی میں اپنا جواب آپ ہی تھے۔ ایک ضخیم کتاب المرآة کے عنوان سے لکھا رہے تھے عورت کے موضوع پر گویا ایک انسائیکلو پیڈیا تیار ہوتی۔ اور گفتگو دینی، اخلاقی، قانونی، طبی، سائنسی، شاید ہر پہلو سے ہوتی۔ بدر کامل بنتے بنتے رہ گیا۔ مسودہ ناتمام رہا۔ اور افسوس ہے کہ مسودہ بھی کہیں غائب ہو گیا، مدتوں میرے قبضے میں رہا تھا۔

صحت عام طور پر اچھی تھی۔ کچھ ایسا بیمار بھی نہ تھے، رات کو سوئے تو بس سوتے ہی رہ گئے۔ سنا ہے کہ وفات پر عزیزوں نے تدفین میں بڑی بھٹیں نکالیں۔ سوال ان کے عقائد کا پیش ہوا اور کہا گیا کہ وہ سکرے مسلمان ہی تھے تو مسلمانوں کے قبرستان میں ان کے لئے جگہ کیسی!

بات کے بڑے دھنی اور دعدے کے بہ شدت پابند تھے۔ اپنے ادب پر بڑی سی بڑی تکلیف اٹھاتے، دعدے کو پورا کیے بغیر نہ رہتے۔ اس کے قصے طرح طرح کے مشہور ہیں۔ اپنی حکمت و عظمت سے پتھر کو موم بنا لیتے۔ ایک انگریز جج ہائیکورٹ کی بابت روایت ہے کہ عادتاً و عموماً ڈائنٹ ڈپٹ سے کام لیا کرتا، ایک روز سید صاحب کو موقع مل گیا۔ بڑی نرمی سے بولے کہ ”غصہ تو وہ انسان کرتا ہے، جس کے ہاتھ میں کوئی اختیار نہیں ہوتا، آپ کو تو پھانسی پر چڑھا دینے تک اختیار حاصل ہے۔ آپ چیخ کر کیوں بولتے ہیں، آپ تو بڑے نرم لہجے میں بھی جو حکم دیں اس کی بھی تعمیل ہوگی، آپ کیوں نہ اپنا لہجہ سادہ، نرم اختیار فرمائیں، نصیحت کارگر ہو گئی۔“

آفتاب احمد خاں

(متوفی سنہ ۱۹۳۰ء)

علی گڑھ نے جو شاہ میر سرسید کے پیروؤں میں پیدا کیے، ان میں ایک اہم نام آفتاب احمد خاں کا ہے۔ صاحبزادہ کے متعلق تو کچھ اور تحقیق نہیں، سوا اس کے کہ خاندانی نام کا کوئی جزو ہوگا۔ پنجاب اور یوپی کی حد پر کہیں کے رہنے والے تھے۔ سرسید کی زندگی کا آخری دور تھا کہ علی گڑھ پڑھنے آئے۔ خوب گورے چٹے، سرخ و سفید اور چہرے کی قطع بالکل انگریزوں کی سی، پڑھائی اور کھیل دونوں میں خوب چمکے، پھر پڑھنے کی مہرج گئے وہاں سے بی، اے کیا اور لندن سے بیرسٹری۔ کالج میگزین (اردو) میں مہرج پر اس وقت لکھتے رہے، سرسید کے بعد اپنی زندگی ہی علی گڑھ کے لئے وقف کر دی۔ وہیں شاندار کوٹھی آفتاب منزل کے نام کی بنائی اور حیثیت بیرسٹر فوجداری کے کام میں نام پیدا کیا۔ دوسرے ضلعوں میں بھی قتل ڈکیتی وغیرہ میں برابر بلاوے آتے رہتے تھے۔ پیشے سے بھی بڑھ کر قومی ملی کاموں میں محروف رہے، اور کالج اور کانفرنس کے لئے زندگی وقف کر دی۔ مضمونوں کے سیکراؤں صفحے لکھ ڈالے اور تقریریں بے شمار کر ڈالیں۔ لکھنے والے تو اوسط درجے کے تھے، لیکن بولنے والے بڑے اچھے تھے، بڑے بلھے ہوئے اور بڑے مہذب و شائستہ بلھے میں، مدلل اور دل پذیر تقریر کرتے۔ کانفرنس کے سارے کرتادھر تارفتہ رفتہ خود ہی ہو گئے۔ ایک عالی شان عمارت "سلطان جہاں منزل" والیہ بھوپال کے نام سے بنوائی۔ مزاج میں نظم و انضباط و اثر تھا ہر بات نہایت مرتب و باقاعدہ کرتے ضبط نفس و دیانت و فرض شناسی کا ایک مجسم پیکر تھے۔ اور جسمانی زندگی میں ضبط و نظم کا ایک نمونہ تھے۔ کھانا کھانے ہی کے نہیں پانی پینے تک کے وقت بھی مقرر اور مقدار بھی مقرر۔ پیدل چلنے کا ناعہ حتی الامکان

سفر تک میں نہ ہونے دیتے۔ تاز کے پوری طرح سے پابند۔ یونیورسٹی قائم ہونے کے کئی سال بعد وائس چانسلری کے لئے ان کا نمبر بھی آیا، گھس پیٹھ والے آدمی بالکل نہ تھے۔ اپنے کو پیچھے ہی رکھتے۔ یونیورسٹی میں یہ اندھیر ہو رہا تھا اس نے لوگوں کو مجبور کر دیا کہ انہیں کو آگے کریں، آتے ہی انہوں نے انتظامات کی پابندی کرادی اور ہرگز بڑ کی اصلاح۔ یونیورسٹی کی مسجدوں میں خود آنا شروع کیا۔ خصوصاً نماز فجر میں۔ اور کسی دن اذان بھی خود ہی دی۔ کچھ روز ولایت اذیر ہند کی کونسل کے ممبر ہو کر چلے گئے تھے۔ اس وقت تک دلایتی سفر آسان نہیں، سمندری جہازوں سے ہوتے تھے۔ اجاروں میں نکلتا تھا کہ سمندری جہاز میں صاحبزادہ صاحب نے خود اذان دے کر نماز پڑھی تھی۔

کالج کے فرزندوں میں اگر انہیں کے سے دیانتدار صاحب فہم زیادہ تعداد میں پیدا ہو گئے ہوتے تو علی گڑھ کی نیک نامی کا شہرہ دنیا بھر میں ہو گیا ہوتا۔ اور مسلم قوم بغیر شرم سے نیچی نظر کئے ہوئے ساری دنیا کے سامنے اپنا چہرہ دکھا سکتی۔

آخر عمر میں بڑی طویل بیماری فالج کی اٹھائی۔ علاج کے لئے پہاڑ پر چلے گئے تھے۔ دماغ پر اثر کچھ ایسا پڑا کہ نسیان کامل ہو گیا تھا۔ لوگ کہتے ہیں کہ اپنا نام تک بھول گئے تھے۔ کچھ اور یاد ہی نہیں رہ گیا تھا۔ بجز قرآن مجید کی کسی چھوٹی سورت کے (غالباً سورہ قل هو اللہ کے) بہر حال ان کے بچتے اور بچے ایمان کی شہادت اس سے بڑھ کر اور کیا ہوگی۔

قریب دو مہینے کے میں صاحبزادہ صاحب کی ماتحتی میں کانفرنس کا لٹریٹری اسسٹنٹ رہا۔ یہ ملازمت جولائی ۱۹۱۴ء تک رہی کھلے دل سے شہادت دیتا ہوں کہ اس مدت بھر ان مرحوم کی طرف سے شفقت و شرافت و مردت ہی کا برتاؤ رہا۔ غفلت اور بے اطاعتی یا پھر امانت و دیانت میں جو بھی کوتاہیاں ہوئیں وہ میری ہی طرف سے ہوئیں۔ اللہ اس کا بھی پورا اجر موصوف کو عطا فرمائے۔ اس کے بعد ایک دور ایسا آیا جس میں میں نے صاحبزادہ صاحب کے خلاف مضمون لکھے ان مضمونوں میں میں ہی بے جا نیت پر تھا۔ مرحوم کی روح سے معافی مانگتا ہوں۔ اللہ اس موقع پر صبر کا اجر مرحوم کو پوری طرح عطا کرے اور مجھ کو بھی معاف فرمائے۔

راشد الخیری

(متوفی ۱۹۳۶ء)

ٹریجڈی یا غم نگاری کے بادشاہ تھے، میں نے جب دہلی جا کر دیکھا تو سن سفید ہو چکے تھے۔ پھر بھی ہاتھ پیر کے، ڈیل ڈول کے اچھے خاصے تھے۔ جوانی میں ڈنڈ پیل کسرتی رہے ہوں گے۔ پرانی تصویروں کا کینڈا کہے دیتا تھا۔

نذیر احمد مترجم القرآن ان کے عزیز قریب تھے، شاید ان کی بیوی کے یہ بیٹھے تھے۔ زبان یکنے کے لئے دہلی سے کہیں باہر جانا نہ تھا اور دہلی میں بھی محکمہ کوچہ چیلان (چیلان، میں "ن" کو دبا کر نہ پڑھے۔ یہ "ن" جمع کی علامت، چیل، کی نہیں "چیلے" کی ہے، اپنی ذاتی صلاحیت اس پر نذیر احمد کی صحبت، سونے پر سہاگہ، یہ بھی چل نکلے۔ اور پھر لکھوانے والے، بہلانے والے، پھلانے والے ملا واحدی "چل نکلے" نہیں، اڑ چلے، نشہ آتش ہو گیا۔ پہلے کچھ افسانے لکھ لکھا، رسالوں میں چھپوائے، پھر ناول تابڑ توڑ لکھنے شروع کر دیے۔ جوہر قدامت، صبح زندگی، شام زندگی، شب زندگی، نوحہ زندگی وغیرہ۔ بلکہ نے قدر دانی کی، یہ جام پر جام چڑھاتے چلے گئے۔

ساتی جو دیے جائے یہ کہہ کر کہ پیے جا

تو میں بھی پیے جاؤں یہ کہہ کر کہ دیے جا

تعلیم نسواں کے ابتدائی گنہگاروں میں تھے۔ بڑے بڑے ماہ نامہ عصمت نکالا۔ چلے تھے شرافت کا درس دینے، اسلامیت کو از سر زندہ کرنے، دیکھتے ہی دیکھتے بات قابو سے باہر ہو گی حجاب و عصمت نہیں۔ بترج بے حجابی، فسق، عریانی ہی مقصود بن گئی۔ اور جو کل تک آگے بڑھنے والا تھا، راہ دکھانے والا تھا۔ اس کا شمار رجعت پسندوں میں قدامت پرستوں میں ہونے لگا۔

اور یہی دنیا میں ہوتا ہے۔

دین کی خدمت کوئی تفسیر و حدیث کی راہ سے کرتا ہے، کوئی کلام و مناظرے کے راستے سے۔ راشد الخیزی کی فسانہ نگاری بجائے خود ایک عبادت تھی اور ان کا جھوٹ، تاثر سچ ہی تھا۔ عجب کیا جو ان کی مغفرت کے لیے ان کے ناولوں کے چند ہی ورق کافی ہو گئے ہوں۔ ہر ناول کا حاصل یہی نکلتا تھا کہ آخرت کی یاد تازہ کر دیں۔ اور پڑھنے والے کو خوف خدا سے رُلا چھوڑیں۔

۱۹۱۸ء تھا اور میرے اوپر الحاد و بے دینی کا عفریت سوار تھا اور بڑے بڑے طبعی صدمے کو بھی دل کی کمزوری ہی سمجھتا تھا۔ ایک روز کیا ہوا کہ شب زندگی پڑھنے کو لے بیٹھا شروع کرنا تھا کہ معلوم ہوا سوتا پھوٹ پڑا، صبر کا زعم، ضبط کا غرہ ٹوٹ گیا۔ بڑی خیر ہو گئی کہ کمرے کے اندر کوئی اور نہ تھا۔ بڑی شرم اس کی تھی کہ اس غم زدگی کی حالت میں کوئی دیکھ نہ لے۔ غم ناکی اور اثر انگیزی اس بلا کی کس طرح پر طبیعت آخرت کے لیے گرامے۔ بڑے بڑے داعط اور اہل دل کی صحبت میں اس کے سوا اور کیا ہوتا ہے کہ طبیعت کا سوز و گداز بڑھ جاتا ہے۔

۱۹۲۲ء کی آخری سہ ماہی تھی مولانا محمد علی کا کامریڈ اور ہم سردار دونوں محمد علی کی

ادارت میں کوچہ چیلان سے دوبارہ نکلنے شروع ہو گئے۔ واحدی صاحب کا دفتر چند قدم پر تھا۔ راشد الخیزی سے وہیں پہلی بار ملاقات ہوئی۔ وہیں اکثر آتے رہتے اور کبھی کبھی تو مولانا محمد علی کے ہاں بھی آجاتے۔ مولانا ان کی بڑی قدر کرتے، اور نام رکھ دینے میں تو انھیں ملکہ تھا ہی، ان کا نام ”دکھیا“ رکھ دیا تھا۔

میرا اس وقت سے ۱۹۲۹ء کے شروع تک دہلی جانا اور راشد الخیزی سے ملنا ملا ہوتا رہا۔ بلکہ ایک آدھ مرتبہ تو ان کے ہاں دعوت بھی کھائی۔ اپنے مدرسے (مدرسۃ البنات) میں ایسے نمک و مٹھن رہتے، گویا اپنی زندگی کا مقصد پایا ہو۔ اور اسکول کی لڑکیوں کو اپنی ہی بچیاں سمجھتے۔ وہ خود بھی اور ان کی بیگم صاحب بھی — خوش اطوار، خوش مزاج، رقیق القلب، ارجمند، ہمدرد، متواضع، سادگی پسند اور تکنت سے خالی انسان تھے۔ قلم سے جو لکھتے تھے، وہی طہ میں

بھی رکھتے تھے۔ جو راستہ دوسروں کو دکھاتے، اس پر خود بھی گامزن تھے۔ تحریریں دل کے تقاضے سے تحریر کرتے، آرٹ کی نمائش مقصود نہ ہوتی۔ صاحبِ حال نہ تھے، صاحبِ حال تھے رومی روشن ضمیر (کاروان عشق و مستی کے امیر) نے اخلاق و تہذیب کے بہترین سبق حکایتِ افغانی کے ذریعہ سے تو دیے ہیں یہاں تک کہ غمشِ بانی سے بھی کام لیا ہے۔ پھر آخر راشد غریب نے کیا تصور کیا، جو کہانیوں اور آپ بیتیوں سے کام حکمت و موعظت کی بزم میں لیا۔ اور حدیثِ دیگران میں "سر دلبران" کو سمودیا؟ کمال در کمال یہ کہ ان کی بیان کی ہوئی داستا میں اتنی صاف ستھری، شریفانہ، دلچسپ اور دل آویز ہو تو، کہ کما بڑھے کیا جوان، کیا لڑکے، کیا لڑکیاں، کیا مرد کیا عورتیں، سب ہی ان کو سنتے اور سب ہی کو یہ سناتے۔ قابلِ فخر و ناز کش ہے اردو زبان کہ اُسے راشد الخیر می ساجرت آموز و دردمند اہل قلم نصیب ہوا!

دو گنج مخفی

(مستوفی ۱۹۲۶ء تا ۱۹۲۷ء)

زندگی میں دو ایسے بزرگوں سے ملنے کا اتفاق ہوا، جو واقعی بزرگ ہی تھے، مگر
 بظاہر دنیا دار۔ کم کسی کا ذہن ادھر منتقل ہوتا کہ یہ بھی کوئی بزرگ اللہ سے تعلق رکھنے والے ہیں۔
 ایک کا نام تھا مولوی عبدالاحد کاکوری (لکھنؤ) سے متصل قصبہ کسمندھی کے رہنے والے
 کلکڑی پکھری میں نقل نویس تھے۔ قلیل تنخواہ پر گزار کرنے والے، اور ہر طرح خوش و مطمئن رہنے
 والے، جلد کارنگ یونہی سیاہ تھا، ان کی بد پرہیزی نے اور بھی خون کو جلا بھنسا کر رکھ دیا
 تھا۔ مرج بڑی کثرت سے کھاتے، چائے اس سے بھی بڑھ کر پیتے۔ مرجب جیب میں بھری رہتیں
 اور چائے کی پیالیوں کا دن رات میں کوئی شمار ہی نہ تھا۔ ایک رسالہ منظوم اوصاف چائے
 میں ”چائے نامہ“ بھی کبھی لکھا تھا۔ بس شوق سے کھانے پینے کی کل یہی دو چیزیں تھیں، ان کا
 بس چلنا تو سو ان دو کے کوئی چیز نہ کھاتے نہ پیتے۔ آنکھوں میں لال لال ڈورے، ہر وقت آنکھیں
 جھٹھی سی رہتی تھیں۔ اور ان کے کان اور آنکھیں بزم سماع کے دیکھنے کی مشتاق اور ان کی آواز
 کی منتظر رہتیں۔ نماز اس عشق سماع کے باوجود ایک وقت کی بھی نہ چھوٹی۔ بنگال کی طرف کے
 کوئی بزرگ تھے، شاید ان کے مرید تھے، عرسوں کے شیدائی تھے۔ بڑے سے چھوٹے تک کوئی
 بغیر شریک ہوئے نہ چھوڑتے، خدا معلوم انھیں چھٹی اتنی کہاں مل جاتی، اور ٹکٹ کے لئے اتنا
 پیسہ کہاں سے نکل آتا!

ہر حال میں خوش رہتے۔ اپنی کھال میں مست۔ جہاں پایا پڑا ہے، جہاں بھی جگہ
 مل جائے، بیٹھ گئے یا لیٹ گئے۔ ایک بار میں لکھنؤ میں تھا کہ بیوی دریا بادی میں سخت علیل ہوئی

خبر پاتے ہی میں پہلی گاڑی سے دریا بادل کے لئے روانہ ہو گیا، مگر لکھنؤ کچھری کلکری میں ان سے ملتے ہوئے
جانانہ بھولا، یہ ملے نہیں، رقعہ لکھ کر ان کے نام چھوڑ آیا کہ ”خود تو دریا بادل بھاگا ہوا جا رہا ہوں،
اب آپ جانے اور آپ کے اللہ میاں، کہہ سن کر میری بیوی کی دوبارہ زندگی دلوا بیٹے“ گھر
پہنچا تو بیوی کو پورا افاقہ ہو چکا تھا۔

لکھنؤ ایک دفعہ رات کے وقت ملنے آئے۔ کوٹھے کا زینہ اور دروازہ پست اور تنگ
تھا۔ بولے کہ بالکل پل صراط ہے۔ میں نے عرض کیا کہ ”صراط اگر ایسا ہی آسان ہو تو کیا کہنا توڑے کہ
”اس سے کہیں زیادہ آسان انشاء اللہ ہو گا۔ میں نے کہا ”اچھا تو آج کی بات یاد رکھیے گا، کہیں
بھول نہ جائیے گا“

سفر میں کہیں جا رہے تھے کہ تپ شدید میں مبتلا ہوئے۔ دہلی اسٹیشن پر اتفاق سے
رفیق قدیم حاجی محمد شفیع بجنوری مل گئے وہیں اتار لیے گئے۔ مٹی وہیں کی لکھی ہوئی تھی، قبرستان
خواجہ باقی باللہ میں جگہ پائی۔

دوسرے بزرگ قبیلہ فجموور (ضلع بارہ بنکی) کے شریف خوش باش مولوی عابد حسین
تھے۔ ظاہر محض ایک شریف خوش باش قصبائی۔ وضع قطع میں کوئی ایسی چیز اس پاس نہیں جس
سے مولوی یاد دہش ہونے کا گمان ہو۔ اصل جوہر کچھ عرصے کے سابقے کے بعد ہی کھلتے، نرمی اور ٹھنڈک
سے نصیحت کر کے خدا معلوم کتنے بے نمازیوں کو نمازی اور بے فسکروں کو مرد مومن اور مذہبی بنا دیا۔
انکار اور تواضع بدرجہ غایت تھا۔ اور اپنے کو ہر موقع پر سب سے پیچھے ہی رکھتے۔ رات کو جب
سب سو جاتے، نماز کے لئے اٹھتے۔ اور روایت یہ بھی سنتے میں آئی کہ برادری میں جب کسی قریب
سے کھانا تقسیم ہوتا، تو پہلے کھانا نکلانے کے اہتمام میں لگے رہتے پھر کچھ دور آگے چل کر نانی یا حمال سے
لے کھانے کا خوان اپنے سر پر رکھ لیتے۔ اور عجیب و غریب قصے ان کی ایسی ہی خیف خدمت گزاروں
کے اسی طرح کے مشہور ہیں۔

زیادہ شہرت کبھی حاصل نہیں ہوئی، لیکن اپنے محدود طبقے کے اندر خاصے مشہور تھے، خود شیع

ملک سُنّت تھے۔ بدعات سے دور، لیکن بدعت پر کسی سے لڑنا جھگڑنا کیسا، تیز ہو کر بحث و
 مباحثہ کرنا بھی نہیں جانتے تھے۔ میں نے ان کی زندگی سے خاصے سبق لیے۔ نواضع و انکسار کے تو
 بادشاہ تھے۔ نماز خود نہ پڑھاتے، امانت کے لیے کسی کو بھی آگے بڑھا دیتے۔ جس دن انتقال
 کیا، اسی شب میں زلزلہ آیا۔ یہ محض اتفاق سے ہوا ہو گا۔ لیکن خوش عقیدہ گروہ کو اس سے ان کی
 بزرگی کی سند پاتھ آگئی۔

راجہ صاحب

(ستون سالہ)

ابھی بچپن ہی تھا اور سیٹاپور اسکول کے کسی بچے درجے میں تھا کہ دلی عہد صاحب محمود آباد سیٹاپور آئے۔ اور اپنی اسی کوٹھی میں ٹھہرے، جس میں والد ماجد کر اے پر رہنے تھے۔ اس کوٹھی کے دو کمرے راجہ صاحب کے لئے مخصوص رہتے تھے۔ کہ اتفاق سے اگر کبھی آجائیں تو وہیں فرودکش ہوں۔ راجہ صاحب اس وقت تک ان کے والد امیر حسن خاں تھے، خاں بہادر، راجہ وغیرہ خطابات انگریزی تھے اور امیر الدولہ سعید الملک وغیرہ پرانے خطابات نوابی زمانے کے، ولیعہد کا نام علی محمد خاں تھا، بعد کو راجہ ہوئے اور بہت بعد کو بہار راجہ۔

مذہب ان کا امامیہ تھا، لیکن نسلاً لوگ شیخ صدیقی تھے، حضرت خلیفہ اول کی اولاد، اور انہیں شیعیت اختیار کئے ابھی دو ہی چار پشتیں ہوئی تھیں۔ ہم لوگوں سے کوئی خاص قرابت تو نہ تھی، لیکن برادری کے تھے، اور اس قابل سمجھے جاتے کہ ہمارے ان کے رشتہ ہو سکے۔ ضلع کے سب سے بڑے تعلقدار تھے، ہندو مسلمان سب ان کو اپنا بڑا مانتے۔ اور انگریز حاکم بھی ان کی بڑائی کا لوہا مانتے۔ دلی عہد مجھ سے بڑی خندہ پیشانی سے ملے — کون جانتا تھا کہ ان سے اتنا لمبا سابقہ تقدیر میں لکھا ہوا ہے!

یہی دلی عہد راجہ ہو کر ایک دن پھر سیٹاپور رات گئے رہنے۔ ریل کے سوا اس وقت موٹر وغیرہ کا کسی نے نام بھی نہیں سنا تھا۔ بچے اور زرا پریشانی کے ساتھ، خدا معلوم ساتھ کے ناشتے وغیرہ پر کیا افتاد پڑی کہ پیچھے چھوٹ گیا تھا اور راجہ بھو کے تھے۔ سیٹاپور کوئی بڑا شہر تھا نہیں کہ بڑے بڑے ہوٹل ہوتے، دو ایک ٹٹ پونجیے سے تھے بھی، وہ بھی بند ہو چکے تھے۔ ساتھ میں دو ایک

صاحب اور دو ایک خدمتگار تھے، کھانا رات کا ہمارے ہاں بھی ہو چکا تھا اور میں تو خود سو ہی چکا تھا۔ نماز عشاء کے بعد لیٹنے کی تیاریاں گھر بھر کی تھیں۔ راجہ صاحب کے نام کا غلغلہ سن کر سب چونک اٹھے اور گھر میں یہ داستان غریب سن کر ایک کھلبلی مچ گئی۔ گھر میں مرغیاں پلی ہوئی تھیں، اندھے جلدی جلدی تل دیے گئے۔ گھر میں بھینس بھی پلی ہوئی تھی، دودھ ادھی، گھی سب گھر میں موجود تھا۔ فریبی بھی اسی دودھ کی تیار ہو گئی۔ غزنو غریبا موصو سامان چٹ پٹ کھانے پینے کا ہو گیا۔ راجہ صاحب اس دعوت شیراز سے بہت خوش ہوئے اور برسوں تک اسے یاد رکھا۔ اس وقت تو میں سو گیا تھا صبح اٹھ کر یہ قصہ سنا۔

لکھنؤ میں کالج میں پڑھنے میں جولائی ۱۹۰۸ء میں آیا اور قیصر باغ میں والد ماجد کے لئے والے چودھری نصرت علی سندیلوی کی کوٹھی میں مقیم ہوا۔ راجہ صاحب بھی اسی قیصر باغ کے مغربی سمت کی لٹ و دو ق عمارت میں محمود آباد ہاؤس کے نام سے ممکن دسترف تھے صدر دروازے پر چوبیسوں گھنٹے گور کھاسٹری بندھتی پہرہ دار۔

شروع میں تو خیر کم لیکن ۱۹۱۰ء سے ۱۹۱۱ء سے زرا جلدی جلدی پھرے ہونے لگے، خود راجہ صاحب سے تو کم، لیکن ان کے بہانوں سے اکثر ملاقات ہوتی رہتی، مہمان خانہ تعامل کسی اعلیٰ ہوش کی فکر کا، جب دیکھے تو معزز مہمانوں سے بھرا ہوا اور کبھی کبھی بڑے ادب سے مہمانوں سے بھی۔ کبھی کبھی کوئی صاحب (مثلاً سابق جسٹس سید کرامت حسین) مستقل قیام پذیر ہو جاتے۔ ریاست کے مینجر (پہلے نائب کھلائے تھے) مسٹر حبیب اللہ صاحب سیدن پوری بھی اسی کے ایک حصے میں رہتے (ان کے بہت ضعیف العمر والد صاحب شیخ عنایت اللہ صاحب مرحوم اسی عہدے پر تھے) یہ بھی میرے والد مرحوم کے پرانے لئے ولے اور میرے اوپر بھی بہت ہی مہربان۔ اور جسز اپنے رنگ کے اپنی ہر چیز میں صاحب بہادر۔

راجہ صاحب کے سیاسی مشغلے بے انتہا تھے، وہ ہر پارٹی کے ایک پر جویشن کارکن ہو جاتے

تھے شروع شروع میں مسلمانوں کو کونسلوں وغیرہ میں الگ حق تماندگی ملا ہے، تو وہ اس کے زبردست حامی بلکہ داعی تھے۔ بعض دفعہ کام سستی علما سے لینا پڑتا اور اس وقت راجہ والد مرحوم کو ساتھ لے کر فرنگی محل جایا کرتے۔ راجہ کی دلچسپیاں بیشتر تھیں اور خصوصاً علی گڑھ کی زیر تعمیر یونیورسٹی کے سلسلے میں۔ سر آغا خاں دھوم دھام سے لکھنؤ آئیں گے مہمان ہوئے۔ اور ان آنکھوں نے یہ منظر بھی دیکھ لیا کہ ایک پشتینی رئیس اپنے سے بڑے رئیس کی دعوت مہمان داری میں کیسا دوڑا دوڑا پھرتا ہے! — دعوت عام کے موقع پر جو سفید بارہ درسی (قبصر باغ) میں ہوتی تھی، اس میں کھانے ایک ایک کے سامنے اتنی تعداد میں لگے ہوئے تھے کہ کھانے والے کا ہاتھ ہر کھانے تک پہنچ بھی نہیں سکتا تھا۔ کھانے کی روزمرہ صورت راجہ کے ہاں یہ ہوتی کہ کھانا اس ڈائیننگ روم میں کھاتے جس سے یہ کام ڈرائنگ روم کا بھی لیتے۔ جو آٹا بڑی لمبی سی میز پر بیٹھا جاتا اور کھانا بھی اسی میز پر اس کے سامنے لگ جاتا۔ ہر وقت کھانے آٹھ دس قسم کے کھانوں سے کم کیا ہوتے۔ مثلاً قورمہ، قلیہ، دو قسم کے کباب، پلاؤ، بالائی قلاقند، مڑبے وغیرہ۔ تنوع و تعداد کے علاوہ کثرت و افراط بھی ہر کھانے کی۔ بالائی آئی تو پلاؤ تو

میں آم آتے تو کروں میں، غرض ریل پیل ہر چیز کی ہوتی! موٹریں جب تک نہیں چلی تھیں گھوڑا گاڑیوں کی بہارت تھی، لینڈ و گاڑیوں میں جوڑیاں ان کے ہاں بھی تھیں۔ محسود آباد کی جوڑیوں پر لکھنؤ بھر کی نظر پڑتی۔ پھر جب موٹریں چلیں تو موٹریں ہی موٹریں تھیں۔ اخیر عمر میں خیال ایسا پڑتا ہے کہ نو نو موٹریں تھیں۔ والد ماجد جب اکتوبر ۱۹۱۲ء میں حج کو جانے لگے تو موٹریں تو اس وقت تک تھیں نہیں۔ راجہ صاحب کے خالصے کی گاڑی تھی وہی اسٹیشن پہنچانے آئی۔ والد صاحب نے رخصتی ملاقات میں مجھے خاص طور پر ملوایا، والد ماجد کالج ہی میں انتقال ہو گیا۔ اب میری تعلیم کی کیا صورت ممکن تھی؟ خرچہ جو کچھ چلتا تھا وہ ان کی پنشن سے اور وہ اب بند ہو گئی۔ میں تعلیم علی گڑھ میں ایم اے میں پارہا تھا اور کچھ ادب پر پورا ایک سال ابھی باقی تھا۔ تعلیم کا مسئلہ اب سخت مشکل تھا۔ راجہ صاحب کے پاس بھائی صاحب والد مرحوم

کے انتقال کی خبر پہنچانے گئے تو راجہ صاحب نے اثنائے گفتگو میں فرمایا کہ ان کی تعلیم ہرگز بند نہ کیجیے، میں پڑھاؤں گا اور پھر میرا تعلیمی بجٹ پوچھ کر، اور ۳۵ روپیہ ماہوار کے بجائے ۵۰ روپیہ ماہوار رکھ کر اور بجائے ۱۲ مہینے کے ۱۶ مہینے کا حساب لگا کر پورے ۸۰۰ کی رقم بنک میں میرے نام جمع کرادی۔ یہ آٹھ سو کی رقم یاد کر لیجئے ۱۹۱۳ء میں تھی۔ ۱۹۴۳ء کے حساب سے ۱۲ ہزار سے کم نہیں ہوتی۔!

اس طرح کالطفت و کرم میرے اوپر غیر منقطع و مسلسل رہا۔ رسالہ معارف دارالمصنفین کے لئے میں نے زبان کھولی (غالباً ۱۹۱۶ء) تو ایک معقول رقم دے دی۔ ایک فرنگی محلی خاندان کی بیوہ خاتون کی لڑکی کی شادی کا میں نے ذکر کیا، ان کے پاس بھی ایک معقول رقم بھجوا دی، بی چندوں کا علی گڑھ سے لے کر مقامی اسکولوں تک کوئی حساب ہی نہیں تھا۔ سن سن کر بس حیرت ہی ہو جاتی۔ جون ۱۹۱۶ء میں میری شادی ہوئی لکھنؤ سے دریا بادی کے لئے دلہن لانے کو موٹر خاص اپنی سواری کی دی۔

شیعیت یا امامیت محمود آباد خاص میں جو کچھ بھی معلوم ہوتی ہو، لکھنؤ کے محمود آباد اس میں تو اس کا نشان بھی نہ تھا۔ ریاست کے نائب یا مینجر ان کی زندگی بھر سستی ہی رہے۔ اسٹنٹ مینجر اور منہرم اور تحصیلداروں اور محنتاروں میں عموماً سستی ہی رہے۔ ۱۹۱۵ء میں مجھے تلاش ملازمت تھی، خود اپیریل کونسل کے ممبر کی حیثیت سے شملہ پر تھے، وہیں مجھے بلا بھیجا کئی دن تک یہاں رکھا اور اعلیٰ انسرڈوں سے میری سفارش کی۔ کامیابی نہ ہوئی۔ پھر لکھنؤ میں بھی ایک اچھے تعلیمی عہدے (انسپکٹر آف مسلم اسکولز) کے لئے میری سفارش سر جیمس مسٹن (لفٹنٹ گورنر) سے کی۔ یہ اور بات ہے کہ کامیابی اب کی بھی نہ ہوئی۔

فیاض، یہاں نواز، شریف پرور، خرد نواز، متواضع، منکسر ہونے میں اپنی مثال آپ تھے۔

سابقہ میں ادائے حقوق میں کمی اور کوتاہی میری ہی طرف سے بار بار ہوتی رہی، ہر بار

اپنی عالی ظرفی سے معاف ہی کرتے رہے۔ اللہ انہیں بھی معاف فرمائے۔
 ۱۹۳۱ء میں جب محمود آباد میں دفعتاً انتقال کیا، تو میں نے ایسے محسن کی مغفرت کے
 لئے دل سے دعا کی۔ اور برسوں بعد جب قبر پر جانا ہوا تو اس وقت بھی دل ان کے احسانات
 کے بار سے بھرا ہوا تھا۔

اکبریا جنگ

(متوفی ۱۹۵۹ء)

اپنے قیام حیدرآباد کے زمانے میں (ستمبر ۱۹۱۶ء تا جولائی ۱۹۱۸ء) ایک بڑے نامور وکیل غلام اکبر خاں تھے، تعارف ہوا۔ اس کے بعد وہ حیدرآباد ہائی کورٹ کے جج ہو گئے۔ اور پھر ہوم سکرٹری کے بھی معزز عہدے پر رہے، خیال نہیں پڑتا کہ کس نے بلایا اور کس تعریف میں، بہر حال مجھ سے تعارف ہوا اور تعلقات خاصے بڑھ گئے۔

اومی بڑے مضبوط ارادے کے تھے۔ بات کے پگے، وعدے کے پتھے، شریف بامروت ہمان نواز، وضعدار۔ یو، پی کے فرخ آباد یا قائم گنج کے رہنے والے۔ اغلباً ڈاکٹر ذاکر حسین خاں کی برادری کے۔ سو اسکے کہ آبائی مذہب اہل سنت کو چھوڑ کر ان کے والد قادیانی یا احمدی ہو گئے تھے۔ باقی ہر حیثیت سے نیک نام تھے۔ دیندار اور علاوہ حقوق اللہ کی ادائیگی کے حقوق العباد کے ادا کرنے میں بھی مستعد اور چوکس۔ میں جب ۱۹۲۹ء میں جج کی جگہ لگا تو حیدرآباد بھی عزیزوں سے ملنے گیا۔ ان سے بھی ملا۔ مجھے الگ بلا کر لے گئے۔ اور بالکل تنہائی میں میرا ہاتھ پکڑ کر کہا کہ "خانہ کعبہ میں میرے حق میں دعائیں گناہ کا خاص کر اس کی کہ اگر میں غلطی میں پڑ گیا ہوں تو اللہ مجھے اس سے نجات دے" میں اس اخلاص پر دنگ رہ گیا۔

ایک مرتبہ لکھنؤ میں ملاقات ہوئی (غالباً ۱۹۳۸ء میں) تو میں نے مل کر شکایت کی کہ آپ کے فرقے کے فلاں صاحب بڑے تکلیف دہ ہیں، خواہ مخواہ مناظرے کے لئے ہر چھوٹے بڑے کو جھڑتے رہتے ہیں۔ اس شکایت کا اچھا اثر ہوا۔ اخیر عمر میں جب بہت ضعیف ہو چکے تھے، غالباً ۱۹۵۸ء میں علی گڑھ میں ملاقات ہوئی۔ ڈاکٹر ذاکر حسین کے ہاں ٹھہرے ہوئے تھے

ایک جید عالم مولانا محمود حسن خاں ٹونکی (صاحب معجم المصنفین) کو اپنے ہاں مستقل مہمان بھرپور رکھا تھا۔ اور ان سے مناظرہ تحریری، عقائد احمدیت پر کیا کرتے، یقیناً یقین کے وہ پرچے بڑے دلچسپ اور سبق آموز ہوں گے، اور مستلظہ بلا اشتعال انگیزی اور سخت کلامی کی واحد مثال۔ ان مولانا کے لڑکے عثمانیہ یونیورسٹی میں عربی کے استاد تھے۔ اب پنشن پر چلے گئے ہیں۔ کاش ان کے پاس وہ اوراق نکل آئیں۔ اگر ان کے پاس نہ ہوں، تو نواب مرحوم کے وارث اپنے ہاں کے کاغذات میں تلاش کریں۔

عبدالحلیم شرر

(متوفی ۱۹۲۷ء)

شرر صاحب کے نام سے کان بچپن سے آشنا ہو گئے تھے اور اردو کی شد بد ابھی پوری تھی کہ شرر کے ناول نظر سے گزرنے لگے۔ انیسویں صدی عیسوی کے شروع کا زمانہ شرر کے اوج شہرت کا زمانہ تھا۔ ان کے ناول اور ان کے مضمون ۱۸۵۰ء سے ۲۰ سال قبل سے نکل رہے تھے۔ ان کے ماہنامے دلگزار کی اشاعت غالباً ۱۸۸۷ء سے تھی۔

پہلی بار دور سے زیارت لکھنؤ میں سٹی اسٹیشن پر غالباً ۱۹۰۶ء میں ہوئی۔ سجاد حسین مرحوم ایڈیٹر اودھ پنچ سے ان سے اس وقت خوب چلی ہوئی تھی۔ اور اودھ پنچ نے اپنے رفیق خصوصی چکبست کی مدد سے کوئی دقیقہ مولانا کی تضحیک و تفضیح کا اٹھا نہیں رکھا تھا۔ قریب سے زیارت کئی سال بعد ۱۹۱۱ء میں ایک طبی کانفرنس کے سلسلے میں ہوئی اور تعارف کا موقع بھی اسی ذیل میں حاصل ہو گیا۔ تعارف ایک پختہ کار ادیب دانشا پرداز اور ایک نو عمر طالب علم اور نو مشق مضمون نگار کے درمیان جو ابھی بی اے کے آخری سال میں تھا!

شرر مرحوم اس وقت بھی بڑے لطف و کرم سے پیش آئے، جیسے میں کوئی ان کے برابر کا تھا! ۱۹۱۲ء میں وہ مولانا محمد علی کے نئے روزنامہ ہمہ رد کے چیف ایڈیٹر کی حیثیت سے دہلی گئے اور جانے سے قبل خوب معصل ملاقاتیں رہیں، لیکن جلد ہی واپس آ گئے۔ جو با درجی دیگ اچھی پکاتا ہے، کیا ضرور ہے کہ ہانڈی بھی خوب پکائے؟ اچھے ناول نویس اور دانشا پرداز کے لئے یہ کیا ضرور ہے کہ ایک روزنامے کا ایڈیٹر بھی کامیاب ثابت ہو؟۔

فردوس بریں ہو جس میں اس فرقہ زنادقہ باطنیہ کی پوری سرگذشت آگئی ہے یا مقدس نازین

ہو جو ایک ہزار سال قبل کے مسیحوں خصوصاً کیتھولک فرقہ والوں کی زندگی کا آئینہ ہے، یا حسن اٹھلینا ہو یا ملک العزیز ورجنا ہو یا منصور زونہنا ہو، جو تاریخ اسلامی کے مختلف دوروں کے ترجمان ہیں، تو ان کے مصنف کی قابلیت و جامعیت کی بے ساختہ داد دینے کو دل چاہتا ہے اور اس کے حق میں دعائے خیر بے اختیار دل سے نکلتی ہے۔ آج بازار میں شہر صاحب کا نام مانڈپڑ گیا ہے، کل "حشر والے کل" سے قبل ہی انشاء اللہ اسی دنیا میں پھر ابھرے گا، جس وقت مسلمان اپنے خادموں کی تاریخ مرتب کرنا شروع کریں گے۔

ناول نویسی کے علاوہ شہر مرحوم کا مرتبہ مضمون نگار اور انشا پر داز کے لحاظ سے بھی کچھ کم نہیں "ہندوستان میں مشرقی تمدن کا آخری نمونہ" کے عنوان سے جو مسلسل مضامین ان کے قلم سے لکھنے کے تہذیب و تمدن پر نکلے وہ عجب نہیں کہ مدتوں زندہ رہیں۔ اور آئندہ مورخین و اہل تحقیق برابر ان سے خوشہ چینی کرتے رہیں۔

دلگداز بار بار نکلا اور بند ہوا۔ اپنے زمانے میں ملک کے ادبی رسالوں کا سرور و سردار تھا۔ شہر مرحوم بھی حیدرآباد بار بار بلائے گئے اور واپس کیے گئے۔ ۱۹۱۸ء میں میرے زمانہ قیام حیدرآباد میں غالباً آخری بار بلائے گئے اور چند ہی ماہ بعد واپس ہوئے۔ وہ زمانہ میرے خاص ابتلا کا تھا۔ مخالفین کا ہجوم شدت سے تھا۔ الزام الحاد کا ٹھکانا اور ٹھیک تھا، لیکن مخالفین اس کی آڑ لے کر حد سے تجاوز کر رہے تھے۔ شہر صاحب ایک طرف اپنی مذہبیت پر قائم رہے، دوسری طرف مجھے برابر مخلصانہ اور مفید مشوروں سے مستفید کرتے رہے۔

لوگ شرر اور سرشار کے درمیان موازنہ اور محاکمہ خواہ مخواہ کیا کرتے ہیں۔ جیسے دونوں ایک راہ کے مسافر ہوں! حالانکہ دونوں کے رنگ ہی بالکل الگ الگ تھے۔ لکھنے کی بول چال سیکھنا اور لکھنے کی زندگی اندر سے دیکھنا ہو، خصوصاً زندگی شہر میں اور بے فکر اور بگڑے ہوئے نوابوں اور نواب زادوں کو جاننا پہچاننا، تو بے شک سرشار کو پڑھے۔ سرشار اس فن کے امام ہیں۔ شہر صاحب کی راہ بالکل دوسری ہے تاریخ اہم خصوصاً تاریخ امت کو اگر جانتا ہو اور مسیحیت کی تاریخ سے اگر واقفیت کامل حاصل کرنا ہو، تو شہر صاحب کی تاریخوں کا مطالعہ ناگزیر ہے۔

چودھری محمد علی اردو لوی

(متوفی ۱۹۵۹ء)

کمال اور شہرت لازم دلمزوم نہیں، شہرت کے اسباب ہی کچھ اور ہوتے ہیں، کچھ داخلی اور اختیاری، کچھ خارجی اور غیر اختیاری۔ کتنے باکمال ایسے ہیں، جو شہرت سے یکسر محروم ہی رہ جاتے ہیں۔ شعر و ادب کی تاریخ ایسی مثالوں سے بھری پڑی ہے۔ انہیں میں ایک مثال چودھری محمد علی کی ہے۔ بڑی پیاری زبان لکھنے والے، مگر گنہامی میں پڑے ہوئے۔ ایک نہیں، کئی ایک چھوٹی بڑی کتابوں کے مصنف، مگر سب گنہامی میں پڑی ہوئی۔ اتنی شہتہ، سلیس، بامعنا اور نستعلیق زبان کم ہی لوگ لکھ سکتے ہیں۔

ذاتی زندگی میں بڑے ہی زندہ دل، ظریف، دل لگی باز تھے۔ روتے ہوؤں کو ہنایا کرنے والے۔ ہر موضوع پر بہترین گفتگو کرنے والے تھے۔ اور ان کی انشا پر دازمی لفاظی کے مرادف نہ تھی، اچھے خاصے پڑھے لکھے، صاحب علم و معلومات تھے۔ انگریزی ادب و علوم کا مطالعہ اچھا خاصا وسیع۔ کالون تعلقدار اسکول لکھنؤ کے پڑھے ہوئے۔ لہجہ و تلفظ انگریزی استادوں سے سیکھے ہوئے۔

مولانا ابوالکلام آزاد صاحب اہلسال ایک بار غالباً ۱۹۱۶ء میں لکھنؤ آئے اور غریب خانے پر کھانے تشریف لائے۔ اس وقت شہرت یہی تھی کہ ان سے گفتگو میں کوئی شخص ٹھہر نہیں سکتا اور وہ اپنے ہر مخاطب کو بنا ڈالتے ہیں۔ ”مقابلے کے لیے چودھری صاحب ڈھونڈ نکالے گئے، اور کھانے پر جب گفتگو چھڑی، اور لطائف و ظرافت کی بازی لڑی تو دیکھنے والوں نے دیکھا کہ جوڑبرابر کی ہے۔

آبادی مذہب کے لحاظ سے شیعوہ کہتے، اپنی تحقیق اور اہل حق سے اس سے ہٹائے۔ اور
گوشتی نہیں ہوئے لیکن شیعیت پر بھی قائم نہیں رہے۔ ایک کتاب میرا مذہب کے نام سے لکھی
ہے۔ اس میں اپنے کہ شیعوہ و سنی کی تفریق سے بالاتر دکھایا ہے۔ ایک اور ان کے ہم مسلک
اسکول کے سکند ماسٹر، ماسٹر ابوالبقا جو پنوری بھی میری نظر سے گزرے ہیں۔ روایتی شیعیت کو
اپنی اختیار کردہ اسلامیت کے ماتحت رکھتے اور جس اسکول میں بھی پہنچتے، اسکول کے مسلمان
لڑکوں کو نماز باجماعت کا پابند بنا دیتے۔ اور امام سنی ہی لڑکے کو ہو جانے دیتے (شیعوہ فقہ
میں ”پیش نمازی“ عہدہ ہے اور اس کے خاص اور سخت شرائط ہیں)

مفسر الفرائی

(ستون سلسلہ ۱۹۳۰ء)

مولانا حمید الدین الفرائی کا نام نامی سب سے پہلے السندہ میں نظر پڑا۔ غالباً ۱۹۰۵ء میں۔ السندہ کے ایڈیٹر مولانا شبلی تھے اور یہ مولانا کے پھوپھی زاد بھائی تھے، وطن اعظم گڑھ ہی کے ضلع کا موضع ”پھریا“ اعظم گڑھ اور شاہ گنج کے درمیان ”الفرائی“ ”پھریا“ ہی کا مہرب تھا۔ انہوں نے فارسی شاید مولانا ہی سے پڑھی تھی، بڑے سنجیدہ و مفکر قسم کے آدمی تھے، جو کچھ پڑھا وہ محنت اور شوق دونوں سے پڑھا۔ اس لیے ادبیات فارسی، عربی میں اپنے معاصرین سے بازی لے گئے۔ اور ممکن ہے کہ مولانا شبلی سے بھی۔ فارسی اور عربی دونوں پر بے تکلف قدرت اہل زبان کی طرح رکھتے تھے۔ فارسی میں شاعر صاحب دیوان تھے۔ اور عربی میں کلام جاہلیت کے گویا حافظ تھے۔ البتہ عربی عبارت بڑی گھٹی ہوئی ہوتی تھی۔ اس لیے معلق ہو جاتی تھی اور بیان میں سلاست باقی نہیں رہتی تھی۔ کراچی اور الہ آباد میں عربی و فارسی کے استاد رہے۔ اور پھر آخر میں برسوں حیدرآباد کے دارالعلوم نظامیہ کے صدر یا پرنسپل۔ لکھنؤ میں مولانا شبلی کے ہاں ملاقات ہوئی، آدمی کم سخن و کم آئینہ تھے۔ میں اس وقت ملحد اور وہ سخت دیندار البتہ ۱۹۱۴ء یا ۱۹۱۵ء میں حیدرآباد میں مہینوں ان کا ساتھ رہا۔ ان کی خوش دماغی اور وقت نظر کے جوہر کھلے۔ بعض دفعہ شام کی سیر میں ساتھ ہو جاتا تھا۔ ہر مسئلے میں عجب عجب نکتہ آفرینیاں کرتے۔ عثمانیہ یونیورسٹی کی بنیادیں پڑ رہی تھیں۔ مجلس وضع مصطلحات میں شریک رہتے اور بحث و مباحثے میں اچھا خاصا حصہ لیتے۔

فلسفے کا مطالعہ بھی مولانا کا خاصا وسیع اور اس سے بھی زیادہ گہرا تھا، ارسطو وغیرہ کے

بڑی دقت نظر سے مطالع کے علاوہ جدید ترین مغربی فلسفہ و منطق کی کتابیں بھی پڑھا کرتے، اور محض پڑھ ہی نہ ڈالتے بلکہ خوب اس پر غور و تدبیر کرتے اور بحث و تنقید کا سلسلہ جاری رکھتے۔ ۱۹۱۸ء میں میں حیدرآباد سے واپس آگیا۔ اور مولانا بھی مجھ سے پیشتر ہی پنشن کی قلیل رقم پر وہاں سے ریٹائر ہو کر اپنے وطن پھر یا آگئے تھے۔ سادگی و قناعت ان کی ہمیشہ سے معلوم تھی، لیکن قناعت کے اصل نمونے اب جا کر دیکھنے میں آئے۔ کئی سو کے مشاہرے سے دفعتاً دہائیوں پر آکر ہنسی خوشی گزر کر لینا ہر ایک کا کام نہیں، مولانا نے یہ مجاہدہ آسانی سے طے کر لیا۔

۱۹۱۹ء سے میری آمد و رفت اعظم گڑھ بہ سلسلہ دار المصنفین شروع ہوئی، مولانا پھر یا سے سفر کر کے ضرور آتے اور دو ایک دن یکجائی رہا کرتی۔ مولانا کی عبادت اور مذہبیت قابل دید تھی۔ نماز کی اولیت دقت کا جو اہتمام رکھتے، ایسا اہتمام میں نے ایک ہی جگہ اور دیکھا ہے۔ اور وہ شخصیت حضرت اکبر الہ آبادی کی تھی، مولانا خود ہی سرگرم نمازی نہ تھے۔ دو سکر بھی ان کی ہیبت سے نمازی بن جاتے۔ جب تک مولانا کا قیام رہتا، احاطہ دار المصنفین کے اندر نماز کا خوب چرچا رہتا۔

لکھنے کی مشق اردو میں نہیں، عربی میں تھی۔ خصوصی موضوع ساہا سال سے قرآن مجید تھا، خصوصاً ادب و بلاغت کے پہلو سے۔ تفسیر میں روایتوں کو بہت کم دخل دیتے۔ اصلاً زور اور تکیہ سباق آیات پر رکھتے۔

غیرت دینی کے پتلے تھے، مولانا شبلی کبھی کبھی ہنسی ہنسی میں یا فرط شوخی سے مذہب پر چوٹ کر جاتے، مولانا فراہی کو اس کی زبردداشت نہ تھی، سنجیدگی سے جواب میں مقالہ یا رسالہ لکھ ڈالتے، اور جب تک لکھ نہ لیتے، محسوس ایسا کرتے کہ جیسے بخار چڑھ آیا ہو! اپنے زمانے میں جو کچھ بھی لکھا، عربی میں لکھا، اور قرآن ہی پر لکھا، زبانی بیان اس سے بھی بہتر ہوتا۔ ہر بات سننے والے کی سمجھ میں آجاتی، کہیں نہ تنقید ہوتی نہ اغلاق۔ افسوس کہ اردو لکھنے کی مشق نہ فرمائی۔ اب البتہ بعض لائق شاگردوں نے عربی تحریروں کے عام فہم ترجمے

چھوٹی چھوٹی جلدوں میں شروع کر دیے ہیں۔ بہت سی سورتوں کی تفسیر اُردو میں کی جا چکی ہے۔ ایک مختصر لغت قرآنی بھی چھوڑ گئے ہیں، عزیز ترین شاگرد امین احسن اصلاحی پاکستانی اب بھمد اللہ پوری تفسیر قرآن کی اپنے استاد کے قائم کئے ہوئے اصول پر لکھ رہے ہیں۔ دو جلدیں اس وقت تک دیکھنے میں آچکی ہیں۔

اتنا صابر، اتنا مضابط، اتنا قانع، اتنا متوکل، اتنا شریف انسان میری نظر سے

کم ہی گزرا ہے

مولانا ثناء اللہ امرتسری

(متوفی ۱۹۰۳ء)

موصوف کا نام میں لے اس وقت جانا جب ایک مرتد کی کتاب ترک اسلام سے دل بے حد جلا ہوا تھا، اور مولانا نے اس کا جواب قریبی مدت میں ترک اسلام لکھ ڈالا تھا۔ جواب ترک کی بہ ترکی۔ مرتد کی ترکی اسی وقت ختم ہو گئی اور آخرنے سے اسلام کے دامن میں پناہ لینا پڑی۔ میں اسکول کے چھ درجے کا طالب علم تھا اور عمر ۱۱ سال سے زائد نہ تھی ایک ہندو لڑکے سے لے کر ترک اسلام کی جھلک دیکھ لی تھی، اور اس پر تن بدن میں آگ لگی ہوئی تھی۔ کچھ ہی دن بعد ترک اسلام کی زیارت نصیب ہو گئی اور اس نے زخم پر ٹھنڈا مہم رکھ دیا۔ یہ ۱۹۰۲ء ہو گیا ۱۹۰۳ء کا شروع، اور دل مولانا کا اسی وقت سے سید معتقد ہو گیا تھا۔ ان کی تحریریں اس اعتقاد کو بڑھاتی ہی رہیں۔ ان کا ہفتہ وار اہل حدیث بھی کچھ دنوں بعد دیکھنا شروع کر دیا۔ اس اعتقاد ہی غلو میں اعتدال و توازن کہیں سا اہا سال بعد جا کر پیدا ہوا۔ مولانا کی اردو تفسیر بھی مختصر تفسیروں میں اچھی ہے۔ لیکن عربی تفسیر کا نمبر اس سے بڑھا ہوا ہے۔ قرآن کی تفسیر خود قرآن ہی سے کی ہے۔ ہم معنی آیتیں خوب یکجا مل جاتی ہیں۔ فن مناظرہ کے تو کہنا چاہیے امام تھے۔ خصوصاً آریہ سماجیوں کے مقابلے میں۔ جو علاوہ بد فہم دہے علم ہونے کے بد زبان بھی ہوتے تھے۔ اور شروع صدی میں ان کا فتنہ اس وقت کا سب سے بڑا تھا۔ اگر مولوی ثناء اللہ ان کے سامنے آتے جاتے تو مسلمانوں کی مغلوبانہ مرعوبیت خدا جانے کہاں تک پہنچ جاتی! حریف کی ذہنیت کی نبض شناسی میں مولانا بہت بڑھے ہوئے تھے۔ ایسی بات ڈھونڈ نکالتے کہ آریہ سماجی ذہنیت دنگ ہو کر رہ جاتی۔ اب یاد نہیں کہ کتنے مناظرے کر ڈالے

اور ہر جگہ کامیاب ہی رہتے۔ ایک جگہ ایک معروف نامور اریہ سماجی مناظر نے شروع ہی میں خم ٹھونک کر کہہ دیا کہ ”آپ مسلمان ہی کب ہیں جو اسلام کی طرف سے وکیل بن کر آئے ہیں۔ دیکھیے مسلمان علماء کے فتوے، یہ سب آپ کی تکفیر میں ہیں“، یہ کہا اور میز پر ان فتوؤں کا ڈھیر لگا دیا۔ مولانا صبر کے ساتھ اپنی تکفیر کا ڈھنڈورا سنتے رہے۔ جب وہ کہہ چکا، تو کڑک بولے ”اچھا صاحب۔ میں اب مسلمان ہوتا ہوں، اور آپ سب مسلمان گواہ رہیں کہ میں سب کے سامنے کلمہ شہادت پڑھتا ہوں اَشْهَدُ اَنْ لَّا اِلٰهَ اِلَّا اللّٰهُ وَاَشْهَدُ اَنَّ مُحَمَّدًا رَّسُوْلُ اللّٰهِ! فرمائیے اب تو کوئی عذر باقی نہ رہا“ مسلمان باغ باغ ہو گئے۔ اریہ مناظر سے کچھ جواب نہ بن پڑا اور مولانا نے اپنا کام چلتا کر دیا۔

عیسائیوں سے مقابلہ کے لئے بھی پوری طرح تیار رہتے۔ وہ زمانہ بھی مناظرہ بازیوں کا تھا اور اریہ سماجیوں نے مسلمانوں کے منہ آنا عیسائیوں ہی سے سیکھا تھا۔ عیسائی مشنری انیسویں صدی کے وسط ہی سے مسلمانوں کے پیچھے پڑی ہوئی تھی۔ عیسائیوں سے مقابلہ کے لئے مولانا نے شدید کچھ انگریزی بھی سیکھ لی تھی، اگر کہیں انگریزی کا مطالعہ زیادہ کر لیا ہوتا تو اپنے فن میں بے مثل ہو جاتے۔ کلمہ گو فرقوں کے اندر توجہ ”احمدیہ“ (قادیا نیہ) پر زیادہ رہتی، بلکہ ایک بار تو ایک انعامی مباحثے میں انعام بھی احمدی فریق سے جتیا تھا۔

کاپنور میں دسمبر ۱۹۲۵ء میں خلافت کا فرنس کے موقع پر مولانا سے شخصی نیاز حاصل ہوا، اور پھر کبھی کبھی مراسلت بھی رہی۔ مولانا کا مسلک اہل حدیث کا تھا۔ اور ایک طبقہ ان کو اپنا سرگروہ بھی سمجھتا تھا۔ لیکن عبرت اور حسرت کا مقام ہے کہ مولانا کی تکفیر میں بھی سب سے زیادہ ساعی اہل حدیث ہی حضرات تھے! مولانا کی تعلیم دیوبند (حنفیہ کے گڑھ) میں ہوئی تھی۔ مولانا کے ہفتہ وار پرچے کا نام اہل حدیث تھا کبھی کبھی اس میں اخباری صوفیہ کے سردار خواجہ حسن نظامی دہلوی سے بھی نوک جھونک رہتی۔

پاکستان بننے سے مولانا امرتسری کو شدید نقصان اٹھانا پڑا۔ نقل مکان کرنا پڑا۔

جوان لڑکے کی شہادت کا صدمہ اٹھانا پڑا اور کوچہ بچے کے بعد فالج میں مبتلا ہو کر وفات پائی۔
اللہ درجات عالی سے سرفراز فرمائے۔ معلمین اسلام کی بہترین مثال و نظیر اس زمانے میں

تھے۔

خواجہ غلام الثقلین

(ستونوی ۱۹۱۵ء)

بیسویں صدی کے پہلے دہے میں پڑھے لکھے مسلمانوں کی سرب بڑی اور اپنی مجلس
علی گڑھ کی محمدی (نام، مسلم، اس وقت چلا ہوا نہ تھا) ایجوکیشنل کانفرنس اپنے سالانہ جلسے
ملک کے کسی بڑے شہر میں ہر سال دسمبر کے اخیر ہفتے میں دھوم دھام سے کیا کرتی، اور خوب تقریریں
سننے میں آجاتی تھیں۔ اور اس وقت تک اُمت کے کام بھی گویا یہی دو تھے۔ لیڈروں کے اہل
تقریریں کرتے، اور عوام کے اہل تقریریں سننے اور ان کی داد دیتے۔

اسی کانفرنس کے ایک شعبے کا نام صیغہ اصلاح تمدن (سوشل ریفارم) تھا اور اس
کے سکریٹری خواجہ غلام الثقلین بی، اے ایل ایل بی پانی پت کے رہنے والے، حالی کے عزیز
اور علی گڑھ کے بڑے پر جوش اولڈ بوائے۔ شیوہ ہونے پر بھی سُنیوں سے خوب گھلے ملے رہتے
نکرد نظر سطحی ہنیں، علمی اور گہرے قسم کی۔ بڑے صاف گو اور مخلص، باتیں کھری کہتے اور ملت
کے کام کی۔ اسراف اور تکلفات کے دشمن میرے دل کو اسکول ہی کے زمانے سے ان کی باتیں خوب لگتی
اس وقت لکھنؤ میں دکالت کر رہے تھے۔ گولہ گنج کے ایک چوراہے واقع گون روڈ پر ان کی کوٹھی زرد
رنگ کی خوب نمایاں تھی۔ ایک ماہ نامہ عمر جدید کے نام سے نکالتے تھے۔ میں ۱۹۰۶ء یا ۱۹۰۷ء سے
اس کا خریدار بن گیا۔ اور ایک بار سیٹاپور سے لکھنؤ آ کر اپنی جھیب اور شرمیلے پن کے باوجود
ان سے آکر خاص طور پر ملا۔ اور پھر بعد کو مراسلت بھی جاری رکھی اور کبھی کبھی ملاقات بھی۔
لکھنؤ سے کچھ روز بعد میرٹھ منتقل ہو گئے۔ کونسل کے ممبر بھی منتخب ہو گئے۔ اس سلسلے
سے لکھنؤ بھی آنا ہو جاتا تھا۔ بڑے سادہ مزاج و فاضل قسم کے آدمی تھے۔ عراق اور ایران جا کر

مقامات مقدسہ کی زیارت بھی کر آئے اور سفر نامہ بھی لکھ کر شائع کیا۔ ان کی امن پسندی اور مصالحت جوئی سے کٹر قسم کے شیعوہ سخت ناراض رہا کرتے۔ یہ بھی لکھنؤ میں جیل تک رہے پس خاص ہی خاص شیعوں سے ملنے رہے۔ مثلاً مرزا محمد بادی رسوا، افسوس ہے کہ بچارے کی عمر نے دکانہ کی۔ ابھی ادھیڑ ہی بسن کے تھے کہ ۱۹۱۳ء میں انتقال کر گئے۔ لڑکا بڑا ہونہارا اور لائق فائق چھوڑا۔ خواجہ غلام السیدین دلایت سے ڈگریاں لائے۔ اور مرکزی حکومت میں ایجوکیشن سکریٹری کے عہدے پر رہے۔ صاحبزادی بھی صالحہ کے نام سے اسم با مسمی نکلیں، ماشاء اللہ زندہ وسلامت اور صالحہ عابد حسین بن کراچھے اصلاحی ناول لکھتی رہتی ہیں۔

ان کے ایک بڑے بھائی بھی تھے۔ خواجہ غلام الحسین وہ بھی انہیں کی طرح، فلسفیانہ سنجیدہ فکر و نظر کے آدمی تھے۔ انسپکٹر آن اسکولز کے عہدے پر تھے۔ انگریز فلسفی ہربرٹ اسپنسر کی کتاب فلسفہ تعلیم کے نام سے ترجمہ کی میرت ابھی یہی رسالے لکھے۔ ان سے بھی علی گڑھ یونیورسٹی کورٹ کی ٹینگ میں ملاقات رہتی۔ اس وقت تک بہت ضعیف ہو چکے تھے۔ ایک اور چھوٹے بھائی بھی تھے۔ غلام البطلین (علیگ) وہ بھی دونوں بھائیوں کے ہم رنگ۔

غلام الثقلین اگر زندہ رہ جاتے تو شاید شیعہ سنی کو ایک دوسرے سے قریب لا کر رہتے علی گڑھ کے فدائیوں میں تھے۔

حاجی صاحب

✦ حاجی محمد شفیع بجنوری ✦
(متوفی ۱۹۵۱ء)

نام بہ حیثیت مجذوب یا نیم مجذوب بزرگ کے بہت عرصے سے کان میں پڑ رہا تھا یہ سنا ہوا تھا کہ ہر سال حج کو جایا کرتے ہیں۔ بلا کسی ظاہری سامان محبت کے۔ اور بڑے صاحب کشف و کرامات ہیں۔ جنات سے مقابلہ کرتے ہیں اور بڑے بڑے سرکش جنات کو آخر شکست دے کر رہتے ہیں۔ سخت سے سخت بیماریوں کو اچھا کر دیتے ہیں، اور طرح طرح کے خوارق اور عجوبہ دکھاتے رہتے ہیں۔ یہاں تک کہ جو کہہ دیتے ہیں، وہی ہو کر رہتا ہے۔

لکھنؤ سے جنوب کی جانب کوئی چار میل کے فاصلے پر ایک قصبہ بجنور ہے۔ شیخ زادوں کا وطن اور مخزن۔ چودھری خلیق الزماں وغیرہ صدیقی مشیوخ لکھنؤ کا مولد و وطن، اسی قصبے کے رہنے والے تھے۔ قراہیتیں کچھ دریا بادیوں میں بھی تھیں۔ شیخ زادے بمرودم کے کھے جاتے۔ کبھی کبھی یہاں آجاتے تھے اور اپنے بھتیجی روحانی کمالات دکھا دیتے۔ جب میں از سر نو مسلمان ہو گیا تو ایک آدمہ بار لکھنؤ میں چلتے پھرتے دکھائی دیے، اور جب میں خود حج کر آیا تب پوری طرح ملاقات ہوئی اور جلد ہی نوبت بے تکلفی کی آگئی۔

بڑے عابد و متواضع تھے، اور ساتھ ہی پورے مولوی بھی۔ ظاہری علوم حضرت تھانوی سے کانپور میں حاصل کیے تھے۔ اور بیعت اپنی کم سنی میں گنج مراد آباد (ضلع ہردوئی) کے مشہور بزرگ مولانا فضل رحمان سے ہوئے اور ان کی وفات کے بعد مکہ معظمہ جا کر حاجی امداد اللہ مہاجر کی (مرشد حضرت تھانوی) کے ہاتھ پر تجدید بیعت کی۔ معلوم ہوا کہ تعارف اور خوارق کے جو قصبے مشہور تھے، ان میں مبالغہ کچھ ایسا زیادہ نہ تھا۔ مشہور یہی ہے کہ شروع شروع میں تو

بڑے ہی صاحبِ تصرف تھے۔ علاوہ دو سکرٹیفکے راویوں کے بعض حیرت انگیز قصوں کے راوی و ناقل حضرت تھانوی تک تھے۔

جب اپنے ارادہ و اختیار سے باہر کرامات سے یہ خود ہی عاجز آگئے تو حضرت مولانا ہی کے مشورے سے دعا کر کے یہ کیفیت نسلب کرائی۔ اس وقت حضرت کانپور میں مدرس تھے اور یہ شاگرد۔ اور بات اعتدال پر آگئی۔

میں نے اپنے بیس سالہ تجربے میں نہایت درجہ عبادت گزار، شب بیدار، قانع، متوکل، ذاکر و شاعر، خادم خلق، متواضع و منکسر پایا، عملیات و محاضرات کے ماہر آخر تک رہے اور کتنے بظاہر لاعلاج مریضوں کو انھیں کی توجہ سے شفا ہوئی۔ خدا جانے کتنوں کو نقش، تعویذ، فیصلے دیا کرتے، اور خلعت کا ہجوم کثیر ان کے گرد ان کی اسی "عالمانہ حیثیت سے رہتا حضرت تھانوی کے مخلص خدمت گزار ان کی زندگی بھر چلے رہے۔ اور ہم لوگوں پر شفقت کی حد ہی نہ تھی۔ یہ عزیزوں سے بڑھ کر عزیز ہو گئے تھے شفقت میری ذات ہی کے ساتھ نہیں، گھر کے بڑھے اور بچے سب کے ساتھ رہی۔ میری معصوم صفت ہمیشہ کا جب لکھنؤ میں انتقال ہوا ہے ۱۹۴۵ء میں تو یہ ہمارے ہی ہاں مقیم تھے۔ نماز جنازہ میں نے انھیں سے پڑھوائی۔ حالانکہ کئی کئی صاحبِ علم و فتویٰ موجود تھے۔ دعائیں مانگنے کا ٹھیکہ اپنے گھر بھر کے لئے گویا انھیں کے سپرد کر رکھا تھا۔

حج کو ہر سال جاتے اور بڑے ہی شوق و اشتیاق کے ساتھ، ایک والہانہ کیفیت کے مجسم پیکر بنے ہوئے۔ حج کو عبادت عاشقانہ بعض بزرگوں نے لکھا ہے، اس کا شاہدہ انھیں کے حج میں رہتا۔ وفات بھی عین حالت حج ہی میں ہوئی۔ غالباً ۸ ذی الحجہ ۱۳۱۳ھ، ۱۱ ستمبر ۱۹۵۱ء کو اپنے بے جن بزرگانِ امت کی شفاعت پر مغفرت کے لیے ہم دونوں میاں بیوی کو ناز اور اعتماد ہے، ان میں ایک نام انھیں حاجی صاحب کا ہے۔ ہم لوگوں کی زبان پر ان کا نام حاجی صاحب ہی چڑھا ہوا تھا۔

ایک دعا (عجب نہیں کہ حدیث میں آچکی ہو) ان کے معمولات میں تھی، نماز فرض کے بعد

اسے پابندی سے پڑھتے اور بڑے تاثر و خشوع کے ساتھ۔ اسے اپنی مرتب کی ہوئی مناجات معقول
میں نقل کر چکا ہوں۔ یہاں بھی نقل کئے دیتا ہوں۔

اللَّهُمَّ اغْفِرْ لَنَا وَتُوبْنَا وَاسْتُرْ عِيُوبَنَا وَاسْخِرْ صَدْرَنَا وَاحْفَظْ قُلُوبَنَا وَنَوِّزْ
قُلُوبَنَا وَبَسِّرْ أَمُورَنَا وَخَصِّلْ أَعْرَاقَنَا وَتَمِّمْ نَقِصِرَاتَنَا۔ اللَّهُمَّ نَجِّنَا مِمَّا نَخَّافُ يَا حَيُّ الْيَاقُظَا
(اللَّهُمَّ نَجِّنَا مِمَّا نَخَّافُ كَوَيْنِ بْنِ بَدْرٍ عَالِمِ الْحَاجِّ كَمَا تَهْرُطُ هَتَمَةً)

منظہر الحق

(متوفی سنہ ۱۹۳۰ء)

نیشنلسٹ مسلمانوں میں چند نام تو مرحوموں کے ابھی تک زبان زد ہیں۔ حسرت موہانی، حکیم اجمل خاں، ڈاکٹر انصاری، ڈاکٹر سید محمود، مولانا ابوالکلام، رفیع احمد سدوائی وغیرہ لیکن ایک نام تو کتنا چاہیے کہ زمانے کے واقعات کی لوح سے بالکل ہی مٹ چکا ہے، اور وہ نام پٹنہ کے نامی بیرسٹر منظور الحق کا ہے۔ ایک وقت تھا، جب ملک کے مغرب و مشرق کے دو اطراف ایک ایک نیشنلسٹ مسلمان کے نام سے گونج رہے تھے، جو ایک دوسرے کی نگر کے تھے۔ مغرب کے مشرق اور مشرق کے منظور الحق، دونوں نامی بیرسٹر اور دونوں اپنی نیشنلزم میں ضرب المثل تھے۔ ج رہے نام اللہ کا!

ملاقات ایک بار بھی نہیں ہوئی، گو سامنا بار بار ہوا، بس نام اور صفات ہی سن سن کر دل مشتاق ملاقات کا رہا کیا۔ نیشنلسٹ کہلانے والے تو بہت سے مسلمان تھے طے جلع عقیدوں کے اور بعض تو بہت ہی مختلف عقیدوں کے۔ زمین کی اور وطن کی گویا پوجا کرنے اور زمین کو ایک دیوی یقین کرنے کی حد تک بعض پہنچ گئے تھے۔ ان خال خال کو چھوڑیے باقی جو مسلمان تھے۔ عبدالمجید خواجہ، ڈاکٹر محمود، مولانا ابوالکلام اور حسرت موہانی (اور علی برادران کے نام تو میں قصداً نیشنلسٹوں میں نہیں لے رہا ہوں) ان میں ایک خاص ذات منظور الحق کی سب سے الگ تھی، انہیں سیاسیات سے رفتہ رفتہ کوئی غرض ہی نہیں رہی تھی۔ تحریک خلافت و ترک موالات کو اختیار کر کے ان میں ایک زبردست روحانی انقلاب آگیا تھا۔ اور دیکھتے دیکھتے وہ ایک پورے درویش ہو گئے۔ انگریزی لباس کہاں تو بہترین قسم کا پہنتے تھے، کہاں اب جو اسے

چھوڑا تو بہت موٹے قسم کا کھدر جسم پر لا دیا۔ صفا چٹ چہرے کے بجائے داڑھی خوب گھنی بھی رکھ لی۔ سوٹ کپڑے، ٹفن باسکٹ وغیرہ ساز و سامان کے سارے لوازم فیشن کے یکسر چھوڑ دیے۔ بستر اُجھائے، ہوٹل ڈال کے سٹلی اور رسی سے باندھنے لگے۔ کھانے، کپڑے، سفر کرنے ہر چیز میں "صاحبیت" سے اتر کر کھڑے ویسی یا سودیشی بلکہ کپیے کہ گنوار سے بن گئے! اپنی کم سنی میں کسی کے آخر سے بیعت بگم مراد آباد کے مشہور عالم درویش حضرت فضل رحمان کے ہاتھ پر کر لی تھی بس وہی بیعت، ایک عمر تک بھلائے رہنے کے بعد اب رنگ لائی اور یہ فوجداری کا نامور اور آل انڈیا شہرت کا پرنسپل بالکل ہی اللہ والا ہو گیا!

افسوس ہے کہ عمر کی مہلت زیادہ نہ پائی اور قبل اس کے کہ دوسروں کو زیادہ متاثر کرتے، سبق دیتے، خود ہی دنیا سے رخصت ہو گئے۔ یہ گناہی و بے نشانی انشاء اللہ خود اجر بڑھاتی رہے گی۔ اللہم اغفر لہ وارحمہ۔

(انسرتھیمین) اور سیدراس مسود، ڈائریکٹر کی طرف سے تیار پہنچا کہ تمہارا تقریر مترجم فلسفہ کی حیثیت سے ہو گیا ہے، آجاؤ۔ تنخواہ تین سو ماہوار سے شروع ہوگی، ۱۹۱۷ء کے تین سو آج کے تین سو ہزار بلکہ پچاس ہزار کے برابر تھے۔

خیر۔ اخیر اگست میں روانہ ہوا اور یکم ستمبر ۱۹۱۷ء سے کام شروع کر دیا۔ حیدرآباد و لکھنؤ اور رنگینوں کے لئے مشہور رہا ہے، مگر اپنا دل کچھ زیادہ نہ لگا۔ ریاست کی وہی کیفیت تھی، جو اخیر زمانے میں مغلیہ سلطنت کی ہو گئی تھی۔ ہر وقت جوڑ توڑ، چوبیسوں گھنٹے سازشیں۔ یہ پارٹی اس کی فکر میں۔ وہ ٹولی اس کی دشمنی میں دوہینے کاٹنے شکل ہو گئے مخلصین بہت سے تھے، اور سب کے رئیس دسر داد امین الحسن بھٹل موہانی۔ دد اور عزیز دہم وطن موجود تھے۔ نئی بیاہی ہوئی دلہن کو بھی بلایا تھا۔ اس سب کے باوجود جی نہ لگا۔ اخیر جولائی ۱۹۱۸ء میں رخصت پر چلا آیا اور یہاں سے استعفا لکھ کر بیچ دیا۔ ۹، ۸ مہینے بے کاری کے گزرے ہوں گے کہ شروع مئی ۱۹۱۹ء میں سر امین جنگ بہادر (سکرٹری پائینگاہ مبارک) کا تار پہنچا کہ "اعلیٰ حضرت نے تم کو یاد کیا ہے فوراً آجاؤ"، خیر گیا، مگر ڈرتے ڈرتے کہ کہیں کسی بدخواہ دشمن کی یہ حرکت نہ ہو۔ حیدرآباد اسٹیشن پر حکم ملا کہ اب کی آزاد و خود مختار نہیں ہو کہ جس کے یہاں چاہو پھرو۔ صدر الصدور امور مذہبی نواب صدر یار جنگ مولانا حبیب الرحمن خاں شردانی کے ہاں سرکاری طور پر قیام کرو۔ بارگاہ خردی میں حاضری آج ہی پانچ ساڑھے پانچ بجے شام کو ہوگی۔ خیر وقت مقرر پر پہنچا مگر دھڑکتے ہوئے دل کے ساتھ کہ دیکھیے خدا معلوم کیا پیش آئے۔ کنگ کوٹھی کے بیرونی پھانگ پر سواری رکھی۔ فرلانگ دو فرلانگ کا ناصلا طے کر کے برآمدے تک پہنچا۔ پہنچ کر یہ اطمینان ہوا کہ مصاحبین موجود نہیں، بلکہ اعلیٰ حضرت بالکل تہنسا ہیں۔ کھڑے ہوئے تھے کہ حسب دستور نذر کے پانچ روپے پیش کئے دئے گھن کے یہ سکتے مولانا شردانی سے مانگ کر لے گیا تھا، نذر قبول ہوئی۔ خود ایک بالکل ہی معمولی سی کرسی پر بیٹھے۔ اور مجھ سے بھی ایک ایسی ہی کرسی کی طرف بیٹھے کا اشارہ کیا۔ یہ چیز بڑی ہی عزت افزائی کی تھی۔ دو بڑے بڑے "جنگ" اور بڑے بڑے "ملک" اور "دولہ" کھڑے ہی

رہتے تھے۔ گفتگو کوئی ۳۰، ۳۵ منٹ تک جاری تھی۔ سرسید کی بچہ ریت سے لے کر خدا معلوم کتنے متفرق موضوع چھیڑے اور میں ہر لمحہ ڈرتا ہی رہا، کہ دیکھیے میرا کون سا جواب مردود ٹھہرتا ہے۔ اس کے بعد ہی فرمان صادر ہو گیا، کہ میرے لیے گھر بیٹھے ۱۲۵ سکہ انگریزی کی علمی پنشن تاحیات مقرر کی جاتی ہے۔“

سالہا سال اس رقم پر گزار کر تارہا۔ ۱۹۲۶ء میں جب روپے کی قیمت ایک چونی کے برابر رہ گئی تھی، یہ رقم سرسید صاحب کی حسن توجہ سے بڑھ کر دو سو ہو گئی (بلکہ ان بچاوت نے تو سفارشن ملاحظہ ماہوار کی تھی)

دربار عام میں ایک بار شرکت ہوئی، اور حالات سننے میں تو بہ کثرت آتے رہے شخصی سلطنت کا آخری نمونہ انھیں کی ذات تھی اور شخصی سلطنت میں معلوم ہے کہ لعینتیں اور برکتیں ساتھ ساتھ چلتی ہیں۔ اعلیٰ حضرت مرحوم کی خوبیاں ان کی کمزوریوں سے بہت زائد تھیں۔ اور یہ کمزوریاں ہر اچھے سے اچھے شخص میں بھی ہوتی ہیں۔ چہ جائیکہ تمام تر شاہی ماحول کے اندر پرورش پلے ہوئے شخص میں!

رسول کے نام سے توجیے انھیں عشق تھا۔ اور اسی لیے ہر غرب کی خدمت کرنا اپنا فرض جانتے تھے۔ جو ان تک رسائی پاسکے۔ اور ان تک رسائی میں ہرگز ایسی دشواری نہ تھی، جیسا عموماً شاہی شخصیتوں کے ہاں ہوتی ہے۔ کتنے ہی مفلسوں، حاجتمندوں کی امیدیں اور آرزوئیں انھیں کی ایک ذات سے وابستہ ہوتی تھیں۔ اور ان کا معاملہ اس ذات کے ہاتھ میں ہے جس نے اپنا قانون یہ بنا رکھا ہے کہ۔

يٰۤاَيُّهَا الَّذِيْنَ اٰمَنُوْا اِنَّا اَنْزَلْنَا عَلَيْكُمُ الْحَقْلَآءَ الْمَحْنُوبَةَ لِيُؤْتِيَكُمْ مِنْهَا رِزْقًا حَسِيْمًا ۗ

عجب کیا کہ لکھو لکھا مخلوق کی دعائیں میرٹھان علی خاں کی ذات سے متعلق حشر کے دن عدل خداوندی کو فضل خداوندی میں تبدیل کر کے رکھ دیں۔!

چودھری صاحب

(متوفی ۱۹۷۳ء)

چودھری خلیق الزماں میری والدہ کے حقیقی ماموں زاد بھائی کے لڑکے ہیں۔ اور اس لیے اس رشتے سے میرے بھائی ہیں۔ بسن میں مجھ سے ڈھائی تین سال بڑے۔ ہم لوگ قد ایوں میں ہیں۔ اور وہ نصب بجنور لکھنؤ کے گھر سے شیخ زادے۔ اور وہ کے قد و ایوں کو لکھنؤ کے شیخ زادوں نے نسب میں برابر کا سمجھا اور بے تکلف لڑکیاں دیں بھی اور لیں بھی۔ لڑکپن بھر ہم لوگ الگ الگ سے رہے، ان کا مستقل قیام لکھنؤ میں۔ میں اپنے والد ماجد کے ساتھ لکھنؤ سے باہر لکھنؤ کا مشہور اسکول کونٹنس (Queen) کے نام سے تھا۔ وہ اس میں پڑھتے اور کھیل میں ناموری حاصل کرتے رہے۔ میری تعلیم زیادہ تر سیٹاپور میں ہوتی رہی۔ جولائی ۱۹۰۸ء میں کالج میں پڑھنے لکھنؤ آیا۔ اس وقت تک وہ علی گڑھ جا چکے تھے۔ میں نے بی، اے لکھنؤ سے کیا اور ایم، اے کرنے علی گڑھ ۱۹۱۲ء میں کیا۔ وہ علی گڑھ بی اے اور ایل ایل بی کر کے اسی وقت چھوڑ چکے تھے۔

لکھنؤ میں انہیں دیکھا تو ایک جوانی رعنا و خوش رُو کی شکل میں۔ اب وہ دکالت شروع کر چکے تھے۔ مولوی محمد نسیم نامور ریڈو کیٹ لکھنؤ کے جو نیر کی جنیت سے ترقی کر رہے تھے، رفاہ عام کلب (لکھنؤ) کے ٹینس کے اچھے کھلاڑی تھے۔ پالیٹکس میں حصہ لینے لگے اور راجہ محمود آباد کے پرائیوٹ سکریٹری بھی کچھ دن کے لئے ہو گئے تھے۔ لکھنؤ مرکزی مقام اور راجہ صاحب محمود آباد کی شخصیت بھی بہت مرکزی، خود بھی بیزد طرار اور ملنے جلنے والے، مسلم پالیٹکس میں جلدی جگہ پیدا کرنی۔

ان کے ایک بڑے بھائی کی نسبت لڑکپن سے دریا بادی کی ایک لڑکی کے ساتھ بھڑی ہوئی تھی۔ وہ ان کی سگی خالہ زاد بہن تھیں۔ جب شادی کا عین وقت آیا تو ہونے والے نوشہ صاحب انکار کر گئے۔ لڑکی بیچاری صورتاً کچھ بویں ہی سی تھی۔ اب عین وقت پر کیا ہوتا۔ اور سگی بہنوں کا معاملہ تھا۔ قصبات میں بہت بڑی بڈنامی کی بات تھی۔ ان کی والدہ اپنی جگہ پر سخت شرمندہ کہ اب سگی بہن کو کیا منہ دکھاؤں گی۔ خدا جانے بات کہاں تک پہنچی۔ چودھری صاحب یہ منظر دیکھ کھٹ سے اپنے لئے راضی ہو گئے۔ بولے کہ میں دوسری شادی کا حق اپنی پسند و مرضی کے موافق آئندہ کے لئے محفوظ رکھتا ہوں، لیکن اپنی ماں باپ کی بات خراب نہ ہونے پائے، اس لئے عقد اسی وقت قبول کے لیتا ہوں اور وعدہ کرتا ہوں کہ عمر بھر انشاء اللہ نباہ کروں گا اور خرچ برابر دیتا رہوں گا۔ گھر بلکہ خاندان ایک بڑے فتنے سے بچ گیا۔ جو وعدہ کیا اسے کر کے دکھا دیا۔

برہوں کے بعد دوسری شادی شہر کے ایک مشہور خاندان میں ایک شاعرہ دادیہ سے اپنی پسند سے کی۔ لیکن ان پہلی بیوی کے ساتھ بھی نباہ کر دکھایا۔ خرچ ان کو آخر تک دیتے رہے اور اولاد میں بھی ان کے بطن سے کئی ہوئیں۔ نو عمری میں ماں کی خوشی کی خاطر اپنی پسند و مرضی کا خون کرنا کوئی آسان مجاہدہ نہیں۔

علی گڑھ ہی میں تھے کہ جنگ بلقان کے سلسلے میں مولانا محمد علی نے جو طبی وفد ڈاکٹر انصاری کی قیادت میں بڑی بھجواتھا، اس کے ممبر ہو گئے اور بھی طرح طرح سے مسلم سیاست میں حصہ لیتے رہے۔ خلافت کمیٹی جب ہندوستان میں ۱۹۱۹ء میں قائم ہوئی اور اس کی شاخوں کا جال سارے ملک میں بھیل گیا۔ تو بعض تحریروں کے مطابق اس کے بانی سرپرست وہی کہلانے۔

۱۹۲۵ء سے میں اودھ خلافت کمیٹی کا باضابطہ صدر بن گیا تھا۔ لیکن حقیقتاً اس کی قیادت چودھری صاحب کر رہے تھے۔ اور اس کے بعد بھی مدتوں وہی کرتے رہے۔ صدر مہوبہ

میں انہیں کے حکم سے بنا تھا۔

مدتوں کانگریس میں شریک رہے اور پنڈت موتی لال نہرو اور جواہر لال کے خاص اور خصوصی گروہ میں سے تھے۔ خلافت کمیٹی میں مولانا شوکت علی کے خاص منظور نظر تھے۔ کانگریس میں اس کی ڈیکلیری کے زمانے میں اس کے ڈیکریٹنگ ایک بار بن چکے تھے۔ پھر پاکستان کے قیام کے بعد چودھری صاحب جب کراچی، پوچھے تھے، ایک بار پھر وہ پاکستان مسلم لیگ کے صدر ہو گئے تھے۔ اور ان کا مرتبہ جناح صاحب کے ماتحتوں میں سے کسی سے پست نہ رہا، آخر میں جناح صاحب سے بھی ان سے نہ بنی۔ ان کی انگریزی کتاب PATHWAY TO PAKISTAN اور اس سے بھی بڑھ کر اردو کتاب شاہراہ پاکستان دیکھنے کے قابل ہیں۔ ۱۹۴۸ء میں پاکستان ہجرت کر کے چلے گئے تھے اور ملت اسلامی کے لئے ایک بڑا خلا چھوڑ گئے تھے۔ جو کبھی بھی یورانہ ہو سکا سنہ غالباً ۱۹۴۶ء تھا جب آخری بار (لکھنؤ) ہندوستان میں الیکشن لڑا، وہیں مختلف وجوہ و اسباب سے خود مسلمانوں ہی کا ایک کھاتا پیتا طبقہ چودھری صاحب کا سخت مخالف ہو گیا تھا۔ اور اس کے پیش نظر ان کے بعض مخلص کارکنوں کے چھکے تھوٹ چکے تھے۔ لیکن خود ان پر زرا بھی اثر نہ تھا نہ مایوس ہوئے، نہ جھجھلائے۔ اطمینان و سکون خاطر سے اپنے معمولات میں لگے رہے۔ آخری لمحے تک اپنی ملت پر اعتماد اور اللہ کے فضل پر توکل کیے رہے۔ اور لکھنؤ میں آخری بار اللہ اکبر کے بلند بانگ نعرے اب تک یاد ہیں۔ کون جانتا تھا کہ دارالکفر میں توحید کی یہ پکار آخری بار ہو رہی ہے۔

لکھنؤ میں میونسپل بورڈ کی چیئرمین کسی مسلمان کو ملنا آسان نہ تھی۔ چودھری صاحب اس دم ختم کے تھے کہ ایک بار نہیں، چار چار بار اس عہدے پر سرفراز رہے۔ ساہا سال انہیں پاکستان ہجرت کیے ہو چکے ہیں، لیکن اب بھی جب کبھی لکھنؤ میں موجود ہوتا ہوں اور خاتون منزل (اپنے مکان سکونہ) کے قریب موٹر کی آواز سنتا ہوں تو بے ساختہ یاد چودھری صاحب کی آجاتی ہے۔ موٹر نشینوں میں وہی ایک ایسے تھے جو بار بار اپنی آمد سے خوش دقت کرتے رہتے تھے۔

پاکستان میں جس طرح اور کسی کی بھی قدر نہ ہوئی، یہ بھی ناقدری کے شکار رہے۔ ایک مرتبہ کسی مسلم ملک کی سفارت ملی، اور ایک بار مشرقی پاکستان کی گورنری۔ ذاتی تعلقات ان کے اور گورنر جنرل غلام محمد سے بہت قدیم اور گہرے تھے۔ بلکہ گویا بھائی معلوم ہوتے تھے پاکستان کے اٹارنی جنرل وسیم مرحوم جو دھری صاحب کے بہنوئی بھی تھے اور ماموں زاد بھائی بھی۔ عالم اسلامی سے ربط و ارتباط رکھنا ایک وفاق اسلامی قائم کرنا، انگریزی اصطلاح میں (Pan Islamism) اس فلسفے کے داعی۔ جمال الدین افغانی، رشید رضا مصری اقبال و محمد علی کے بعد اب شاید صرف خلیق الزماں دنیا میں باقی رہ گئے۔ دیکھیے یہ جھللاتا ہوا چراغِ حق کب تک قائم رہتا ہے؟

عین جس وقت یہ سطرین لکھی جا رہی تھیں مارچ ۱۹۶۳ء میں کراچی سے چودھری صاحب کی وفات کی خبر آگئی۔

تاسخوہ بھی نہ چھوڑی تو نے لے باد صبا یادگار رونق محفل تھی پروانے کی خاک!
محمد علی مرحوم کی کچھ جھلک اگر باقی تھی تو انہیں میں۔ اخیر کے کئی برسوں میں مجھ پر بہت زیادہ مہربان ہو گئے تھے۔ خط لکھنے کے عادی بہت کم تھے اس پر بھی مجھے وقتاً فوقتاً لکھتے رہے۔ اور ہر خط میں میری تفسیر قرآن کی بہت افزائی کرتے، یہ بھی لکھتے کہ کام تو تم نے کیا ہے میں نے پابلیکس میں پڑھ کر محض وقت ضائع کیا۔“

پیٹرک گڈس

(متوفی ۱۹۳۱ء)

۱۹۱۶ء تھا اور میری شادی کو سترہ ہی زمانہ گزرا تھا کہ برطانیہ کے مشہور سائنسٹ
 پروفیسر پیٹرک گڈس (PATIRAK GEDDES) ہندوستان آئے، اور لکھنؤ بہ حیثیت
 ٹاؤن پلاننگ اکیپرٹ (آبادی شہر کے ماہر) کے بلائے گئے۔ اسکاٹ لینڈ کی یونیورسٹی، سینٹ
 اینڈیوز میں نباتات کے استاد تھے اور یہی BOTANY ان کا خصوصی فن تھا۔ انسائیکلو پیڈیا بریٹانیکا
 کے ۱۹۱۱ء والے ایڈیشن میں ان کے مضمون اسی فن سے متعلق چھپ چکے ہیں۔ گویا ان کی یہ
 ماہرانہ حیثیت پوری طرح مسلم ہو چکی تھی، اور اب انہوں نے ٹاؤن پلاننگ (TOWN PLANNING)
 میں بھی کمال حاصل کر لیا تھا۔ قیصر باغ کی بارہ دریا ان کے کھینچے اور بتائے ہوئے نقشوں سے بالاب تھی
 اصلی درجے کا یونیورسٹی پروفیسر مجھے ہندوستان میں کہاں دیکھنے کو ملتا، مجھے اس سن
 میں ان سے افراط من ظن تھا۔ ان کی ہستی میرے لیے ایک نعمت عظیم تھی۔ اس وقت تک اپنا
 قیام بھی لکھنؤ ہی میں تھا۔ دیکھنے بلکہ خود صاحب کو دیکھنے قیصر باغ گیا، وہ اس وقت ملے نہیں، ان
 کی میم صاحب سے مل آیا۔ دو سکر دن ان کی قیام گاہ پر گیا، ملے اور بڑے تپاک سے۔ یہ معلوم
 ہی نہیں ہونے پایا کہ یورپ کا ایک فاضل استاد ایک ہندوستانی طالب علم سے مل رہا ہے۔
 انگریزی گفتگو میں میری مشق بڑھی ہوئی تھی صاحب سے چھوٹے بڑے ہر موضوع پر گفتگو دل کھول
 کر کر ڈالی۔ پھر ایک روز دیکھتا کیا ہوں کہ لکھنؤ کے محلے کی گلیوں میں میرا مکان ڈھونڈ
 ڈھونڈتے پھرتے گئے۔ اتفاق سے کپڑے میلے کھیلے پہنے ہوئے تھا اور بال کٹا کر نہانے جا رہا تھا۔
 معذرت میں محض NOT AT HOME کہلا بھیجا۔ پچارہ بغیر ذرا بھی ناگوار ہی محسوس کیے ہوئے

خود ہی شہر زندگی کے ساتھ واپس چلا گیا۔ اور مغربی معیار شرافت و وضع داری کا پورا تجربہ ہو گیا۔!

پھر ایک روز شام کو ۱۹۱۸ء میں ان کی کھانے کی دعوت لکھنؤ کے ایک انگریزی ہوٹل میں کی، اور نئی نویلی بیوی کو انگریزی کے چند جملے رٹا کر ان سے ملانے لے گیا۔ وہ شرم سے کچھ زیادہ بول نہ سکیں، اور یہ ملاقات بھی اچھی رہی۔

یہ ولایت واپس گئے اور کئی برس بعد ۱۹۲۳ء میں حیدرآباد آیا وہیں معلوم ہوا کہ یہ صاحب اب وہاں موجود ہیں، اور عثمانیہ یونیورسٹی کے مہمان ہیں۔ پرنسپل اس وقت ڈاکٹر عبدالستار سندیلوی میرے پرانے کرم فرمائے۔ ان سے میرا پتا پوچھ کر میرے پاس آئے۔ اب میں اس چھ برس کے عرصے میں بالکل بدل چکا تھا۔ الحاد تشکیک کے بجائے پورا پختہ مسلمان بن چکا تھا۔ اور ”صاحب“ لوگوں سے کوئی کشش باقی ہی نہیں رہی تھی۔ آخر ڈاکٹر صاحب نے اپنے ہاں دعوت پر مجھے بلا دیا۔ سادھی سی میز پر کچھ ہندوستانی قسم کا کھانا کھا رہے تھے، گرم پانی سے پیش آئے۔ مگر اب میں وہ کہاں تھا۔ مغربی تہذیب اخلاق پر برابر چوٹیں کرتا رہا۔ یہ بہت ہی گہرائے **ABDULHAJID YOU ARE ABSURD** اس قسم کے فقرے بار بار کہتے رہے اور مجھ کو ایک قسم کا مذہبی دیوانہ سمجھے اور آخر میں یہ جملے کہے **I HOPE YOU WILL GET OVER IT** تم پر ایک قسم کی دیوانگی طاری ہو گئی ہے۔ لیکن یہ عارضی ثابت ہوگی اور تم اس مرض سے اچھے ہو جاؤ گے۔“

لکھنؤ کے زمانہ قیام میں میں نے انہیں اپنے پرانے کالج کیننگ کالج میں لکچر دینے کا انتظام کر دیا اور جب اس کا ذکر اپنے پرانے اور محبوب پرنسپل ڈاکٹر کیرن سے کیا، تو وہ خوشی سے اچھل پڑے، ان کے خیال میں یہ بڑی ہی جسارت میں نے کر ڈالی تھی۔ پھر ان کے ہوٹل سے میں خود کیرن صاحب کے ساتھ انہیں کی گاڑی پر جا کر لایا۔ اس وقت تک کیرن صاحب کے پاس موٹر نہ تھا۔ البتہ فٹن رکھتے تھے۔

گیڈس صاحب آخر میں بمبئی یونیورسٹی میں سوشیالوجی کے پروفیسر ہو گئے تھے، مجھے برابر یاد رکھا اور ایک خط میں لکھا کہ تم بہ طور اسٹنٹ پروفیسر آف سوشیالوجی کے میرے پاس آ جاؤ۔ لیکن میں اب کہاں اس جال میں پھنسنے والا تھا۔ معذرت لکھ کر یہ قصہ ہی ختم کر دیا۔

۱۹۳۱ء میں انتقال کیا، سال پیدائش ۱۸۵۲ء تھا۔ ان کے تجربے اور خاصے لمبے سلفے سے معلوم ہوا کہ جو صفات مشرقی سمجھے جاتے ہیں، خاکساری، فروتنی وغیرہ۔ ان سے یورپ کے فاضل اور اسٹنٹ خالی نہیں۔

ایسے لوگوں کے حق میں دعائے خیر بے اختیار ہوں تک آجاتی ہے۔

کچھ برابر دوائے

کچھ برابر والے

- | | |
|------------------------|------|
| ڈاکٹر صاحب | (۱) |
| افضل العلماء کرنولی | (۲) |
| ایک پیکر عفت | (۳) |
| غازی مسعود | (۴) |
| بدایونی - ہم نام نامور | (۵) |
| ایک زندہ جنتی | (۶) |
| مولانا عبدالباری ندوی | (۷) |
| سید ہاشمی | (۸) |
| پریم چند | (۹) |
| ہوشیار جنگ | (۱۰) |
| مودودی صاحب | (۱۱) |
| امین الحسن بسمل موہانی | (۱۲) |
| مہر دسالک | (۱۳) |
| ملا واحمدی | (۱۴) |
| مناظر حسن گیلانی | (۱۵) |
| ابوالکلام | (۱۶) |

- | | |
|----------------------------------|------|
| ظفر حسین خان | (۱۸) |
| بہادر یار جنگ | (۱۹) |
| نیاز فتحپوری | (۲۰) |
| مولوی صبغتہ اللہ شہید فرنگی محلی | (۲۱) |
| میسر نیرنگ | (۲۲) |
| ڈاکٹر سید ظفر الحسن | (۲۳) |
| مولانا سید سلیمان ندوی | (۲۴) |
| سالار جنگ ثالث | (۲۵) |
-

ڈاکٹر صاحب

(متوفی ۱۹۶۱ء)

”محضوم“ شرعی و اصطلاحی معنی میں نہیں اردو محادے میں میں کبھی لکھ چکا ہوں کہ میں نے تین ہی دیکھے ہیں۔ ایک اپنی حقیقی ہمیشہ، دوسرے مولوی عبد الرحمن نگر امی، اور تیسرے یہ حکیم ڈاکٹر عبدالعلی۔ ہم لوگوں کی زبان پر صرف ڈاکٹر صاحب۔

رہنے والے رلے بریلی کے اور رکن ایک محترم و متبرک خاندان کے۔ ان کے والد ماجد حکیم عبدالحی خود ایک اچھے طبیب اور قابل و فاضل اور محترم بزرگ تھے۔ مدتوں ندوے کے نائب ناظم رہے، اور پھر ناظم ہو گئے۔ بڑے خاموش، متین، حلیم اور سُرگرم کارکن۔ لڑکپن میں جب کالج کا طالب علم تھا، اکثر ان کی طرف سے گزرنا ہوتا۔ انھیں بڑے وقار کے ساتھ ایک چوکی پر بیٹھا ہوا مریضوں کی نبض دیکھتا پاتا۔ ارکان ندوہ میں بڑے انوس ناک مناقشے چلتے۔ ایک انھیں کی ذات بے ہمہ و باہرہ ہوتی۔ ۱۹۲۳ء میں وفات پائی۔ ان کے جوہر تو ان کے بعد ان کے قلمی مسودات سے کھلے۔ اردو کے اچھے ادیب اور پاکیزہ سخن سنج، عربی کے فاضل، مورخ۔ تذکرہ نگار، صاحب بنیش بھی اور صاحب دانش بھی۔ اصلاً میرے والد مرحوم کے بھی ملنے والے تھے خود بھی ایک بار کالمنیاد پڑتا ہے۔ ایک مریض کو ساتھ لے کر گیا تھا۔

بڑے لڑکے عبد العلی کو علاوہ عربی و دینی علوم میں تکمیل کرانے لکھنؤ یونیورسٹی (کننگ کالج) سے بی ایس سی کرایا۔ یہ ہر طرح سعید و صالح تو بچپن سے تھے ہی، اور سنجیدہ و شوقین علم بھی، انگریزی علوم میں بھی برق نکلے۔ چنانچہ کیمسٹری کے مضمون میں امتیاز حاصل کیا۔ میڈیکل کالج لکھنؤ میں داخلہ ہو ہی چکا تھا، یہیں ڈاکٹر بنانے کے لیے بٹھا دیا۔ اور پانچ برس میں یہ گور اچھا، دارطی و الالو کا پورا ڈاکٹر

بن گیا۔ طبیب اس کے علاوہ — دارڑھیاں اتنی خوشنما میں نے دوہی دیکھی ہیں۔ بال شیم کی طرح ملائم۔ ایک تو انھیں کی، دوسری مولانا عبد الباری فرنگی محلی کی۔ اور ہاں دو دارڑھیاں اور بھی خوب خوشنما دیکھی ہیں، ایک مولانا سید لیماں ندوی کی اور دوسری مولانا مناظر احسن گیلانی کی۔

ڈاکٹر صاحب بہت ہی کم سخن تھے، مریضوں تک سے بیماری کی پوچھ گچھ کچھ زائد نہ کرتے۔ معالج کے لئے کم گوئی ہنر نہیں عیب ہے۔ لیکن ان کے حق میں اللہ نے اس عیب کو بھی ہنر بنا دیا تھا۔ زبان سے متعلق ان سے شاید کوئی پرسش ہی نہ ہو۔ دست شفا خداداد تھا۔ اسی آباؤی مطلب میں مطب خود ہی شروع کر دیا۔ فرق صرف یہ ہوا کہ پہلے جہاں طبیب کی چوکی بھی رہتی تھی، وہاں اب ڈاکٹر کی میز کر سیاں لگ گئیں۔ اور مریضوں کا جمع شاید پہلے سے کچھ زیادہ رہنے لگا۔ یونانی ڈاکٹر کے علاوہ ہومیو پتی وغیرہ کچھ اور طب بھی جانتے تھے۔ جس مریض کا علاج جس فن سے مناسب سمجھتے کرتے میں اپنے اور اپنے والوں کے لئے ترجیح تو اکثر یونانی ہی کو دیتا — اپنے دور الحاد و تشکیک میں اپنے بائیں بازو پر میں نے اپنی محبوب منیگر کا نام انگریزی اور اردو میں گدوایا تھا۔ گدوایا نے میں تکلیف بھی اچھی خاصی ہوتی تھی۔ اور نام کے علاوہ ایک بڑا سا گلاب کا پھول بھی گودنے دلے نے گودوایا تھا، اب جب کئی برس کے بعد از سر نو مسلمان ہو گیا تو اس بازو کو وضو وغیرہ کے لئے کسی کے سامنے کھوتے بڑی شرم آنے لگی۔ آخر طے کیا کہ اس سب کو کھر چوڑا ڈالوں، اور جو کچھ بھی تکلیف اس میں ہو، اُسے برداشت کروں، چنانچہ اس کے لئے انھیں ڈاکٹر صاحب کو زحمت دی، انھوں نے گھر آکر دیر تک گوشت کو چھیلنے اور کھر چے کا آپریشن کیا اور زخم کی مرہم پٹی عرصے تک روزانہ ہوتی رہی۔

ندوے کے ناظم مدتوں رہے اور خدمت خاموشی سے کرتے رہے، جب ننگار (نیاز فتحپوری) کے ماہنامے کی طہرانہ روشنی کے خلاف مہم مجبوراً چلانا پڑی تو اس میں پوری سرگرمی کے ساتھ حصہ لیا۔ اور اس کے علاوہ جب کبھی کوئی موقع کسی دینی وطنی تحریک

میں شرکت و اعانت کا پیش آتا تو کبھی پیچھے نہ رہتے۔ آخر میں صحت خود ہی بہت خراب رہنے لگی تھی، جب سال ۱۹۶۱ء میں وفات پائی ہے تو نواز جنازہ رات کے وقت ہوئی۔ ہمارے ہاں کی عورتیں تعزیت میں گئی تھیں۔ ان کا بیان ہے کہ زمین سے آسمان تک نورانیت نمایاں تھی، اور یہ نورانیت کی بات بالکل دل کو لگتی ہوئی تھی۔

افضل العلماء کوئی

(متوفی ۱۹۵۸ء)

افضل العلماء کوئی عام قلعیمی لقب نہیں، مدراس یونیورسٹی کی ایک ڈگری کا نام ہے۔ عربی کے فاضلوں کو امتحان پاس کرنے پر ملا کرتی ہے۔ عبدالحق کرنولی کے نام کے ساتھ اس کا اضافہ ضروری ہے، بابا سے اردو کے نام سے اشتباہ سے بچنے کے لیے نام عرصے سے سن رہا تھا۔ اور نام جب سنا تو ساتھ ہی علم و فضل کے کمال اور دینی و مغربی علوم کی جامعیت کی تعریف بھی سنی۔ اسلامیت کے پیکر تھے۔ غیرت ملی کی داد ہر زبان سے سنی۔ تقسیم ملک کے بعد علی گڑھ کچھ دنوں کے لیے پوزو داس چاندر کے عہدے پر آگئے۔ پروگرام بیچارے نے یہ بنایا تھا کہ اپنا مشن مدراس میں پورا کر کے دوچار برس بعد علی گڑھ پھر واپس آئیں گے اور اس کی گرتی ہوئی اسلامیت کی نئے سرے سے تجدید کریں گے۔

شروع ۱۹۵۷ء تھا کہ مدراس یونیورسٹی کے رجسٹرار کا خط آیا کہ آئندہ سال سیرت نبوی پرنٹوں کے منشا کے مطابق مدراس آکر انگریزی میں لکچر دو۔ نو سو روپے معاوضہ ملے گا۔ جواب لکھ دیا کہ قبول خدمت سے معذوری ہے۔ اور اپنے نزدیک بات ختم کر دی۔ کچھ دن بعد کیا دیکھتا ہوں کہ خط افضل العلماء کا چلا آ رہا ہے کہ عنقریب دہلی اپنے کام سے آ رہا ہوں۔ لکھنؤ بھی آنا ہے اور اجازت دیجئے کہ میں دریا بادا آ کر آپ سے ملاقات کروں اور ان لکچروں کے سلسلے میں بات چیت۔ جواب عرض کیا گیا کہ "ضرور کرم فرمائیے مگر اب رمضان مبارک شروع ہو رہے ہیں۔ شرط یہ ہے کہ آپ روزہ دار بن کر میرے مہمان نہ ہوں، سوکھی اور روکھی مہمانی سے معذوری ہوں" خیر۔ آئے اور لکھنؤ سے دریا بادا تک اپنے لکھنوی میزبان کے موٹر پر آئے۔ دیکھا،

تو دیکھنے پر اس سے بھی بڑھ کر نکلے جوٹے ہوئے تھے۔ ششیدہ کے بودماند دیدہ! بڑے مہذب اور بڑے خوش بچہ۔ آگر بالآخر انھوں نے پیام کو اس صورت میں پیش کیا کہ میری مجال انکار کی نہ رہی۔ سب سے بڑی بات یہ کہ مقالے کی زبان انگریزی کے بجائے اردو کر دی۔ اور مدت قیام مدد اس بجائے دو ہفتے کے، کل ایک ہی ہفتہ رکھی۔ معاوضہ بھی پورا ایک ہزار کر دیا۔ ۱۹۵۸ء کی ایک ہزار کی رقم آج کے پانچ چھ ہزار کے برابر تھی (گویا وقت اور محنت دونوں میں نمایاں کمی کر دی گئی)۔ اور اتنا ہی نہیں بلکہ یہ بھی کی کہ ادائیگی فوراً نافذ ہوگی (یہ نہیں کہ بل پیش کر کے منظوری کا انتظار کیا جائے) اور سب سے بڑھ کر نئی بات یہ کہ یونیورسٹی کے فلاں اردو امتحان میں ماڈرن ٹیری بھی انھیں تاریخوں میں، اور اس کی فیس الگ! آمدورفت کے مصارف اسی مد سے!

لکچروں کا موضوع یہ قرار پایا کہ "سیرت نبوی قرآن مجید سے" خاص میری پسند کا عنوان۔ اور لکچر تیار کرنے کی مہلت کوئی آٹھ مہینے کی! یعنی کہیں جنوری ۱۹۵۸ء میں لکچر دینے ہوں گے اور گفتگو ہوتی تھی اپریل ۱۹۵۷ء میں! میں اب کیا دیوانہ تھا کہ اتنی نرم شرطوں پر بھی اپنا انکار قائم رکھتا؟ میری رضامندی سے بڑے ہی خوش و مطمئن واپس گئے۔ ادھر میں بھی خوش کہ اسی بہانے اتنی نادر خدمت سیرت نبوی کے سلسلہ میں انجام دینے کا موقع مل رہا ہے! اتنے متواضع، متوازن اور سلیمے ہوئے دل و دماغ والے کے ساتھ موقع کم ہی ملتا ہے!

جنوری ۱۹۵۸ء میں جب پہنچا اور کئی دن قیام رہا، تو یہ تاثر کئی گنا بڑھ گیا۔ اپنے ہاں رکھا اور جگہ بلاخانہ کی تنہائی پر دی۔ جہاں آنے والا آسانی سے اور بغیر مالک مکان کی اجازت و رہنمائی کے پہنچ ہی نہیں سکتا تھا۔ مجھ سے مردم بیزار مہمان کے لئے یہ انتظام بڑے ہی آرام و سہولت کا رہا۔ صبح ناشتے کے لئے مجھے دیر تک آزاد دہنا چھوڑے رکھتے۔ ناشتہ مقدار میں دافر اور تنوع میں رنگارنگ، میرے پاس بھجوا دیتے۔ اور جب میں فراغت کر لیتا، تو بھی فوراً نہیں، کچھ دیر بعد اجازت لے کر کمرے کے اندر قدم رکھتے۔ ہر کس و ناکس سے نہیں، بہت ہی مخصوص لوگوں

سے لایا۔ صرف چند ہی جگہیں مجھے دکھانے کھانے لے گئے مثلاً مزارِ امجدؑ ملا بجز العلوم لکھنوی۔ یا
تھیو سافیکل سوسائٹی کا مرکز ”ادیار“ لکچر پڑھ کر سنانے تک کی زحمت مجھے نہ دی۔ میری طرف
سے خود ہی سنا دیتے رہے، خوب رواں ”فر فر“ گویا لکچر خود انہیں کے لکھے ہوئے تھے! اجنبیت
کسی پہلو سے بھی نہ معلوم ہونے پائی۔ بعد کو معلوم ہوا کہ لکھنؤ کی زبان کے نشیب و فراز سے خوب
واقف ہیں۔ فسانہ آزاد پورا پڑھے ہوئے ہیں۔

ایک دن ادیار مجھے لے گئے اور جو سارے ہندوستان کا نہیں، ساری دنیا کے ہندو
تصرف کا مرکز ہے۔ عجیب پر فضا مقام ہے۔ ایک بہت بڑا گنجان باغ، جنگل کا سا وسیع، بلاکاتانا
شہر کے شور شرعے بالکل امن۔ مسجد ہر مذہب کا اس رقبے کے اندر بنا ہوا، ہندوؤں کے لئے مندر،
یسعیوں کے لئے گرجا، مسلمانوں کے لئے مسجد، یہود کے لئے ہیکل وغیرہ۔

مغرب کا وقت آگیا تھا، انہیں نے اذان دی اور اسی مسجد میں تین بندوں کی مختصر جماعت
نے نماز ادا کی۔ بجز العلوم لکھنوی فرنگی عملی کا مزار بھی میرے لئے بڑی کشش کی جگہ ثابت ہوا۔
محسوس ایسا ہوا کہ مولانا کی روحانیت فرنگی محل لکھنؤ کے ایک قریبی گونا گوں متوسل کی عاقبت
سے بہت خوش ہو رہی ہے۔ اور مہانداری کا انتظام خود کر رہی ہے۔ جسٹس بشیر، پروفیسر
عبدالوہاب بخاری، اور مولوی عبدالباری بدر اسی کی ملاقاتوں نے بڑا لطف دیا، اور سب سے
بڑھ کر خوش فکر، خوش اقبال، و خوش گو اور شخصیت خود افضل العلماء کی ثابت ہوئی۔ عقائد کے
کاٹے پختہ دیندار اور غیرت ملی بے لبریز۔ عقل و ہوشمندی کو جذبات پر غالب رکھے ہوئے۔ علیٰ گڑھ
کی طرف سے بڑے فکر مند، عملی اصلاح کے لئے بے چین اور وقت کے منتظر۔ ہمدے کے طاق سے
ریاست مدراس کے پبلک سروس کمیشن کے سینئر ممبر، عنقریب ہو جانے والے صدر۔ دینی و
سیاسی خیالات دونوں میں بڑے متوازن۔ زبان کے محتاط اور خبردار۔ خوبیوں کا ایک مجموعہ۔
خوش خصالیوں کا ایک گلدستہ۔

میں جب مدراس پہنچا ہوں اور گھر جا کر ابھی بیٹھا ہی تھا، ابھی چائے وغیرہ کچھ نہیں آئی تھی کہ

خدمت گزارنے لاکر ایک تازہ پیش کیا، انھوں نے پتا پڑھ کر میری طرف بڑھا دیا۔ میں ہم کر رہ گیا کہ جو نہ ہو گھر کے کسی عزیز قریب کی وفات کا تارا ایسا ہے اور وہ کوئی اور کون ہو سکتا ہے، محبوب بیوی ہی ہونگی اڈرتے ڈرتے، اور دعائیں پڑھتے تار کھولا تو وفات میرے سائے خان بہادر حاجی مسعود الزماں کی لکھی تھی اسناتے میں آگیا! میزبان بڑی مناسب تعزیت کرتے رہے اپنے ایک بھائی کی یک بیک وفات کا قصہ اسی سے ملتا ہوا بیان کیا۔ یہ بھی کہا کہ اگر آپ باندے جانا چاہیں تو ہوائی جہاز کا انتظام کا پور تک ابھی کرا سکتا ہوں۔ میں نے کہا اب بیکار ہے۔ تین تین تو شرکت کی کوئی صورت ممکن نہیں۔ پھر رات کو مجھے ریڈیو گھر لائے اور ٹرنگ کال لکھنؤ کے لئے (براہ کلکتہ) کر کے میری گفتگو فون پر خاتون منب نزل میں زاہدہ سلہا سے کرا دی۔ اگر وہ خود زحمت گوارا کر کے میرے ساتھ نہ آتے، تو ہرگز کوئی صورت لکھنؤ سے قون کرنے کی نہ بن آتی۔ آخر لکچر کے بعد اسی شب میں میری دعوت ایک خوش مذاق پنجابی تاجر نذیر حسین کے ہاں کرا دی، یہ سیات ہر طرح میرے مذاق کی رہی۔

آخری لکچر کے بعد مجھے رہنا مندر کے اپنے وطن کرنول ایک دن کے لیے لائے۔ مدراس سے وادی تک ریل پر اور صبح سویرے وادی پر ناشتہ کرایا، ناشتہ کرا کے موٹر سے کرنول میں دن بھر کے لیے لائے۔ یہاں کاپر و گرام بھی بہت خوب رہا۔ میزبان کے مولد میں ان کے والد ماجد کی تربیت پر فائز پڑھا۔ مدراس میں جو لکچر دیئے تھے ان کا ایک حصہ یہاں بھی شام کو عثمانیہ کالج کے طلبہ کو سنا دیا گیا۔ رات کو طلبہ کے ہوسٹل میں ایک دعوت تھی۔ اس میں بھی مجھے شہریک کیا۔ کھانا بہت ہی لذیذ تھا۔ پھر رات کی گھاڑی سے مجھے روانہ حیدرآباد کے لئے ہونا تھا۔ مرحوم۔ اسٹیشن تک آئے اور مجھے سوار کر کے رخصت ہوئے۔ مدراس اور کرنول دونوں جگہ ان کی مقبولیت و مرجعیت دیکھ کر یہ ڈر پیدا ہوا کہ کہیں ان کا نفس خود بھی اس درجہ مرحوم داد سے متاثر نہ ہوا ہو، چنانچہ دعا تصریح کے ساتھ حفاظت نظر کی، اور بڑی ہی شکرگزاری اور احسان مندی کے ساتھ ان سے رخصت ہوا، کچھ ہی دن بعد وہ پبلک سروس کمیشن کے

چیرمین ہو گئے۔ خدا معلوم کیا کیا کام کرتے۔ اور پھر علی گڑھ جا کر کیسی کچھ اس کی خدمت کرتے، کہ
 مشیت کو کچھ اور ہی منظور ہوا، اور مختصر سی بیماری کے بعد انہیں دنیا سے اٹھایا گیا۔ اُمت و ملت
 کی بد نصیبی کے سوا اس کو اور کیا کہا جائے! بہادر بار جنگ مرحوم ہی کی طرح ان کی حسرت ناک
 موت پر پلچہ موسس کر رہ گیا!

مغربیت کے ساتھ مشرقیت اور خالص اسلامیت کی آمیزش ایسی کم ہی کہیں دیکھنے
 میں آتی! دو مرتبہ آکسفورڈ سے ڈاکٹریٹ کی ڈگریاں لے کر آئے اور وہی مرتبہ ج سے بھی مشرف
 ہوئے۔

اللّٰهُمَّ اغْفِرْ لَهُ وَاٰرْحَمْهُ۔ کئی سال بعد پھر ایک بار لکچر دینے مدرا اس جانا ہوا۔ مسجد
 مزار بکر العلوم کے پائین میں خود بھی جگہ پائی۔ کتبہ اور تربت بڑے ہی خوشنما نظر آئے۔ کتنی ہی زبانوں
 سے مرحوم کے حق میں دعائے خیر نکل رہی ہوگی۔

سرکاری ملازم ہو کر اور پوری طرح محتاط و غیر جانبدار ہو کر، اپنے ہم ملتوں کی پوری طرح
 خدمت کیے جانا میں نے ان افضل العلماء کے علاوہ تین صاحبوں کا اور بھی شعار دیکھا ہے۔ اللہ
 ان چاروں صاحبوں کا سبب مغفرت اس ایک خصلت کو اگر بنادے، تو زرا بھی حیرت نہ ہوگی
 ایک تو یہی عبدالحق کر نولی، دوسرے غلام محمد مرحوم گورنر جنرل پاکستان (سابق فنانس منسٹر حیدرآباد)
 تیسرے سید صدیق حسن صاحب مرحوم (ممبر بورڈ آف ریونیو۔ یو۔ پی) اور چوتھے سید ظہور الحسن
 مرحوم (ریونیو سکریٹری۔ یو۔ پی) |

ایک پیر عفت

(متوفیہ ۱۹۶۹ء)

حشر میں جھپ نہ سکا حسرت دیدار کار اذ
آنکہ کبوت سے پہچان گئے نہ تم مجھ کو!

اگر کچھ تھی تو بس یہ تھی متنِ آخری اپنی
کہ تم ساحل پہ ہوتے اور کشتی ڈوبتی اپنی

ہزاروں حسرتیں ایسی کہ ہر حسرت پہ دم نکلے

۱ تاریخ عقد - ۲۲ جون ۱۹۱۶ء

۲ تاریخ وفات - ۲۲ جنوری ۱۹۶۹ء

۳ ساری عمر کے بعد -

غازی مسعود

(متوفی ۱۹۶۷ء)

جون ۱۹۰۸ء تھا کہ ہم ایک دو سکر سے ملے۔ میں دسویں درجے کا اسکولی طالب علم تھا اور وہ ندوے کے کسی درجے میں پڑھ رہے تھے۔ گرمیوں کی بڑی تعطیل میں میں وریلا آیا ہوا تھا۔ اور طلبہ ندوہ کا ڈپوٹیشن دریا باد میں تحصیل چندہ کو آیا ہوا تھا۔ علی گڑھ کی تعلیم میں طلبہ کا ڈپوٹیشن اب فیشن میں داخل ہو چکا تھا۔ اٹا وہ، ندوہ سب یہی کرنے لگے تھے، اور اصطلاح ڈپوٹیشن ہی زبانوں پر تھی "فد" کوئی جانتا بھی نہ تھا۔ ندوے سے چندہ لینے یہی دوا لڑ کے آئے۔ ایک یہ دو سکر مولوی عبد الباقی ندوی، وہ افسر تھے اور یہ ماتحت یہ بھی رہتے والے انھیں کی طرح ضلع بارہ بنکی کے تھے، وہ گدیہ کے تھے اور یہ قصبہ موسلی کے قریب ایک گاؤں بھیارہ کے، بھیارہ قدوائیوں کا مرکز تھا۔ اور ان کے نسب کا سلسلہ بھی کسی طرح اسی خاندان سے جڑا ہوا تھا۔

اس وقت خوشن رو، سبزہ آغاز نوجوان تھے، اور مدتوں خوش روئی کا ہی عالم قائم رہا۔ ذہین، طباع، حاضر جواب، شوخ مزاج تھے۔ آگے چل کر شہرت علم و فضل میں ہمیں، علی کمالات اور علم مجلس میں حاصل کی۔ کھاتے پیتے گھر کے تھے۔ ایک حد تک شوقین مزاج، کھاتے اور کھلاتے۔ آج اس کی دعوت، کل اس انتظام میں پیش پیش ہیں۔ ندوہ میں پارٹیاں آئے دن ہوا کرتیں، ہر بارات کے نوشہہ ہی۔ انتظام کا سہرا انھیں کے عمر۔

ٹینس بھی اچھا کھیلنے لگے۔ چڑیوں اور جانوروں کے شکار کرنے اور کرانے میں بھی دخل باغبانی اور کاشتکاری دونوں میں نیم ماہر۔ انھیں علی کمالات کی شہرت انھیں دربار شبلی تک

لے آئی اور بہت جلد ان کا شمار بطور مقرب سلطان کے ہونے لگا۔ اسٹرائک یہ جب چاہیں کرادیں اور پھر اسٹرائک کے روکنے اور اس کا زور توڑنے کے گرو بھی انہیں ازبیر دار المصنّفین کا جو نقشہ اخیر زندگی میں مولانا شبلی نے بنایا اس کے علمی شعبے کے سربراہ جس طرح مولانا سید سلیمان ندوی رہے اسی طرح اس کے علمی و انتظامی شعبے کے مدار المہام یہی مسعود ندوی۔ ہم بے تکلف نیاز مندوں کی زبان میں سالار مسعود غازی!

بڑے چاق و چوبند، بڑے متعدد و کار گزار، ہر فن و شعبے میں دخل، صنعت کاری میں کسی سے پیچھے رہنے والے نہیں۔ کم سے کم دو مسجدیں، ایک دار المصنّفین کی دوسری ندوہ کی صنّاعی و صنعت کاری کے لحاظ سے اپنی نظر آپ! — شاہجہاں کے عہد میں یہ کہیں ہوتے تو عجب نہیں کہ میر تقی میر کے مرتبے تک ترقی کر کے پہنچ جاتے! تحریک ترک موالات میں جب گاندھی کے چیلے بن کر وہ اٹھے، تو اعظم گڑھ کے ضلع میں سیکڑوں بلکہ ہزاروں چرنے چلوادیے۔ اور چندے کی تعداد جوڑ بیور کر جو بھی، اس کا شمار ہی نہیں۔

ان کے قدرداں و قدر شناس دو شخص ہوئے، ایک نواب صدر یار جنگ شردانی علی گڑھ والے، دوسرے بیاباٹے خلافت شوکت علی۔ انگریز حکام سے بھی ربط وارتباط دور استوں سے پیدا کر لیا۔ ایک شکار کھلانے کی راہ سے دوسرے ٹینس کے گیند بٹے سے۔ دار المصنّفین کی دنیا میں سکھانے کا چلتا تھا۔ حکومت انہیں کی تھی، گوصابطے سے سب سے بڑے سید سلیمان تھے۔ ایک زمانے تک حضرت تھانوی کے بڑے مخالف رہے، پھر جب سن اتر اور زمانے کی گردشوں نے ہر طرح جو مار مجبور کر دیا اور اقبال مندی نے بیکسر ساتھ چھوڑ دیا تو دل میں انابت کی لو لگی اور تھانو بھون کے آستانہ پر لائی۔ حضرت سے بیعت ہی نہیں ہوئے بلکہ درجہ دوم کی خلافت بھی حاصل کر لی۔ (مجاز بیعت درجہ اول کا خلیفہ ہونا اور مجاز صحبت درجہ دوم کا)

غازی صاحب طالب علمی میں سید صاحب کے جو نیر تھے، تعلقات الفت و مرورت اس وقت سے تھے۔ دار المصنّفین قائم ہونے پر یکجائی ہوئی اور دوستی و یک جہتی ساہا سال قائم رہی،

ایسی کہ دوسروں کے لیے مثال۔ مسلمانوں کی قسمت نے وہاں بھی ساتھ نہ چھوڑا پہلے ہلکی خانگی شکر رنجیاں ہوئیں، بڑھتے بڑھتے نوبت بدخواہی و مخالفت کی آگئی (جبکہ دونوں بیعت ایک ہی شیخ حضرت تھانوی سے ہو چکے تھے اور خلافت بھی اپنے اپنے درجے کی مل چکی تھی) اور وہ سب کچھ پیش آ کر رہا، جسے ہرگز کسی مسلمان کے درمیان نہ ہونا چاہیے تھا۔ چہ جائیکہ ایسے رفیقان قدیم اور ایک ہی شیخ کے تربیت یافتوں میں!

_____ غازی صاحب کی اخیر زندگی مہینوں نہیں برسوں بڑی تلخ گزری، ایک لڑکی کی طلاق ہوئی، بیمار بوی کا انتقال ہوا۔ اپنی معذوری کی نوبت رفتہ رفتہ یہاں تک پہنچی کہ چلنا الگ رہا، دونوں پیر ٹکا کر کھڑے تک نہیں ہو سکتے تھے۔ دو طاقتور آدمی غسل میں ہاتھ دے کر زمین سے اٹھاپتے تھے۔ گویا کسی بے جان چیز کو مثل بیماری گھڑی کے ٹانگے ہوئے ہیں۔ اور اسی طرح ٹکائے ہوئے دوسری جگہ رکھ دیتے تھے! حواس بھی بڑی حد تک غائب! کہاں ہر وقت ایک دربار لگا رہتا تھا، کہاں اب کوئی بات پوچھنے کا بھی روادار نہیں۔ عجب عبرت کا منظر تھا، کوئی روایت بیان کرتا تو یقین نہ آتا اور اسی حالت میں وقت موعود آ گیا، انا للہ۔

بدایونی

درہم نام نامور

ستون ۱۹۳۱ء

قدیمی مخلصوں میں میرے ہم نام، عبدالماجد بدایونی بھی تھے، بدایون کے مشہور خاندان
 علماء و مشائخ کے ایک عالم، اور قادری سلسلے کے صوفی۔ علم و فقر دونوں سے زیادہ خوش،
 بیان اور اور خوش تقریری کے لیے شہرت پائے ہوئے، تحریک خلافت کے شباب جوش و
 بحران کے زمانے میں جگہ جگہ بلائے جاتے اور ہر جگہ گرما گرم تقریر کر کے آتے۔ خلافت کی تحریک
 سر پڑ جانے پر آل انڈیا انجمن تبلیغ اسلام سے اسی جوش و سرگرمی کے ساتھ منسلک ہو گئے تھے
 تحریک تبلیغ، آریہ سماجیوں کی شدھی (ارتداد) تحریک کے جواب میں تھی، اور ان تبلیغی
 اجتماعوں اور ان کے گشت اور چلنے سے کوئی تعلق نہ تھا، جن کا رواج مولانا محمد ایاز
 کی تحریک سے کئی سال بعد ہوا۔ محبوب ترین موضوع ان کا ذکر میلاد النبی تھا۔ تقریریں جاندار
 اور بڑی شاندار کرتے۔ اور گھنٹوں مسلسل اسی موضوع پر بولتے چلے جاتے۔ زبان کی طاقت
 کے ساتھ ساتھ چشم و ابرو، ہاتھ پیر کے حرکات سے سامعین کو مسحور کر لیتے۔ بلبلی کی طرح چبکتے
 اور شاخ گل کی طرح پلکتے۔

عقائد میں بریلوی حضرات کے ہم آہنگ تھے۔ لیکن تعصب اور تنگ نظری میں ان سے
 بالکل الگ۔

بڑے بے تکلف آدمی تھے، اور بڑے وسیع الشرب۔ زندوں سے اسی طرح ملتے۔ جس طرح

زادوں سے۔ جس کے دوست ہو جاتے اس سے حق دوستی ادا کر کے رہتے۔ اور وضع داری
اس زمانے میں بہت بڑی چیز تھی۔ ان کے مزے دار باتوں کی یاد ملنے والوں کو مدتوں تراپاتی
رہی۔

ایک زندہ جنتی

(متوفی ۱۹۵۷ء)

کوئی درویش نہیں، کوئی عالم فاضل نہیں، انگریزی تعلیم یافتہ اور سوٹ پوشش۔ نام نواب جمشید علی خاں، باپخت ضلع میرٹھ کے رئیس۔ مسلمانوں کے ہر کام میں پیش پیش۔ اسٹیٹ جج کمیٹی کے صدر۔ غالباً سستی وقف بورڈ کے بھی صدر۔ صوبہ اسمبلی کے ممبر۔ ادھیڑ سن کے ہو چکے تھے، لیکن ماں کے ابتک تابعدار اور اپنے گواہوں کا محکوم اور خدمت گزار بنائے ہوئے جیسے بچپن میں کبھی واقعی ان کے محتاج تھے! ماں سے زبان لڑانا الگ رہا، اٹھے ان کے آگے سر جھکائے ہوئے۔ ان کے اشارے کو اپنے حق میں فرمان سمجھے ہوئے۔ اپنے کپڑوں کی ضرورت ہوتی تو انہیں سے فرمائش کرتے جیسے بچپن میں کبھی کرتے رہتے تھے، اور جب ان کا حکم ہو جائے، جھمی کپڑے بناتے! اور سب سے بڑھ کر یہ کہ ماں جب کبھی ناخوش ہو جاتی تو ماتر تک بیٹھتیں اور یہ اسی طرح چپ چاپ مار کھالتے، جس طرح بچپن میں کبھی مار کھالتے تھے۔! جواب دینا اور مقابلہ کرنا الگ رہا۔ معصومیت سے سر جھکائے ۳۵، ۴۰ اور ۴۵ سال کے سن میں اس طرح مار کھالتے جیسے کبھی ۶، ۵ سال کے سن میں کھائی تھی! — ایسی کوئی مثال اس بیسویں صدی میں بھی موجود ہونے کا یقین ہی نہیں آتا تھا۔ اور جب یقین آگیا تو دل نے اپنے بے تامل فتویٰ دے دیا کہ ایسے شخص کے جنتی ہونے میں کیا شک و شبہ ہو سکتا ہے! اس ارشاد مصطفیٰ پر اپنا ایمان برائے العین ثابت کر دیا کہ

”جنت ماں کے قدموں کے نیچے ہے“

دوسری بشری لغزشیں، کمزوریاں، خطائیں سب اس ام الحنات دام الفضائل

کے طفیل میں عجب نہیں کہ معاف ہو جائیں گی اور انشاء اللہ اپنی ماں کا تابعدار جنت میں
آزادی سے دینا تاہو جائے گا۔

مرحوم ابھی بوڑھے کہاں ہونے پائے، کہ اجل کا پیام آ گیا۔ لیکن یہ بندہ عاصی ان کے
سامنے ان کو زندہ جنتی کے لقب سے یاد کر لیا کرتا تھا۔

مولانا عبدالباری ندوی

(متوفی ۱۹۶۶ء)

شنا سادوں اور کرم فرادوں میں کسی کی بھی دوستی کی عمر ان سے زیادہ طویل نظر نہیں آتی۔ مجھ سے سن میں دو ڈھائی سال بڑے ہوں گے۔ دیر سے دیر ۱۹۰۸ء سے ملاقات ہے اب ۱۹۶۶ء ہے۔ گویا کم سے کم ۶۴ سال دوستی کو ہوئے۔ ایک چھوٹا سا عجوبہ یہ بجائے خود ہے رہنے والے بارہنگی ہی کے کسی غیر معروف قصبے یا موضع کے ہیں۔ پیدائش تو شک ہوتا ہے قصبہ کرسی میں ہوئی۔ لڑکپن کا ایک بڑا حصہ قصبہ گدیہ میں گزرا۔ غالباً میری ملاقات اسی زمانے سے ہے۔ وہیں ان کے والد مولوی حکیم عبدالخالق طیب تھے۔ اور چھوٹے سے تعلقہ گدیہ کے ملازم تھے۔ دینی تعلیم نگرام میں پائی اور پھر عرصے تک ندوے میں رہ کر (اور شاید کچھ دن فرنگی محل میں بھی) ندوے میں مولانا سید سلیمان، مولوی عبدالسلام وغیرہ کے زمانے میں تھے، گو ان سے بہت نیچے۔ مولانا شبلی کے ہاں حاضر باشوں میں تھے، ان سے بہت مستفید ہوئے۔

پہلی ملاقات غالباً ان کے عرس میں ہوئی، ہانسے والے میرے تو عزیز قریب ہی تھے۔ یہ بھی اس وقت تک وہاں عرس میں کبھی کبھی آجاتے تھے۔ پھر ندوہ کی طرف سے دفسد میں دریا بادیہ جون ۱۹۰۸ء میں آئے۔ مجھ سے راہ دریم قائم ہو گئی۔ میں کیننگ کالج لکھنؤ میں پڑھنے آ گیا تھا اور وہ ندوے کے ہوسٹل میں تھے، ملاقات اکثر ہوتی رہتی۔ اور زیادہ تر میرے ہاں آتے، علمی، ادبی، معاشری مذاق کا اشتراک محبت و ارتباط کا باعث ہوا۔ کتاب وہ زیادہ نہ پڑھتے (کتاب کا کیرا تو میں گڑھ مغز ہی تھا) البتہ ذہانت اور تیزی فکر میں یہ بہت آگے تھے۔ میں کتابوں مقالوں کا خلاصہ ان سے بیان کر دیتا اور وہ اس پر بحث شروع کر دیتے۔ اصل موضوع انگریزی فلسفہ، منطق اور

نقیات تھے۔ اور مطالعہ گو باہم لوگوں کا ساتھ ساتھ ہوتا تھا۔ میری تشکیک اور بے دینی بڑھتی رہی اور یہ بچا رہے اپنی دالی کو شش میری تکین دشمنی کی کرتے رہتے۔ کبھی کبھی ایسا بھی ہوتا کہ کوئی کھلا ہوا دشمن اسلام مل جاتا، جیسے کوئی مشہور پادری اور اس کا مقابلہ ہم دونوں مل کر اسلام کے دفاع میں کرتے۔ میں نے کورس میں عربی لی تھی اور انھیں پرائیوٹ انگریزی پڑھے کا شوق ہوا۔ میں نے ان سے عربی کچھ سبقاً سبقاً پڑھی، اور انھوں نے مجھ سے انگریزی۔ مجھے تو عربی کچھ آئی دالی نہیں، البتہ انھوں نے انگریزی مطالعہ بھر کی ضرورت کی سیکھی۔ میں نے جب شادی کا ارادہ کیا اور شادی کر بھی ڈالی، تو ان بالکل نجی معاملات گفتہ بہ و ناگفتہ بہ میں بھی میرے رازدار اور شریک کار رہے۔ اور انھیں بھی جو واردات قلب اس سلسلے میں پیش آتے تو ان میں وہ اپنے اعتماد سے مجھے نوازتے رہے۔ لکھنؤ میں میرا قیام مستقل تھا۔ ان کا اکثر باہر رہنا ہونے لگا۔ کبھی کبھی ان سے کبھی پونا، کبھی بمبئی وغیرہ۔ جب کبھی باہر سے آتے میرے ہی ہاں ٹھہرتے۔ اور میں کبھی کبھی اپنی بدنی سے میزبانی کے فرائض بھی ٹال جاتا۔ برسوں بعد جب حج کو روانہ ہوا (۱۹۲۹ء میں) تو یہ بھی مع اپنے والدین اور چھوٹے سے قافلہ کے میرے ساتھ ہی چلے اور ساتھ رہے۔ اسی طرح اپنی پہلی شادی کی تو میرے صلاح دشور سے سے، اور میرے دور کے ایک سسرالی عزیز کے ہاں۔ میری اکثر باتوں پر مجھے بڑے اچھے انداز میں ٹوک دیتے اور میں ان کا احسان مند ہوں کہ بعض فانی معاملات میں انھوں نے مجھے زیادتیوں سے رد کے رکھا۔ اور والد مرحوم کے زمانے میں ان کی نافرمانیوں کی راہ میں بہت دور تک جانے سے باز رکھا۔ اور میں نے اگر ان کی رائے پر عمل نہ کیا ہوتا، تو بڑی خرابیوں میں پڑ گیا ہوتا۔ جولائی ۱۹۲۸ء میں جب ہم تلاش مند میں نکلے ہیں اور سہارن پور گئے ہیں تو میرے رفیق طریق تھے۔ ضابطے سے جو تعلق مولانا حسین احمد مدنی سے ہوا اور عملاً جو تعلق اصلاح مولانا تھانوی سے رہا، اس میں یہ میرے ساتھی اور ساتھی ہے دنیا بہر حال دنیا ہی ہے، جنت نہیں ہے۔ یہاں کسی تعلق کو بھی سو فیصدی اور دائمی ہمواری نصیب ہو سکتی ہے؟ بارہا ان سے بھی اختلافات ہوئے، اور شکر رنجیاں بلکہ تلخیاں بھی

پیش آتی ہیں۔۔۔ جب صحابہ کرام تک باہم ان بشری لغزشوں سے محفوظ نہ رہ سکے تو ہم گندے بندوں کا ذکر ہی کیا ہے۔ اخلاص و خلقت کامل کا ظہور ناسوت میں نہیں، صرف عالم آخرت ہی میں ہوگا۔

وَنَزَعْنَا مَا فِي صُلُوبِهِم مِّن غَلِيظٍ (الاعراف ع ۵) ترجمہ:- اور ہم دور کر اٹھیں گے

(رجیٹوں سے) جو کچھ غبار ان کے دلوں میں رہا ہوگا (دنیا میں)

ابتدائی زمانہ تنگدستی کا تھا۔ پھر اوسط درجہ کی فراغت حاصل ہو گئی۔ حیدر آباد جا کر کچھ روز بعد خوشحالوں میں شمار ہونے لگا۔ ۱۹۱۵ء میں میں عثمانیہ یونیورسٹی کے سررشتہ تالیف و ترجمہ سے رخصت ہوا، تو اپنے جانشینوں کے لیے تین نام پیش کر آیا تھا اس میں شاید پہلا نام انھیں کا تھا۔ یہ شعبہ فلسفہ میں تعلیم دینے کو بلائے گئے۔ چند سال بعد جب ایک انگریز نگران مسٹر میکنزی کا دور دورہ ہوا تو یہ شعبہ دینیات میں تبدیل کر دیے گئے۔ لکھنؤ میں شہر کے کونے پر ایک بڑی سی کوٹھی بنوائی۔ سابقے والوں سے زرا بنتی کم ہے، اسباب جو کچھ بھی ہوں۔ یہ لکھتے خوب ہیں: فکر و فہم حضرت تھانوی سے لی ہے۔ اور انداز تحریر مولانا شبلی سے۔ تعلیمات تھانوی کو یہ سلسلہ تجدید دین چار جلدوں میں لکھ کر خوب مقبول بنا دیا ہے۔ اور اب اخیر زمانے میں سائنس والوں کی زبان سے خدا پرستی کا پیام خوب پھیلایا ہے۔

گراں گوشس تو ہمیشہ رہے۔ اس کا ایک بطنی باعث ممکن ہے کہ لیون کا زیادہ استعمال ہو۔ اور اب کئی برس سے گراں گوشس بہت بڑھ گئی ہے۔ اور عام صحت بھی خراب رہنے لگی ہے، اور چلنے پھرنے کے تو جیسے ناقابل ہی ہو گئے ہیں۔ اس پر بھی لکھنے کا کام خوب کئے جاتے ہیں۔ افسوس ہے کہ اس پر حضرت تھانوی کے زمانہ میں توجہ نہ کی۔ ورنہ وہ بڑی مدد فرماتے۔ میں اپنی تحریروں میں ان کا اکثر ذکر ایک تھانوی الفکر اور شبلی القلم کے عنوان سے کرتا ہوں۔ اپنی جوتلی میں ایک رسالہ مذہب و عقلیات پر بہ قلمت کہتر، بہ قیمت بہتر خوب لکھا تھا۔ پھر اس کے بعد جیسے لکھنا بھول ہی بیٹھے تھے۔

حضرت تھانوی کو اس کی حسرت ہی رہ گئی۔ اب ان کی وفات کے بعد گویا بڑی حد تک تلمانی مافات کر دکھائی۔ خدمت دین کے لئے اللہ ان کی زندگی میں زیادہ سے زیادہ برکت عطا فرمائے۔ ضابطے سے بیعت تو مولانا حسین احمد صاحب سے ہے لیکن تربیت میری طرح انہوں نے بھی حضرت تھانوی سے پائی، اور انہیں نے انہیں خلافت و اجازت بیعت عطا فرمادی ہے۔ سخت افسوس ہے کہ گونا گوں بیماریوں نے انہیں بالکل فریضہ بنا رکھا ہے۔

ہستزاد :-

۱۹۶۴ء میں میری کتاب "معاصرین صدق جدید" میں قسط وار نکلنا شروع ہوئی اور ابھی مولانا عبد الباری ندوی کی باری آنے نہیں پائی تھی کہ وہ مرحوم ہو گئے، ۳۰ جنوری ۱۹۶۶ء جمعہ کی صبح کو وفات پائی۔ اِنَّا لِلّٰہِ وَاِنَّا اِلَیْہِ رَاجِعُونَ۔ نماز جنازہ جمعہ کی نماز کے بعد ندوۃ العلماء کی مسجد میں ایک مجمع عظیم کے ساتھ ہوئی، جس میں طلبہ ندوہ کی بڑی تعداد اور اساتذہ شامل تھے۔ نماز جنازہ مولانا ابوالحسن علی ندوی نے پڑھائی اور تدفین ڈالی گنج لکھنؤ کے قدیم قبرستان میں ہوئی۔

سید ہاشمی

(متوفی - ۱۹۶۴ء)

رہنے والے فرید آباد (نواح دہلی) کے۔ فرید آباد وہی جہاں کے مرزا قتیل مشہور ہوئے ہیں۔ (صاحبِ رقعات مرزا قتیل) ان کی ایک حقیقی خالہ دریا بادی میں بیاہی ہوئی تھیں مرزا یوسف بیگ مرحوم کو۔ غالباً ۱۹۱۴ء متعجب ان سے ملاقات لکھنؤ میں ہوئی اور وہ زمانہ میرے مستقل قیام لکھنؤ کا تھا، ظفر الملک علوی کا کوری ماہنامہ الناظر نکال رہے تھے۔ میں اس میں معائنہ نگاری کیا کرتا تھا۔ یہ آئے اور وہیں مقیم رہے۔ ایک بار پہلے آگرے میں سرسری ملاقات ہوئی تھی۔ بابائے اردو عبدالحق کے ساتھ ساتھ تھے مسلم ایجوکیشنل کانفرنس کا اجلاس اس سال وہیں ہوا تھا۔ کانفرنس تعلیم یافتہ مسلمانوں کا سالانہ میلان تھا۔

پھر حیدرآباد میں عثمانیہ یونیورسٹی کی بنیاد پڑ رہی تھی، اس کا پیش خیمہ سررشتہ تالیف و ترجمہ تھا۔ اس میں یونیورسٹی کے لئے کتابیں تیار ہو رہی تھیں۔ اس میں فلسفے کے شعبے میں بلا یا گیا تھا۔ اور تاریخ کے شعبے میں سید ہاشمی (سیاسیات و تاریخ کے شعبے میں قاضی تلمذ حسین گورکھپوری۔ ایم اے علیگ) یہ زمانہ ستمبر ۱۹۱۶ء سے لے کر اخیر جولائی ۱۹۱۸ء تک رہا۔ ایک کمرہ میرا تھا، ایک ہاشمی صاحب کا کام بھی ہوتا تھا، اور خوش گپیاں بھی۔ عقائد و خیالات میں بعد المشرقین تھا۔ میں تشکیک دلا اوریت اور الحاد کے مرض میں مبتلا تھا ہاشمی صاحب اس وقت بھی پورے نہم ہی تھے، بلکہ شاید کسی بھوپالی نقشبندی شیخ کے مرید بھی تھے۔ اظہار فریقین کی طرف سے تھا، اس لئے کبھی بحث و مباحثے میں نوک جھونک ہو کر رہتی نوبت جنگ و جدال کی نہیں آتی۔ زندہ دلی اور طباعی۔ ہاشمی کے رد میں رد میں سے ٹپکتی تھی۔ لکھتے خوب تھے، بالکل

دلی والوں کے رنگ میں۔ مزاج و خصائل، وضع و شمائل تک میں دہلوی ادیبوں کا رنگ ٹپکتا تھا۔ کتابیں تاریخ کی لکھتے لیکن آدمی تاریخ کے نہیں، ادب و انشا کے تھے۔ میں کہا کرتا تھا کہ قدرت نے آپ کو ادیب بنا کر بھیجا تھا، زبردستی اپنے کو مورخ بنا لیا۔ نچلے بیٹھا ہی نہ جاتا تھا۔ ابھی کسی پر فقرہ چست کیا ابھی کسی روتے کو ہنسا دیا۔ پاکستان بننے پر وہیں منتقل ہو گئے۔ ۱۹۵۵ء میں جب کراچی دلاہور اور اخیر ۱۹۵۷ء میں جب صرف لاہور گیا، تو دونوں بار ملاقاتیں رہیں۔ مذہب اور عبادت گزاری کے ساتھ ساتھ ترقی، زندہ دلی اور ہنسورپن میں بھی پائی، لکھتے بڑی تیزی سے تھے۔ گویا شین ماہتہ میں لگی ہوئی ہے۔ اور خط بھی ان کی طبیعت کی طرح بڑا پاکیزہ تھا۔ بابائے اردو و عہد الحق کے خاص منظور نظر تھے۔ میں نے جب پہلی بار دیکھا ہے، تو دارھی نکل آئی تھی۔ اس لیے امر دپرستی کی بدگمانی بھی نہیں ہو سکتی تھی۔

اسلام کے ہی بعض معلوم و معروف فرقوں سے بہت خفا رہتے تھے۔ سیاسی خیالات میں انگریزوں سے بیزاری شروع ہی سے تھی، غالباً ۱۹۱۴ء میں علی گڑھ سے بی، اے کر رہے تھے۔ پرنسپل اس وقت ڈاکٹر ضیاء الدین احمد تھے۔ انہیں کے عہد میں کالج سے اخراج ہو گیا تھا۔ حیدرآباد کے زمانہ قیام میں یورپ بھی کسی تقریب سے ہو آئے تھے۔ اللہ عزت ٹھنڈی رکھے۔

پریم چند

(متوفی ۱۹۳۶ء)

اصلی نام تو شاید دھنت رائے تھا۔ اطراف گورکھپور کے کہیں کے رہنے والے تھے تھی نام پریم چند رکھا۔ ادیب اتنا مشہور ہوا کہ اصلی نام کو لوگ بھول بھال گئے۔ مضمون نگاری بلکہ افسانہ نگاری کے ذریعے سے ملک سے روشناس ہوئے پہلے محکمہ تعلیمات میں شاید سب ڈپٹی انسپکٹر تھے۔ ترک موالات کی طوفانی تحریک میں سرکاری نوکری چھوڑ کر دیش سیوک بلکہ گاندھی سیوک ہو گئے۔ ناول پر ناول لکھنا شروع کر دیے۔ چوگان ہستی، میدان عمل، بیوہ، وغیرہ۔ دیش بھگت کے ساتھ ساتھ شخصی، انفرادی، اخلاق کی اصلاح بھی ہمیشہ نظر رہی۔ جھوٹ، آوارگی، بد چلنی، تعصب، بددیانتی، کے خلاف اور سزاقت، رحم دلی، بے تعصبی، دیانتداری کی حمایت میں دغظ، افسانے کے پیرائے میں ہمیشہ جاری رہا۔

عام طور پر ناول نویوں اور افسانہ نگاروں نے شہری زندگی کو اپنا موضوع رکھا ہے اپنے پلاٹ اسی محور کے گرد چکر کھائے ہوئے رکھے ہیں۔ پریم چند نے اس کے برخلاف اصل موضوع دیہاتی زندگی رکھی، اور طبقہ عوام کو اپنے ہاں خاص جگہ دی۔ زبان ہمیشہ عام فہم سلیس رکھی، گوان کی زبان دہلی اور لکھنؤ کے معیار پر کبھی ٹکالی نہ ہو پائی۔ درد و گداز بھی قلم کا خاص جوہر تھا۔ ایک مرتبہ میرا مقالہ ”اردو کا بدنام شاعر“ کے عنوان سے نواب مرزا شوق لکھنوی کی زیرِ عشق پر پڑھا گیا۔ حاضرین میں پریم چند بھی تھے، جب مقالے کا دردناک حصہ شروع ہوا تو پریم چند کی آنکھوں سے آنسو رواں ہو گئے۔ کچھ روز بعد میرے ان کی خامی بے تکلفی ہو گئی تھی۔ جب ان کا ناول چوگان ہستی نکلا، تو میں نے خوش ہو کر ان سے کہا کہ

” اس کا مصنف مسلمان کیوں نہیں ہو جاتا، تو اس پر ہنسا کئے اور بولے تو یہ بولے کہ ”کیا ہندو کیا مسلمان سب ایک ہی ہیں۔“

بڑی حد تک گاندھی جی کے پیرو تھے۔ تشدد، مار پیٹ، بلوہ فساد کے آدمی کبھی زربے ہمیشہ انسانیت و شرافت ہی کی خدمت و نصرت کیا کیے۔

اردو کتابوں سے کچھ زیادہ نفع نہ ہوا، مجبوراً ہندی میں لکھنا شروع کیا، اور اس سے مالا مال ہو گئے۔ ابھی جوان ہی تھے، اور بہ ظاہر بڑی اچھی صحت والے، کہ وقت اسی وقت آگیا۔ اور اچھا ہی ہوا کہ سفاکی، درندگی، لوٹ مار کے نظارے اپنے ملک کے بھائیوں پر دیکھنے سے قبل دنیا سے رخصت ہو گئے۔

ہوش یا جنگ

(مترنی - ۱۹۵۵ء)

نام سیدناظر الحسن تھا، زبانوں پر صرف تخلص اور وطن چڑھا ہوا تھا، ہوش بلگرامی۔
مولد اودھ کا مشہور قصبہ بلگرام تھا۔ دور کی قرابت مشہور خاندان بلگرامی مقیم حیدرآباد کے مشہور ترین
فرد نواب عماد الملک سید حسین بلگرامی سے رکھتے تھے۔ شکر کم کہتے تھے، مگر شہرت تخلص شاعرانہ ہی سے
تھی، جیسے نثر نویس عبدالخلیم شرر کی سے اور دوسرے نثر نویس رتن ناتھ کی سرشار سے، میں
حیدرآباد ستمبر ۱۹۱۶ء میں پہنچا۔ یہ اس وقت وہاں سے ماہ نامہ ذخیرہ نکال رہے تھے چند
ہی روز میں مجھ سے خلا ملا ہو گیا۔ ان کے ہاں کی دعوتیں اس وقت کی یاد ہیں۔

کچھ ہی روز بعد عقاب شاہی کی زد میں آگئے، اور حیدرآباد چھوڑنا پڑا۔ پہلے بھوپال رہے
پھر رامپور آکر جم گئے۔ ایک بار شاید ۱۹۲۲ء میں دہلی جا رہا تھا۔ راستہ مراد آباد درامپور کا
اختیار کیا اور انھیں کاہمان رہا۔ یہ خود بھی ایک دوبار لکھنؤ آئے اور قیام غریب خانے ہی پر فرمایا
دیں اس وقت تک لکھنؤ ہی میں رہتا تھا، فارسی کے استاد سید اولاد حسین شاداں سے
لایا پھر ایک بار حیدرآباد کا قصد کیا، کب تک اس کی جدائی کو برداشت کرتے۔ اب کی مجھے ہمراہ
لایا۔ اور درجہ اعلیٰ کائنات میرے لیے خرید دیا۔ پہلے مہاراجہ کشن پرشاد شاداں کی مصاحبت اختیار
کی اور پھر رفتہ رفتہ سہارا صفت جاہ میں بھی ملازم مصاحب ہو گئے۔ مہاراجہ کے
دربار میں پہلے بھی رہ چکے تھے، اور اب کی مجھے بھی لے جا کر مہاراجہ سے ملایا۔ مہاراجہ کے حسن
اخلاق، شائستگی و شرافت کے شہرے پیشتر بھی سن چکا تھا۔ ملا، تو دیدہ کو "شنیدہ" سے
بھی بڑھ کر پایا۔ تو واضح، انکار، خرد نوازی کے ایک زندہ پیکر تھے۔

ہوش اور جو کچھ بھی ہوں، بڑے اچھے مصاحب تھے، اور میرے حق میں تو خیر مجسم۔ میرا
 غائبانہ تعارف وزیر اعظم سر مرزا اسماعیل (نواب معین الملک) سے انہوں نے کرایا۔ اور مجھے
 جو علی نشن ۱۹۱۹ء سے ملتی چلی آرہی تھی، اس کو ۱۹۳۹ء میں دو سو تک پہنچا دیا۔ اس
 قسم کا کرم میرے ساتھ مخصوص و محدود نہ رہا۔ فاضل بزرگ مولانا سید سلیمان ندوی کی ذات
 کے لئے بھی علی نشن انہیں نے منظور کرائی۔ اور یہ سن لیجئے کہ ہوش سنی المذہب نہیں
 بلکہ فرقہ واپار سے تعلق رکھتے تھے۔ آگے چل کر ہوش یار جنگ "بھی ہو گئے" (میں ہوش ذی ہوش)
 شروع سے کہتا چلا آ رہا تھا، ہوش یار جنگ حیدرآباد سے دوبار لکھنؤ آئے۔ اور پھر کے سب
 بڑے ہوٹل کارلٹن ہوٹل میں ٹھہرے۔ میں ان کی آمد کی خبر پا کر دریا بادی سے لکھنؤ آ گیا۔ دونوں بار
 مجھ سے ملنے خاتون منزل (گورنگھ) آئے اور دونوں بار میری نواسی کے ہاتھ میں (جو ابھی بچی تھی)
 عنہ عنہ کے نوٹ میری ہاں ہاں کرنے کے باوجود دے گئے۔ اس وقت کے دستس آج کم
 سے کم صفحہ کے برابر ہوئے۔

ذخیرہ تو مدت ہوئی بند ہو چکا تھا۔ الگ سے لکھتے لکھاتے رہے اور لکھنے کا سلیقہ
 اچھا خاصا رکھتے تھے۔ ایک مثنوی ہے۔ اور ایک کتاب عقیدہ ادب کے سلسلے میں۔ اور آخر میں ایک
 ضخیم کتاب مشاہدات لکھ ڈالی، جس پر بڑی لے دے ہوئی۔ میری ہوا خواہی ہر قدم پر ملحوظ رکھتے۔
 بالکل آخر زمانے میں اعلیٰ حضرت ناخوش ہو گئے تھے۔ انتقال حرکت قلب بند ہو جانے سے
 ۱۹۵۵ء میں ہوا اور کہا جاتا ہے کہ زبردست سیاسی مخالفت اور اعلیٰ حضرت کی ناخوشی کا
 صدمہ اس مرگ ناگہانی کا سبب ہوا۔ بہر حال مجھے صدمہ ایسا ہی ہوا جیسے کہ ایک مخلص دوست
 کا ہونا چاہیے۔ کئی سال بعد جب میرا حیدرآباد جانا ہوا تو پتا لگا کہ ان کی تربت پر گیا، فاتحہ پڑھا،
 اور انہوں نے جو مسلسل عنایتیں میرے حال پر رکھی تھیں ان کا واسطہ دے کر ان کے حق میں
 دعائے خیر کی۔

مودودی صاحب

سید ابوالاعلیٰ مودودی کا نام سب سے پہلے اس وقت سننے میں آیا جب وہ جمعیت العلماء کے اخبار الجمعیت ہفتہ وار (دہلی) میں ایڈیٹر ہو کر آئے۔ اور پھر چند سال بعد دکن جا کر وہاں سے اپنا ماہ نامہ ترجمان القرآن نکالا۔ "الجمہاد فی الاسلام" کے عنوان سے ان کے پُرزور اور دلنشین مقالے الجمعیت میں عرصے تک نکلتے رہے تھے اور یہی آگے چل کر ایک کتابی صورت میں مرتب ہو کر شائع ہو گئے۔ ان کے قلم کی روانی نے کتاب نویس کو ایک فاضل کی شکل میں پیش کر دیا۔ مضمون پر مضمون، مقالے پر مقالے نکلتے رہے، خصوصاً "پردہ" اور "سود" پر اور اسی طرح کتابی صورت میں بھی شائع ہوئے۔ لکھنے والا اہل نظر کو ہر طرح ہونہار ہی نظر آیا۔

کچھ روز بعد مسلم میں بجائے اعتدال، توازن و مناسبت کے تشدد اور کٹر پن کے اثرات نظر آنے لگے اور ایسا معلوم ہونے لگا کہ جیسے لکھنے والا محض مقالہ نگار یا مصنف ہی نہیں، بلکہ ایک مستقل پارٹی یا ٹوٹی (حزب) کا لیڈر ہے، اور اپنا ایک جھانڈا بنا لینا چاہتا ہے۔ "اجتہاد" کے قدم بھی تیز سے تیز تر ہوتے گئے۔ اور مودودی صاحب ہندوستان سے منتقل ہو کر ٹچان کوٹ (پنجاب) پہنچ گئے۔ اور ایک غلص صاحب خیر نے اپنی کئی ایک ریزین اسلام نگر یادا مالہ اسلام بسانے کے لئے دے دی۔ باتیں اب بھی بہت سی کام کی کرتے رہے، لیکن جو جو عیب اکثر لیڈروں اور جماعتی کارکنوں میں پیدا ہو جاتے ہیں، ان میں بھی پیدا ہو گئے۔ اور وہ محض نظریاتی مسائل میں نہیں بلکہ عملی سیاسیات میں بھی پورا حصہ لینے لگے۔

تعمیراتی کام بھی تیزی سے جاری رہا، خصوصاً ان کی تفسیر تفہیم القرآن، جسے ان کا شاہکار کہنا چاہیے تیار ہوتی گئی۔ خیر کا ذخیرہ یقیناً بڑھتا رہا لیکن ساتھ ہی اس کے جو شہر کا ذخیرہ بھی ان کے

قلم نے نکلنا رہا وہ بھی کچھ ایسا کم نہ رہا۔ "جماعت" ان کی جماعت اسلامی کے نام سے موسوم ہوئی اور ذہنیت اس کی خوارج کی سی پیدا ہو گئی۔ لچک یعنی خود تنقیدی ان کے قلم سے رخصت ہو گئی اور ملی اور سیاسی معاملات میں عجب عجب رائیں دینے لگے۔ دو باتیں ان کی کسی طرح بھلائے نہیں بھولتیں اور ان کا یقین کر لینا بھی ان کی سابق مخلصوں اور قدیم نیاز مندوں کے لیے آسان نہیں۔

ایک توجہ صدر پاکستان کے ایکشن کا مسئلہ چھڑا، اور سردار ایوب خاں (صدر پاکستان) سے خفا ہوئے تو فرما دیا کہ ایک طرف ان میں کوئی خوبی اس کے سوا نہیں کہ وہ مرد ہیں اور دوسری طرف ان کے مقابل میں فاطمہ جناح ہیں جن میں کوئی برائی نہیں سوا اس کے کہ وہ عورت ہیں! — زبان کی اس درجہ بے احتیاطی بجائے خود ایک قہر الہی ہے، اور اللہ اپنے اس قہر سے ہر مسلمان کو محفوظ رکھے۔

دوسرا معاملہ وہ ہے جو انھوں نے غلاب کعبہ تیار کر کے پاکستان کے ہر شہر میں اس کی زیارت اس طرح کرائی، جیسے روضے والی جمنیں اپنے اپنے روضوں کی کرائی رہتی ہیں۔ اور ایک شدید بدعت کی ترویج میں پوری سرگرمی دکھادی! یہ اس طرز عمل کی مثالیں ہیں جو کسی طرح میرے حلق سے نہیں اترتیں۔ اور کوئی تاویل مجھ سے بن نہیں پڑی۔ یوں الگ سے ان کی جماعت بہت سے کار خیر پاکستان میں بھی کر رہی ہے اور ہندوستان میں بھی۔ بلکہ ہندوستان میں پاکستان سے کہیں بڑھ کر، لیکن جو ساکھ مولانا مودودی نے اپنے ہاتھوں اپنی بنگاڑ رکھی ہے، اس کا کوئی علاج نہیں، تحریروں میں وہی اکثر برابر جاری ہے۔ معلوم ایسا ہوتا ہے کہ مولانا اپنے سے کسی غلطی یا لغزش کے صدور کا امرکان ہی نہیں سمجھتے اور نہ آج تک کوئی نظیر ایسی یاد پڑتی ہے کہ مولانا نے بے شمار مسائل میں اپنی غلطی کسی ایک مسئلے میں تسلیم کی ہو۔ زبان کی بے احتیاطی سے حضرت ابراہیم خلیل اللہ اور حضرت یونس انبیائے کرام تک کے باب میں پرہیز نہ رہ سکا گویا اس کا احساس ہی نہیں باقی رہا ہے کہ ان کے قلم کو کبھی بھی ٹھوکر لگ سکتی ہے۔!

باقی سیاسیات کو چھوڑ کر جو کچھ خدمت دین کی زبان و قلم سے وہ خود کر چکے ہیں یا انکی

جماعت کر چکی ہے اس سے انکار ممکن نہیں، اور ان کی تفسیر تفہیم القرآن کا نام رہتی دنیا تک انشاء اللہ رہے گا۔

ان کی جماعت کے بہترین و مخلص ترین علمی رکن شاید مولوی مسعود عالم ندوی بہاری ثم پاکستانی تھے۔ ان کی وفات کا صدمہ آج تک دل کو ہے۔ اور بھی متعدد لوگ ان کی جماعت کے بہترین و مخلص ترین خادم دین ملک کے ہوئے ہیں۔ اور بحیثیت مجموعی ان کی خصوصاً ہندوستانی جماعت بڑا کام کر چکی ہے۔

امین الحسن بسمل موہانی

(متوفی ۱۹۲۲ء)

میں ابھی لکھنؤ ہی میں تھا اور حیدرآباد نہیں گیا تھا، میرے عزیز اور دوست ممتاز میاں بانسوی کے پاس ہر سال عکس بانسہ کے موقع پر شروع سوال میں حیدرآباد سے ایک گہرے معتقد آنے رہتے تھے، بڑے باغ و بہار، میاں صاحب نے مجھ سے بھی ملاقات کرادی، مجھ سے بھی وہی مخلصانہ دلچسپی لینے لگے۔ نام سید امین الحسن بسمل موہانی، حیدرآباد میں کسی اچھے عہدے پر تھے، اور ان سے ملاقات لکھنؤ یا بانسہ میں ہر سال ہوتی رہتی۔

جولائی ۱۹۱۷ء میں میرا تقریباً طور میں ترجم منطلق و فلسفہ کے، عثمانیہ یونیورسٹی کے پیش خیمہ سررشتہ تالیف و ترجمہ میں ہوا۔ طلبی تار پر ہوئی۔ اور میں اخیر اگست میں حیدرآباد روانہ ہو گیا، تنخواہ تین سو ماہوار سے شروع ہوئی۔ میں بسم اللہ کی گنبد میں پلا ہوا لکھنؤ سے باہر کبھی نکلا ہی نہ تھا (علی گڑھ کے چند ہفتے کے قیام کو مستثنا کر کے) چہ جائیکہ حیدرآباد جیسے دور دراز مقام پر جانا! میرے ایسے شخص کے لیے گویا سفر سا بیڑا یا جنوبی امریکہ کے کسی علاقے کا تھا!۔

خدمت نگار ایک چھوڑ دو موجود!۔ خیر پہنچا، اور انہیں امین الحسن کے ہاں اتر اہتمام میاں نے انہیں کو ایک خط لکھ دیا تھا۔ قیام ایک دن نہیں، کم سے کم چار ہفتے تو انہیں کے ہاں رہا۔ مہانداری، وہ بھی پورے تکلفات کے ساتھ، تین تین آدمیوں کی ان کے سرا ایسی ایسی طریقہ کیں، کہ گھر میں بھی ممکن نہ تھیں۔

شادی کو ابھی ۱۵، ۱۴ مہینے تو ہوئے تھے، بیوی، محبوب بیوی سے اتنی جلدانی، معلوم ہوتا تھا کہ برسوں کی ہو گئی، مہینہ بھر، خدا خدا کر کے کٹا۔ بیوی صاحبہ عزیزوں کے ایک چھوٹے

سے قافلے کے ساتھ پہنچیں۔ اور اب میں نے کر لے کامکان لے کر الگ رہنا شروع کیا۔ بسکن نیم ہان تو کہنا چاہیے کہ انھیں بسل صاحب کا رہا۔ جتنے دن حیدرآباد کا قیام مقدر تھا، یعنی کوئی ۱۱ مہینے، میری ہر ضرورت کے رفع کرنے کی فکر اس مرد خدا نے اپنے سر رکھی، گویا ایک دایہ کسی بچے کو اپنی خبر گیری میں لیے ہوئے ہے! کبھی یہ بھی ہوتا کہ شام کو مجھے تفریح کے لئے اپنی گٹاری پر ساتھ لے لیا۔ اور بہانے بہانے کسی بڑی دوکان پر جا اترے اور کن کن ترکیبوں اور ترغیبوں سے مجھے میری شیردانی کے لئے کپڑا خرید دیا!

بڑے ذہین، طباع، زندہ دل، مہذب، شائستہ، علم مجلس کے ماہر، ہر وقت ہنسا شبتاش رہنے والے، لڑکپن میں قیام فرنگی محل اور بانسہ میں برسوں رہا۔ خود موہان بھی اودھ ہی میں ہے اور پھر یہ تو کہنا چاہیے کہ تم لکھنوی اور تم حیدرآبادی بھی ہو گئے تھے۔ میرے بڑے مزاج شناس اور خوب مانوس ہو گئے۔

شعر و سخن کا خاص مذاق رکھتے تھے۔ حضرت داغ سے صحبتیں رکھے ہوئے۔ شاگرد بھی غالباً انھیں کے۔ عربی اور فارسی استعداد پوری رکھتے تھے۔ سینما اور ٹیویٹر کے شیردانی۔ میرے الحاد کا وہ دور شباب تھا اور یہ بے چارے ٹھیٹھ مذہبی پیرزادوں کی قسم کے عقیدے رکھنے والے۔ خدا جانے دل پر کیا جبر کر کے مجھ سے اتنی دوستی اور ہوا خواہی کو قائم رکھا۔ مدتوں نواب سالار جنگ کی اسٹیٹ کے ناظم رہے۔ پھر واپس سرکار آصفیہ میں آگئے۔ اور شاید مجسٹریٹ کے عہدے پر فائز تھے۔ بڑے بارباش، سید تفریح کے عادی، علم مجلس میں برق، ادب نئے ادب نئے حلقوں میں رسائی رکھتے۔ ابھی پنشن نہیں ہوئی تھی اور بوڑھے نہیں ہوئے تھے کہ وقت موعود آگیا۔ ہائی بلڈ پریشر میں چٹ پٹ ہو گئے! اللہ مغفرت فرمائے۔ حیدرآباد ان کے بعد میرے لیے گویا سونا ہو گیا۔ گنا تو بڑی حسرت سے ان کی قبر کی زیارت کی۔ حیدرآباد جانے کا اتفاق بارہا ہوا تھا، تقریباً ہر مرتبہ قیام انھیں کے رہا۔ وہی جہان نوازی، وہی فاطمہ داری جو اول دن تھی آخر تک رہی اور انکی وجہ سے سارے موہانی میرے عزیز ہو گئے تھے۔ اب انشاء اللہ جنت ہی میں ملاقات ہوگی۔

مہر و سالک

(مستوفی (۱) ۱۹۶۲ء (۲) ۱۹۶۳ء)

پنجاب کے مولوی غلام رسول مہر، بی۔ اے مولانا ابوالکلام کے خصوصی متعقدوں میں تھے بلکہ شاید باضابطہ بیعت میں بھی داخل ہو چکے تھے۔ لیکن باوجود اس شدت اعتقاد کے، ہم لوگوں سے بھی پوری رواداری برتتے، اور مجھ سے ذاتی تعلقات بڑے شیریں و خوشگوار تھے۔ بلکہ سیاست میں ایک مدت پیر مولانا محمد علی کے رہے۔ مدتوں مولوی ظفر علی خاں کے روزنامے زمیندار میں رہے، اور کئی سال تک اس کی ادارت کرتے رہے۔ اس کے بعد ان سے چل گئی اور سالک کو اپنے ساتھ لے کر اپنا روزنامہ انقلاب نکالا اور کئی سال تک اسے پوری آب و تاب سے نکالتے رہے۔ طرز انشاء میں جہاں تک عربی الفاظ لانے اور ترتیب اور نشست الفاظ کا تعلق ہے، مولانا ابوالکلام کے کامیاب مقلد رہے۔

میرے ہم سن تھے، اور مذہبی عقیدوں میں بڑی حد تک میرے ہم خیال۔ البتہ سیاسیات میں انگریزوں سے نفرت و بیزاری میں مجھ سے کہیں آگے بڑھے ہوئے۔ مگر اس انگریز بیزاری کے باوجود مدتوں سیاسیات میں وزیر اعظم پنجاب سر سکندر حیات خاں کے ہم آہنگ رہے جو اپنی انگریز نوازی کے لئے بدنام تھے۔ تاریخ، خصوصاً تاریخ اسلام کا مذاق بھی گہرا تھا۔ کتاہوں کا مطالعہ وسیع تھا۔ اور ان کے حوالے کثرت سے دیتے رہتے۔ اپنے اخباری مقالوں میں بجائے محض جذباتی نعرے لگانے کے واقعاتی دلائل اور ہوش اور فکر سے کام لیتے مرکزی خلافت کمیٹی کے جلسوں میں میرا ان کا بارہا ساتھ رہا۔ میں مولانا محمد علی کا ایک خادم تھا، وہ پنجابی ٹولی میں تھے۔ علی برادران سے اس ٹولی کی علی العموم سخت مخالفت رہتی، لیکن وہ تشدد آمیز مخالفت سے

مستثنیٰ تھے۔ آخر زمانے میں بہت بنجیدہ ہو گئے تھے۔ اللہ مغفرت فرمائے۔

بعد البچہ سالک ان کے بہترین رفیق تلم تھے، یہ پنجاب ہی کے گریجویٹ تھے۔ ادبیات میں رنگ مزاج کا غالب تھا۔ اور مزاجیہ نوٹ خوب خوب لکھتے۔ مہر صاحب کا بھی ساتھ پورا پورا زمیندار اور انقلاب دونوں میں دیا۔ خصوصاً اپنے خصوصی کالم "افکار و حوادث" کے ذریعے۔ بڑے ہی زبردست و شگفتہ مزاج تھے۔ بات میں بات پیدا کرتے اور پڑھنے والوں کو اچھا خاصا ہنساتے رہتے۔

ایک کتاب اپنے اخیر زمانے میں تاریخ ثقافت اسلامی پر بھی لکھی۔ ہر طبقے کے گہرے تعلقات رکھتے۔ اور ہر پارٹی میں پوری رسائی رکھتے۔ میں کہا کرتا کہ لاہور جا کر صرف سالک سے مل لینا کافی ہے۔ حکام سرکاری اور پبلک ادیبوں، شاعروں، صوفیوں سب ہی کی نمائندگی وہی اکیلے کرتیے۔

اقبال کے خاص عقیدت مندوں میں، اور مذہب کے پورے پابند تھے۔ مہر صاحب کے ساتھ ساتھ ساہا سالک مسلم لیگ کا علم لاہور میں بلند کئے رہے۔ اللہم اغفر لہ وازحمہ۔

پنجاب کے پبلک حلقے میں یہ دو میرے خاص مخلصوں میں تھے۔

مُلّا واحدی

(متوفی ۱۹۶۶ء)

مُلّا واحدی کا نام برسوں سے سُننے میں آ رہا تھا، بہ حیثیت خواجہ حسن نظامی کے ایک مرید اور مبلغ اور رفیق و شریک ہونے کے۔

ملاقات غالباً ۱۹۲۳ء کے آخر میں ہوئی۔ اکتوبر ۱۹۲۳ء سے مولانا محمد علی نے اپنا روزنامہ ہمسدر دہلی سے از سر نو جاری کیا۔ واحدی صاحب اسی کوچہ چلیان میں ہمسدر سے فرلانگ ڈیڑھ فرلانگ کے فاصلے پر رہتے تھے، اس وقت سے میرا دہلی بار بار جانا ہونے لگا، جب ہی سے واحدی صاحب سے پینگ بڑھے۔ جاڑوں کے موسم میں صبح ان کے ہاں نہاری کی دعوت ہوتی تھی۔ دہلی کی نہاری یوں بھی مشہور تھی، واحدی صاحب اس کی مہرج کی تیزی رنج کرنے کو گھر میں ایک بار پھر گھی سے اور اس وقت تک خالص گھی نایاب نہیں تھا، بگھاڑ دیتے تھے، اس سے اس کی خوش ذائقگی اور بڑھ جاتی تھی۔

واحدی صاحب کے جوہر اسی وقت سے کھلنے لگے، بڑے مخلص، حلیم، خوش تدبیر، متواضع اور بڑی سوجھ بوجھ کے نکلے۔

اگست ۱۹۴۷ء کے انقلابِ عظیم نے ان کے سے دہلی پرست کے بھی پاؤں دہلی سے اکھاڑ دیے۔ اور وہ دہلی سے پاکستانی ہو گئے۔ دہلی میں پرانے میونسپل کشر تھے، اور اپنے حلقے کے مسلمانوں ہی میں نہیں، ہندوؤں میں بھی خوب مقبول رہے۔ دہلی کی اینٹ اینٹ سے انہیں وابستگی اور محبت تھی، خدا جانے کن مجبور یوں سے انہوں نے وطن چھوڑا ہوگا اور وطن چھوڑنے وقت ان کے دل پر کیا گزری ہوگی۔

پاکستان جا کر ان کے قلم میں مزید توانائی آگئی اور توانائی ہی نہیں رہنمائی بھی۔ خوب خوب باتیں کام کی لکھنے لگے، دنیا و آخرت دونوں میں کام آنے والی۔ نصیحت کی باتیں۔ بڑوں اور چھوٹوں، مردوں اور عورتوں سب کے لئے اور بڑے ہی دلچسپ اور شیریں انداز میں خشکی کا نام و نشان نہیں۔ گویا شیخ سعدی گلستاں لکھ رہے تھے، زبان دہلی کی ٹکسالی۔ اور انداز بیان دلفریب و دلگداز دونوں۔ ایک سے زائد پرچے بھی نکلے، مگر سب بند ہو گئے۔ اور پاکستان کی ٹاک تو ادھر چار برس سے بند ہے۔ ان کے مضمون ماہنامہ ستارہ (دہلی) میں نظر آ رہے ہیں۔

ان کا شمار ہندوستان کے چوٹی کے ادیبوں میں ہونا چاہیے۔ مگر بد قسمتی سے نہ وہ کسی پارٹی میں شامل اور نہ کسی تاریخ ادب کے صفحات میں ان کا نام آتا ہے، یہ بڑی حق تلفی ان کی ہو رہی ہے، اور وہ یقیناً مظلوموں میں ہیں۔ — مظلوم ان سے بھی بڑھ کر خواجہ حسن نظامی دہلوی اور آغا حیدر حسن دہلوی اور مرزا فرحت اللہ بیگ دہلوی بھی تھے۔ زبان ان سب کی سند، اور ان کا ہر قول انشا پر داری کے دربار میں مستند ہے۔

خدائے واحد و احدی کا دم قائم رکھے، دین و اخلاق دونوں کی خدمت دہانے میٹھے بولوں سے کر رہے ہیں، وہ کچھ تھوڑی نہیں۔

گیلانی

✽ مولانا مناظر احسن ✽

(متوفی ۱۹۵۶ء)

نام دیوبند کے سلسلے میں عرصے سے سن رہا تھا اور دو ایک مضمون بھی پڑھ چکا تھا۔ خیال یہ ہو رہا تھا کہ بڑے مناظر، جدال پسند اور سجات قسم کے عالم ہوں گے۔ پُرانی اصطلاح میں ”معتولی“ زیارت جب اول اول حیدرآباد میں ہوئی، مولانا عبد الباری کے ساتھ توفیق ہی دوسرا نظر آیا۔ بڑے ہنس مکھ، وجیبہ، شکیل، نرم مزاج، نرم رو، اور چہرے پر ڈارھی تو خاص طور پر ملائم و خوشنما۔ بال ریشم کی طرح نرم اور چہرے پر خشونت و کڑھکی کہیں نام کو نہیں۔ نماز عشا کا وقت آیا تو آواز بھی سُربلی اور مترنم، درد و گداز لے ہوئے سُسنے میں آئی۔ قرأت شاید سورۃ الملک کے دو سکر رکوع کے نصفِ آخر کی تھی۔ جوں ہی انہوں نے امنِ ہمیشی مکتباً علی وجہ سے شروع کی معلوم ہوا کہ کسی نے دل نل دیا ہے۔ حالانکہ میں از سر نو اسلام لانے کے بعد بھی ابھی تک پختہ نہیں ہوا تھا۔ تعلقات یگانگت اسی وقت سے بڑھے شروع ہو گئے اور ان کی عمر بھر برابر بڑھتے ہی گئے۔ حج میں ساتھ رہا، ایک منزل کی رفاقت مادی و روحانی ہر سطح کی رفاقت سے کئی درجے اور بڑھ گئی۔ مولانا دریا بادی بھی آئے۔ لکھنؤ میں، اعظم گڑھ میں، حیدرآباد میں، پٹنہ اور خاص گیلانی (ضلع پٹنہ۔ موجودہ نالندہ) میں بارہا ملاقاتیں رہیں۔ اور آپس میں کسی قسم کا تکلف باقی نہ رہا۔ میری بیوی سے جو رشتہ عرفانی بہن کا انہوں نے لیا، اسے آخر وقت تک نباہ دیا۔ ہر خط میں ضروری ذکر ان عرفانی بہن کا کرتے۔ مولانا کی ذہانت، ذکاوت، حافظے کے کوششے بار بار دیکھے۔ نعتیہ نظمیں خوب کہتے، اور خوب تر انداز سے پڑھتے۔ ہر مصرع کے ساتھ دلکشی اور جاذبیت بڑھتی ہی جاتی۔ بہار کی ہندی (گدھی) زبان پر بھی قدرت انہیں حاصل تھی۔ اور ایسی قدرت

بے تکلف فارسی مصرعوں پر بلکہ عربی مصرعوں پر بھی!

تحریر میں جو بانگین تھا، اس سے کچھ ہی کم تقریر میں بھی تھا۔ موضوع کوئی سا بھی دیکھے بس یہ معلوم ہوتا کہ خیالات کا دریا ہے کہ ابلتا اور اُمنڈتا چلا آرہا ہے! کہاں کہاں سے مضمون پیدا کر لیتے! اور نکتہ سنجی اور دقیقہ آفرینی، قرآنی عنوانات میں اور زیادہ نمایاں ہوتی۔ اور قرآن کے بعد ہی نمبر حدیث کا رہتا۔ ایسی نکتہ سنجیوں کو اب کان ترس گئے ہیں۔

ماشاء اللہ کتابیں اچھی خاصی تعداد میں چھوڑ گئے ہیں، امام ابو حنیفہ کی سیاسی زندگی، تہذیب و تمدن

تدوین قرآن۔ حیات قاسمی۔ مقالات احسانی۔ البنی الخاتم وغیرہ

انتقال گویا ذقنا ہوا۔ وہیں گیلانی (ضلع منگیر) اپنے وطن میں۔ سگے بھائی کا بیان ہے کہ یہ کرامت دیکھنے میں آئی کہ غین انفکاک روح ہوتے ہی، دائرہ صی کے سفید بال ایک دم سیاہ ہو گئے اور چہرہ بالکل جوان آدمی کا معلوم ہونے لگا۔ میری جذباتی زندگی جن چند لوگوں سے خصوصاً وابستہ تھی ان میں ایک مولانا بھی تھے۔ عجب نہیں کہ اگر میرے نصیب میں جنت لکھی ہوئی ہے، تو مجھے بھنے کے لیے مولانا خود آئیں!

ابوالکلام

(متوفی ۱۹۵۸ء)

مولانا ابوالکلام کے نام سے آشنائی اس وقت ہوئی جب ۱۹۰۵ء میں ان کے مضمون الندوہ میں چھپنے لگے، میں شاید نوں درجے کا طالب علم تھا، اور الندوہ اور اس کے ایڈیٹر مولانا شبلی سے بہت ہی متاثر و مرعوب تھا۔ الندوہ میں کسی کا ایک آدھ مضمون چھپ جانا ہی اس کے علم و فضل پر ایک زبردست دلیل تھی چہ جائیکہ کسی کئی مضمونوں کا! ابوالکلام یقیناً کوئی مولانا شبلی ہی کے ٹکڑے کے "مولانا" ہوں گے اور اپنے کلمے ٹھٹھے سے "مولانا" معلوم بھی ہو رہے ہوں گے۔ ان کے مضمونوں کی قدرت انشائی اور بلند آہنگی تو یہی کہے دیتی تھی۔ ۱۹۰۶ء میں لکھنؤ دارالعلوم ندوہ کا جلسہ دستار بندی رفاہ عام کی عمارت میں ہوا، میں سیتاپور سے آکر شریک ہوا، مولوی سید سلیمان ندوی کا آخری سال تھا۔ انھوں نے اپنی جہتہ و امتحانی عربی تقریر میں کہیں یہ کہہ دیا کہ اسلام کی لازمی شرط تو کلمہ لَا إِلَهَ إِلَّا اللَّهُ کا پڑھ دینا ہے۔ مولانا شبلی نے ٹوکا کہ ہاں پورا کلمہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ معاً حاضرین میں سے ایک صاحب نے جو دارھی والے اور "مشیتین" تھے خود مولانا شبلی کو ٹوکا کہ آپ گڑبڑاتے ہیں، لڑکا ٹھیک تو کہہ رہا ہے۔ حدیث میں آچکا ہے مَنْ قَالَ لَا إِلَهَ إِلَّا اللَّهُ دَخَلَ الْجَنَّةَ۔ دل نے کہا کہ یہ صاحب یقیناً مولانا ابوالکلام ہی ہوں گے، ان کے سوا اور کس میں اتنی ہمت ہو سکتی ہے کہ مولانا شبلی کو ٹوک دے۔ خیال تمام تر غلط نکلا۔ ابوالکلام اس وقت تک اس سن سال کے بھی نہ تھے، اور چہرہ بالکل صاف رکھتے تھے، دارھی ادل تو تھی ہی کہاں اور بہر حال جتنی تھی بھی، اُسے رکھنا بھی شروع نہیں کیا تھا۔ حکایت سے اندازہ صرف اس کا کیجئے کہ شبلی کی طرح ابوالکلام کا بھی رعب دل پر کتنا

بیٹھا ہوا تھا۔

۱۹۰۹ء تھا کہ میں کیننگ کالج کا طالب علم تھا کہ ایک دن، دن کے وقت لکھنؤ اسٹیشن کسی کو رخصت کرنے گیا، دیکھا کہ ایک نوجوان، وجیہہ، شکیل، داڑھی مونچھ صاف، ہکنڈ کلاس (آج کے فرسٹ کلاس) ڈینگ روم سے باہر نکلا، غالباً سگریٹ منٹھ میں دبا ہوا۔ کالا ترکی کوٹ اس کے گورے رنگ پر بڑا ہی بھلا لگتا تھا۔ اور کسی نے بتایا کہ ابوالکلام ہی ہیں۔ یقین نہ آیا، مگر یقین کرنے کے سوا کوئی چارہ بھی نہ تھا۔

مذت کے بعد ملاقات مولانا شبلی کے مکان واقع گولہ گنج میں ہوئی، ان کے ہاں آئے ہوئے تھے، اور میری عاقری اکثر مولانا شبلی کے ہاں ہونے لگی تھی۔ مولانا اس وقت گولہ گنج احاطہ فقیر محمد خاں کی ایک گلی میں رہتے تھے۔ دارالعلوم سے ایک فرلانگ کے فاصلے پر۔ مولانا نے تعارف کرایا بے تکلفی سے انھیں صرف آزاد، کہہ کر پکارتے تھے، اور تعارف باقاعدہ ہو گیا۔ دارالعلوم ندوہ کچھ دن بعد اپنی نئی اور مستقل عمارت میں گومتی پاراٹھ گیا۔ مولانا منتقل ہو کر نئے نئے امین آباد پارک کے ایک پر فضا بالا خانہ غالباً ۱۹۰۵ء پر آگئے۔ اور اب جب ابوالکلام کا لکھنؤ آنا ہوتا تو یہیں ٹھہرتے۔

اب مرسلت بھی ان سے شروع ہو گئی تھی، اور بظاہر اچھے خوشگوار تعلقات تھے، لیکن اندرونی حالات، مولانا سید سلیمان ندوی، مولانا عبد الباقی ندوی اور دوسرے نندویوں سے جو معلوم ہوتے رہتے تھے، اور جہاں ان کی ذہانت طباعی، حاضر دماغی اور قوت حافظہ کی مدح و داد میں ہوتے تھے، وہیں ان کی دینی و احسناتی حالت کی طرف سے کچھ اطمینان بخش نہ تھے اور غضب یہ تھا، کہ خود مولانا شبلی بھی ان ردایوں کی کھل کر تردید نہیں کرتے تھے۔ راویوں بھی فی الجملہ ثقہ و معتبر ہی تھے، اب گو باہر تصدیق لگ گئی۔ اور اب دل میں دعوت عظمت پیدا ہونے کا سوال ہی باقی نہ رہا۔

اپریل ۱۹۱۲ء میں سید رشید رضا مسمی لکھنؤ ندوے میں بحیثیت صدر مجلس کے آئے۔

ظاہر ہے کہ ان کا برجستہ خطبہ عربی میں تھا۔ مولانا ابوالکلام بھی سامعین میں تھے۔ اصل تقریر کے مٹا
 بعد انہوں نے اس کا ترجمہ ایسا رد اس اور فر فر کر دیا کہ اوروں کے ساتھ مولانا شبلی کو بھی
 حیرت ہو گئی۔ جون ۱۹۱۳ء میں محسن سیاحتہ کلکتے جانا ہوا۔ اسپتال نکل رہا تھا۔ اور خوب
 زوروں پر۔ مولانا نے بہ اصرار اپنے ہاں اتارا، اور بڑے اخلاص سے مہمان نوازی کرتے رہے
 مولانا سیلمان ندوی۔ اور مولانا عبد اللہ عمادی اور دو ایک اور بزرگ اسپتال کے، سٹاف
 میں تھے، ان سب کی ملاقات دُسن التفات نے قیام کلکتہ کو لطف و انبساط سے بھر دیا۔ مگر
 ساری گفتگو میں، ادبی اعلیٰ پہلوؤں سے رہتی تھیں۔ مذہب کا چرچا نہ دیکھا نہ سنا، اور مجھ اس
 وقت کے لمحہ کو فضا اس سے بہتر اور کہا ملتی۔ کچھ ہی روز بعد اسپتال میں میری ایک نئی
 کتاب فلسفہ جذبات کے سلسلے میں ایک علمی اصطلاح سے متعلق اسپتال کے ایک اختلائی نوٹ
 سے ایک ادبی بحث چھڑ گئی۔ اور بالکل بلاوجہ اس میں تلخی پیدا ہو گئی۔ طال دل میں پہلے سے موجود
 ہی تھا، اس گرما گرمی نے اُسے تیز سے تیز تر کر ڈیا۔ اور ایک مخلص (مولانا عبد الباری ندوی)
 نے اگر مجھے خاموش ہو جانے پر مجبور نہ کر دیا ہوتا، تو خدا معلوم نوبت کہاں سے کہاں تک
 پہنچ جاتی۔ اللہ مجھے اور فریق متقابل دونوں کو اس کے لئے معاف فرمائے۔ زیادتی
 اب سوچتا ہوں اور ساہا سال ہوئے کہ سوچ چکا ہوں، میری ہی تھی۔ ۱۹۱۵ء میں جب میں
 حیدرآباد میں تھا، اور مولانا اپنی جیل میں، تو اس رنجش کی صفائی بھی مراسلت سے میں
 نے کر لی۔ اور مولانا نے بہ وجہ اخلاق کرمانہ یہ لکھ دیا کہ کوئی کدورت یا رنجش میری طرف
 سے تو تھی ہی نہیں۔ اور اس کے بعد آخر تک تعلقات معتدل و متوازن رہے۔ خلافت کمیٹی
 کے سلسلے میں ملاقاتیں کثرت سے رہیں، پہلے کانپور اور پھر بار بار دہلی میں۔
 اور لکھنؤ جب جب مولانا لیڈر ہونے کے بعد آئے اور اب مولانا شبلی کی وفات
 کے بعد لکھنؤ کے ایک بڑے ہوٹل (اس وقت تک بول اینڈ ملٹری۔ اور اب بریکنگ) میں
 ٹھہرتے تھے، تو غریب خانے پر آکر بھی عزت افزائی فرماتے۔

مولانا کا مسلسل قیام لکھنؤ میں کل چھ مہینے کا رہا (۱۹۰۵ء میں) مگر اتنے دنوں کے قیام میں لکھنؤی زبان کے اُن گوشوں پر بھی عبور حاصل کر لیا تھا، جو صرف ساہا سال کے قیام ہی سے حاصل ہو سکتے تھے۔ ایک باریک چیز پہلے ذم سے احتیاط ہے۔ اچھے اچھے اس میں غور کھا جاتے ہیں۔ مولانا نے اسے گرفت میں لے لیا تھا، اور لکھنؤ کے بعض استاد تک ان کے ساتھ زبان کھولتے، ہچکچاتے تھے۔ مرزا عزیز لکھنؤی اہل زبان تھے۔ ان کا دیوان "گلگدہ" جب چھپا، تو مولانا نے اپنے تبصرے میں زبان کی بھی گرفتیں دو ایک کیں۔

مولانا نے علوم عربی اسلامی کی تحصیل تکمیل باقاعدہ کی ہو یا نہ کی ہو، بہر حال ان کی نظر کبنا چاہیے کہ سارے ہی علوم دینی پر وسیع و محیط تھی، اور دماغ مجتہدانہ لے کر آئے تھے۔ آخر عمر میں اخلاقی حیثیت سے بڑے پاکیزہ ہو گئے تھے اور عمر میں پختگی اور سنجیدگی آجانے سے شوخی و ظرافت پر قابو حاصل ہو گیا تھا۔ دوستوں کا کام نکال دینے میں ہر وقت مستعد و آمادہ رہتے تھے۔ بڑی بات یہ کہ ہندی سرکار، اور ہندو اہل حکومت سے اتنا گہرا اور ہمہ وقتی تعلق رکھنے کے باوجود وہ اکثریت سے مرعوب ذرا بہنیں ہوئے، اور کسی موقع پر بھی اپنے کو مسلمان کہتے نہ شرمائے۔ — لغزشیں اور کمزوریاں کس میں نہیں ہوتیں۔ اللہ ان کی لغزشوں سے درگزر فرمائے۔

جو اہر لال تو ان کی سوجھ بوجھ اور عقل سیاسی کے بھی بہت مائل تھے۔

حسن تقریر میں بے مثل تھے، پہلے تقریر اور زیادہ جو شیلی ہوتی تھی، اور بعض لفظ اور فقرے نا ملائم بھی زبان سے نکل جاتے تھے۔ رفتہ رفتہ اس پر انہوں نے قابو حاصل کر لیا، اور تقریر بڑی صاف شستہ، پر مغز، مدلل و مصالحانہ ہونے لگی تھی۔ اردو زبان کے وہ ادیب ہی نہیں، ایک صاحب طرز انشا پرداز تھے، اور جو رنگ انشا، ان کا تھا۔ اس میں کوئی ان کا شریک دہیم نہ ہو سکا۔ بڑا ہی ظلم ان لوگوں نے کیا ہے جنہوں نے اردو زبان و ادب کی تاریخیں لکھی ہیں اور مولانا کو برابر نظر انداز کیا ہے۔ یہ ظلم مولانا اور اردو زبان پر تو ہی ہے، خود اپنے اوپر بھی ظلم ان کے لکھنے والوں نے کیا ہے۔ پہلے تحریریں عربیت آمیز اور ثقیل ہوتی تھیں، آخر کی

تخریبیں بڑی سلیس اور عام فہم اردو میں ہونے لگی تھیں۔۔۔ جب مولانا کی یاد آتی ہے بہت ہی خوشگوار یادوں کا جھرمٹ اپنے ساتھ لے آتی ہے۔ اللہ مغفرت فرمائے۔ حشر میں ان کے اور مولانا سلیمان ندوی اور مولانا محمد علی کے درمیان مخالفتوں کو دور کرنے۔
 و نزعنا مافی صدور ہم من غلّٰی۔

ظفر حسین خاں

(متوفی - ۱۹۵۹ء)

۱۹۰۹ء میں، جب کینگ کالج لکھنؤ میں انٹرمیڈیٹ کے دوسرے سال میں آیا، تو کالج کے یونین میں دیکھا کہ ایک خوش رو نوجوان مسلمان لڑکا بھی شامل ہے، انگریزی بحث و مباحثے میں خاصا حصہ لینے والا۔ دریافت پر معلوم ہوا کہ پہلے سال کا طالب علم ہے۔ ابھی داخل ہوا ہے، نام ظفر حسین خاں ہے۔ دل خوش ہو گیا۔ قومی حیثیت سے میں پورا مسلمان اس وقت بھی تھا۔ باوجود دینی حیثیت سے "لاادری" ہو جانے کے ہر مسلمان کی خوشی سے خوش ہوتا یا جس سے مسلمانوں کی نیک نامی ہوتی۔ طلبہ کے یونین یا ڈیٹنگ سوسائٹی میں بولنے والوں کی اکثریت کیا معنی بڑی اکثریت ہندوؤں کی تھی۔ وہی ہر بحث و مباحثے میں چھائے ہوئے رہتے تھے۔ یونین کی زبان انگریزی تھی اور صدر انگریزی کے پروفیسر سٹرکین تھے۔ مسلمان بولنے والے صرف دو تھے، ایک پٹنہ کے سید باقر حسین (علیگ) جو کچھ ہی سال کے بعد بیچارے مرحوم ہو گئے۔ دوسرے سید کلب عباس جو ماشا، اللہ اس وقت بھی شیوہ لیڈر کی حیثیت سے زندہ و سلامت ہیں، اور تیسرے اب یہ شامل ہوئے۔ اور پہلے دونوں کی طرح یہ بھی اتفاق سے اہمہ مذہب کے تھے۔ طالب علمی کے اُس دور میں شیوہ سنگھ سے کیا بحث تھی، بس اتنا بالکل کافی تھا کہ آدمی قومی و مجلسی حیثیت سے مسلمان ہو۔

تعلقات قائم ہوئے، پینگ بڑھے، اور صاحبزادے میرے مزاج کو ہر طرح قابل قبول ثابت ہوئے۔ مکان تو مراد آباد تھا، لیکن لکھنؤ میں قرابتیں اچھی خاصی تھیں۔ شیخ زادوں میں اور ہماری برادری سے جا کر ڈانڈے مل گئے تھے۔ بڑے ذہین، نستعلیق، شائستہ و مہذب تھے۔ خوش سحر و بھی۔ خوش تہذیب بھی، وسیع المطالع تھے، خاص کر انگریزی ادبیات کے باب میں۔ میں نے MEREDITH کا نام سب سے

پہلے انہیں کی زبان سے سنا۔ مضمون نگاری خاصی کر لیتے۔ کالجی زمانے میں میرے مخصوص مخلص دوست ودھی چار تھے، انہیں میں ایک یہ بھی تھے۔

پورا نام صاحبزادہ ظفر حسین خاں بی، اے تھا۔ ٹریننگ پانے کے بعد کسی اسکول میں پھر ہو گئے، شاید امرتسر میں تھے۔ میں ایک بار وہی گیا تھا۔ یہ اس وقت امرتسر میں تھے، واپسی میں اسٹیشن پڑا اور انہوں نے مجھے زبردستی اتار لیا۔ اور خوب خاطر میں کہیں۔

اپنے کام میں بڑے ہوشیار و مستعد تھے، پہلے ڈپٹی انسپکٹر تعلیمات ہوئے، پھر اسٹنٹ انسپکٹر ہو گئے اور "خاں صاحب" خطاب پایا۔ اخیر میں انسپکٹر کے عہدے اور "خاں بہادر" ہو کر مشن لی۔ انسپکٹر آف اسکولز کا عہدہ اس وقت خاصا بڑا ہوتا تھا۔

پنشن کے بعد، شیوہ ڈگری کالج لکھنؤ کے پرنسپل ہو گئے اور شاید دو برس تک رہے۔ اردو میں ایک ناول لکھا۔ سجدہ کے خطوط۔ شاید کچھ آپ جانتے ہیں۔

تعلقات کا بڑا خیال رکھتے۔ انگریزی میں نطنج کا مطالعہ بھی وسیع تھا، آخر میں شاید دو کتابیں لکھیں، ایک انواع فلسفہ، دوسری مال و مشیت۔ اس دوسری کتاب پر مولانا ابوالکلام (وزیر تعلیمات ہند) نے پانچ ہزار کا انعام دلوایا۔ (اس وقت پانچ ہزار آج کے ۲۵ ہزار سے کم نہ تھے)۔ مولانا کے ہفتہ وار اہلسلال میں کسی زمانے میں مقالہ نگاری کر چکے تھے۔

بڑے شریف تھے۔ اپنے ان کے طویل تعلق میں تو میں نے کبھی انہیں غصہ آتے نہیں دیکھا۔ کبھی بھی رنجش نہ ہوئی۔ مسلمانوں کی مدد کو ہر وقت تیار رہتے۔ میرے طویل طمدانہ دور کے باوجود خودید سے سادے مسلمان اول سے آخر تک بنے رہے۔ اور کئی سوسائٹی میں جب کبھی اظہار خیال کا موقع مل جاتا تو اسلام کی حمایت و حقانیت میں تقویٰ کرنے کا موقع نکال کر رہتے۔ اتنے بے تعصب اور روادار شیوہ اگر اور بھی ہو جائیں تو شیوہ سنی نزاع کا وجود ہی نہ باقی رہ جائے۔ میں ایک بار لکھنؤ میں ان کے ہاں ان کے شیوہ کالج کی پرنسپل کے زمانے میں دریا بادی سے ملنے گیا، اتفاق سے وہ عین عاشورہ محرم کی تاریخ تھی، اچھی طرح اور معمول کے مطابق ملے، لیکن ہنس کر یہ

بھی فرمایا کہ ” دیکھئے کسی اور شیعوہ کے ہاں دیوں محرم کو نہ چلے جلیئے گا۔
 لکھنؤ میں بڑی طویل اور تکلیف دہ بیماری کے بعد وفات پائی۔ وہیں حسرت زدہ
 دل کے ساتھ قبر پر ناستحہ پڑھے گیا۔

بہادر یار جنگ

(مثنوی - ۱۹۴۲ء)

بہادر یار جنگ کو پہلی بار اس وقت جانا جب وہ ابھی عثمانیہ کالج کے طالب علم ہی تھے، اور مولانا مناظر احسن گیلانی کے ایک شاگرد اور چہرے پر خوشنما چھوٹی سی داڑھی اس وقت بھی تھی، جاگیر دار تھے، اور امیر زادے۔ لیکن تیز خلقت اس نوجوانی میں بھی۔ ہونہار مقرر و خطیب کی شہرت اس وقت بھی رکھتے تھے، بعد کو ملک کے ایک بہترین خطیب و مقرر ثابت ہوئے۔

ان کے تقریری کا زامے زبانوں پر آنے لگے اور اخبار میں چھپنے لگے میں ان کا گردیدہ سے گردیدہ تر ہوتا گیا۔ نام مسلم لیگ کا ہوتا تھا، لیکن ان کا پیام وہی ہوتا، جو اکبر و اقبال کا تھا۔ یعنی اسلامیت کی تجدید کا، اور عالم اسلام کی مواخات کا۔ مسلم لیگ کے سارے لیڈروں میں میرے معیار پر پورے اترنے والے وہی ایک تھے، مالک بے نیاز کی مشیت میں کون عمل دے سکتا ہے عین جوانی میں بے شان گمان چشم زدن میں انہیں واپس بلایا۔

مانظ کے مصرع میں ہے کہ۔

کہ خوش درخشید و لے دولت مستعمل بود

تو دولت مستعمل، کا مصداق ان سے بڑھ کر اور کون ہوگا! زندہ رہ جاتے تو لیگ اور

پاکستان دونوں اس بری حالت کو نہ پہنچتے۔ بہترین قائد خود ہونے کے باوجود پارٹی ڈسپلن

کے سخت پابند تھے اور اپنے کو جناح صاحب کے مقابلے میں بیچ ہی سمجھتے

کہا جاتا ہے کہ فرقہ بھدوی کے تھے۔ لیکن میں نے عملی مشیت سے کوئی ان سے بہتر

مسلمان کم ہی دیکھا ہے۔ نماز کیا معنی، نوافل، تلاوت وغیرہ کے شدید پابند تھے۔ اور تقریر جو کرتے
 تھے وہ مفصل ہونے کے ساتھ دلچسپ بھی ہوتی۔ محمد علی کے بعد ایسا جامع
 کمالات بھی ایک لیڈر مسلمان ہی میں پیدا ہوا تھا، جو اگرچہ انگریزی خطابت کا مرد میدان
 نہ تھا لیکن زبان پر قابو رکھنے اور غصے کو پی جانے میں ان سے بڑھا ہوا تھا۔ لیکن مسلمانوں کی
 قسمت ایسی کہاں تھی، عین جوانی میں اور جب صحت کہیں سے بھی خراب نہیں معلوم ہو رہی تھی
 الکل و نعتاً اور چشم زدن میں یہ نعمت مسلمانوں سے چھین گئی۔ ۱۹۴۳ء ہی میں۔ یہ ایک رہنمائے قوم و
 ملت اگر زندہ رہ جاتا تو اول تو پائاً۔ ستان کے اس طرح کے بننے کی نوبت ہی کیوں آتی اور
 گرا آتی بھی تو وہ پاکستان جناح صاحب کے بنائے ہوئے پاکستان سے کس درجہ مختلف ہوتا
 اور نہ حیدرآباد ہی کا وہ حشر ہوتا جو قاسم رضوی صاحب کی قیادت و سیادت میں ہوا ہے۔

نیاز پختوری

(موتی - ۱۹۶۶ء)

دیکھنے میں اچھے خاصے بھلے آدمی۔ ملنے ملانے میں مرد معقول۔ بات چیت، برتاؤ، رکھ رکھاؤ میں مہذب و شائستہ، مراسلت کا اتفاق ہوا، نوجواب شریفانہ پایے۔ ایک مرتبہ دو ڈھائی دن کے ایک طویل سفر میں ریل میں ساتھ ہوا، نمازیں میرے سامنے پڑھیں۔ صبح سویرے مرزا منظر جان جاناں کا صوفیانہ و عارفانہ کلام ترنم کے ساتھ سنایا کیے۔ ذاتی زندگی سنستا ہوں کہ متوسط الحال شریف مسلمانوں کی سی ہے۔ غریبوں محتاجوں کے ساتھ سلوک کرتے رہتے ہیں۔

لیکن نگارفتہ روزگار انگار کے اوراق میں انھیں دیکھیے تو یہ دوسرے ہیں۔ لحاظ نہ اپنے عہد و پیمان کا نہ دوسروں کے دین و ایمان کا! ہرنا جائز اس کے صفحات میں جائز، اور ہرنا گفتنی اس بزم کاغذی میں گفتنی! حق تعالیٰ کی ذات سے لے کر قرآن مجید و انبیائے کرام، ملائکہ مقربین سب کے ساتھ تمسخر و استہزار گستاخیاں اور بد تمیزیاں!

۱۹۳۱ء میں "سچ" نے زبردست لے دے شروع کی، اور قوم نے سخت پکڑا، تو ڈھیلے پڑ گئے اور لگے ارباب توبہ نامہ شائع کرنے۔ آئندہ کے لیے وعدے کیے۔ کان پکڑے ۱۹۳۲ء میں موقع پا، میدان خالی دیکھ۔ پھر الحاد نے زور باندھا۔ اب کی تبلیغ یثرب شروع ہوئی، کہ قرآن مجید کلام الہی نہیں، کلام بشری ہے! ۱۹۳۵ء میں ایک مرے کچھے دشمن اسلام پادری کی آپ بکڑ ایک بار پھر قرآن مجید پر زہر افشانی شروع ہو گئی! — غرض فتنہ فردوسی کا ہر روز ایک نیا سوانگ، اوزنگار کی گرم بازاری کے لیے روز ایک نیا عنوان!

کاشن نیاز اپنے نفس امارہ نگار کے بغیر محض نیاز ہی ہوتے! عالم، فاضل، محقق نہ
 سہی "مرد اشرف صاحب ایمان" ہونا کیا تھوڑی بات ہے؟ — پہلے لوگ باطن میں کافر
 اور ظاہر میں مومن ہوتے تھے اور ان کے لئے اصطلاح "منافق" کی تھی، اب یہ ایک نیا فنڈ ہے
 کہ چاہے باطن میں مومن ہی ہوں، لیکن ظاہر اپنے کو کافر کریں گے — اور صاحب نگار شاید
 اسی مرض کے شکار ہیں۔

لیکن اب عین جس وقت یہ سطور حوالہ تسلیم ہو رہی ہیں نگار میں بھی آثار رشد و اصلاح
 کے معلوم تو ہو رہے ہیں۔ اللہ انہیں قیام و ثبات دے۔ نگار کے پرچے نیاز صاحب کی
 زندگی کے آخر تک دیکھ لے اللہ کرے کہ دین کی راہ دل سے اختیار کی ہو۔

۱۹۵۶ء میں نیاز صاحب نے مع نگار ہندوستان چھوڑ کر پاکستان دہراچی اجا

بایاتھا۔

مولوی صبغت اللہ شہید فرنگی محلّی

(متوفی ۱۹۶۲ء)

ان سے کوئی قرابت نہ تھی، لیکن محبت و بیگانگت کے تعلقات کسی عزیز قریب سے کم بھی نہ تھے۔ میرے ہم سن ہی ہوں گے یا پھر ایک دو سال چھوٹے۔ فرنگی محلوں سے ہم لوگوں کے تعلقات یوں بھی عزیزانہ تھے، اور پشتوں سے چلے آتے ہیں، انھوں نے اپنی ذات سے اور زیادہ بڑھالیے۔

مدرسہ نظامیہ کے پڑھے ہوئے باقاعدہ عالم تھے، اور محبت طریقت مولانا عبدالباری فرنگی محلّی سے تھی۔ علم سے تو اپنے کام نہ لیا، البتہ خطابت و طلاقت سانی کو خوب کام میں لائے تقریر کی خوب مشق کر لی تھی، اور تقریر مذہبی اور سیاسی موضوعات پر بڑی جوش کی اور بہترین رنگ کی کر لیا کرتے تھے۔ خصوصاً میلاد نبوی کی محلوں میں اور محرم کی مجلسوں میں دور دور سے بلائے جاتے تھے۔ اور بھٹی کے سیمٹوں نے ان کی خدمت اس نام سے اپنے اوپر لازم کر لی تھی۔ عقائد میں بدعات کی طرف بہت دور چلے گئے تھے۔ آخر عمر میں انھیں احساس ہو گیا تھا اور انھوں نے اصلاح کی طرف توجہ کر لی تھی۔ اور اب حضرت عثمانی کی کتابیں بجائے طعن و اعتراض کے عقیدت کی نظر سے دیکھنے لگے تھے۔ انتہائی شوخ مزاج اور زندہ دل تھے۔ ابھی اس پر کوئی آوازہ کس دیا، ابھی اُس پر کوئی بھتی کہہ ڈالی مراعات النظر، یا ضلع جگت کی عادت میری ہی صحبت میں پڑی۔ اور پھر اتنی بڑھی کہ مجھے بار بار روکنا پڑتا تھا۔ حد و کا کوئی لحاظ ہی نہیں رہ گیا تھا۔

شاعر بھی تھے اور آرزو لکھنوی کے شاگرد تھے۔ دوسرے شاعروں سے بھی نوک جھونک

رہتی تھی۔ ان کے ماموں اور خسر مولوی عظمت اللہ صاحب (شارح نغمة الیمن) اور میرے
 شفیق اور صاحب علم استاد سیتا پور ہائی اسکول میں رہ چکے تھے۔ عربی ٹوٹی پھوٹی جو کچھ بھی آئی
 اور ترجمہ و تفسیر قرآن میں کام آئی وہ انہیں کے طفیل میں آئی۔ شہید صاحب کی بیوی انہیں
 کی صاحبزادی اور میری استادزادی۔ اس رشتے سے میں انہیں اپنی بہن ہی سمجھتا رہا بچپن
 اپنے شوہر سے کئی سال پہلے دنیا سے کوچ کر گئیں۔ ان کے بڑے صاحبزادے مولوی محمد ہاشم
 انصاری نے خوش تقریری باپ سے درشت میں پائی۔ ماشاء اللہ خوب بول لیتے ہیں۔ دوسرے
 صاحبزادے حبیب میاں، سلمہ مدت ہوئی پاکستان ہجرت کر گئے۔ اور مالی حیثیت سے
 بڑے فارغ البال ہیں۔

شہید صاحب انہیں سے ملنے ڈھاکہ جا رہے تھے کہ کلکتے میں پیام اجل آگیا۔ نقش
 برف میں دبا کر لکھو لائی گئی۔

مجھ سے بڑی ہی محبت کرنے والے تھے۔ اور اس میں حد سے تجاوز کر جانے والے۔
 ایسی محبت کرنے والے نصیب ہی سے نصیب ہوتے ہیں۔

میر نیرنگ

(مستوفی ۱۹۵۲ء)

نام غلام بھیک تھا، تخلص نیرنگ۔ نام کے بجائے شہرت اسی تخلص کو حاصل رہی، اپنے وطن انبالہ میں سرکاری دکیل تھے۔ اچھی طرح جرح کرنے والے تھے۔ شاعری پر دینداری غالب رہی، شروع میں اقبال کے ساتھیوں میں رہے۔

۱۹۲۶ء میں ندوے کا جلسہ انھوں نے انبالہ میں دھوم دھام سے کرایا۔ مولانا مناظر احسن گیلانی اور خوشن باین حضرات خوب خوب بولے اور سب سے بڑھ کر نمبر عطاء اللہ شاہ بخاری کارہا۔ بے تکان چار چار گھنٹے بولتے، اور مسلمانوں کا مجمع اس قوت تقاری ہی کا تو مارا ہوا ہے۔ کچھ اور ہویا نہ ہو، بس اچھی تقریریں ضرور ہوں، اور اگر ہو گیا تو جلسہ ہر طرح کامیاب رہا۔

تحریک خلافت کے زوال و اسخراط کے بعد ڈاکٹر سیف الدین کچلو نے تنظیم کے نام سے ایک آل انڈیا تحریک چلائی، اس برات کے دلہا کہنا چاہیے کہ نیرنگ صاحب ہی تھے ملک بھر میں دورہ کیا اور پھر آریہ سماجیوں کی مذہبی تحریک "شدھی" کے جواب میں انھوں نے "تبلیغ" کا بھی حق ادا کر دیا۔ حضرت مولانا محمد ایاس کی جماعت تبلیغی اس کے بہت بعد بنی۔ نیرنگ صاحب کی جمعیت تبلیغ اس کے علاوہ اور اس سے پیشتر تھی۔

۱۹۲۹ء میں جب میں حج کو حاضر ہوا، تو ان سے مدینہ منورہ میں خوب پر لطف

صحبتیں رہیں۔ اور کچھ ایسا خیال پڑتا ہے کہ واپسی میں جہاز پر بھی ساتھ رہا۔

بہر حال بڑے پر خلوص بزرگ تھے، مسلمانوں کے ہر کام میں پیش پیش، ابھی اس

کام میں آگے، ابھی اس کام میں، تحریر کا کام اچھا خاصا انگریزی میں کیا کرتے تھے، آج
یہ رپورٹ تیار کی اور کل وہ۔ اور شخصیت بھی بڑی دلآویز رکھتے تھے۔ لوگوں نے انہیں
شیخ القلیغ کہنا شروع کر دیا تھا، اور یہ ایسا بے جا نہ تھا، جب یاد آتے ہیں، تو دل آڑپ
کر رہ جاتا ہے۔

ڈاکٹر سید ظفر الحسن

(متوفی: ۱۹۴۹ء)

پہلی ملاقات ۱۹۱۱ء میں ہوئی۔ میں لکھنؤ کیننگ کالج میں بی، اے کا طالب علم تھا اور فلسفہ لیے ہوئے تھا۔ خیالات کے لحاظ سے ملحد یا لاادری۔ یہ اس وقت علی گڑھ میں فلسفہ میں ایم، اے کر چکے تھے اور شاید اس کے ریسرچ فیلو تھے۔ میں ضلع علی گڑھ میں اپنی ہمیشہ کو ان کے شوہر ڈاکٹر حاجی محمد سلیم کے پاس پہنچانے گیا تھا، وہاں سے کالج دیکھنے علی گڑھ آیا اور ان سے ملنے کا فخر حاصل کیا۔ اس وقت ان کی بڑی ہی قدر میرے دل میں تھی کہ فلسفہ کے ماہر اور اس میں ایم، اے تھے۔ سذیلے کے بعد اتنا صدیقی (جو بعد کو جرمنی جا کر بی، ایچ ڈی ہوئے) اس وقت علی گڑھ سے ایم، اے کر کے وہیں مقیم تھے۔ پنی ہوسٹل (کچی بارک) میں انھیں کے ہاں اتر ا تھا۔

سید صاحب خشک بالکل نہ تھے (جیسا کہ میں ڈر رہا تھا، بڑی محبت سے پیش آئے۔ کھانے پر مجھے بلایا اور خوب مزے دار کھانا کھلایا، گفتگو زیادہ تر فلسفہ اور نفسیات ہی کے مسائل پر رہی۔ یہ صاحب اس وقت بھی پورے مسلمان تھے اور پورے مذہبی۔ پھر یہ فلسفہ میں ڈگری لینے جرمنی گئے۔ اور جنگ (یعنی یورپ کی پہلی جنگ عظیم) چھڑ جانے سے کئی برس ان کو رہ جانا پڑا۔ علمی ترقیوں کے ساتھ مذہب اور دینداری میں بھی ترقی کرتے رہے۔ واپس آکر اور پی ایچ ڈی کی ڈگری لاکر، علی گڑھ ہی میں فلسفہ کے استاد ہو گئے۔ اخیر ۱۹۱۲ء میں خود ایم، اے کرنے علی گڑھ گیا، یہ اس وقت تک یورپ نہیں گئے تھے، سہ پہر کو اکثر ان کی خدمت میں حاضر ہوتا۔ لالچ اس کا بھی ہوتا کہ چائے پینے کو ملے گی تازہ، گرما گرم گلاب جامنوں کے ساتھ۔

رہنے والے غالباً انبالہ کے تھے اور انبالہ کے مشہور ایڈوکیٹ مینرنگ صاحب کی صاحبزادی ان کے عقید میں تھیں۔ ۱۹۲۰ء کے بعد جب میں مسلم یونیورسٹی کورٹ کے ممبر کی حیثیت سے علی گڑھ جانے لگا، تو ان سے مل کر بڑا جی خوشش ہوتا۔ مومن دیندار بلکہ مجاہد بن گئے تھے۔ چہرے پر لمبی داڑھی اتنی بڑھالی تھی کہ فلسفی اور فاضل مغربیات ہونے کے بجائے کوئی ٹائٹے مسجد معلوم ہوئے۔ اپنے لڑکے کو اقبال کے ملی ترانے یاد کرادیسے تھے انھیں وہ خوب کر دک کر سنایا کرتا۔ ان کے شاگرد آزاد خیال تو کیا ہوتے۔ دین دہلیت کی خدمت کے جوش سے سرشار نکلتے، اپنے فلسفے کے درس میں اسلامیت کا درس بھی شامل رکھتے۔ انوس کہ طبیعت لکھنے پر کچھ زیادہ آمادہ نہ تھی۔ چنانچہ کوئی بڑی تحریری یادگار نہ چھوڑی۔ ایک رسالہ البتہ چھوڑ گئے ہیں۔ بنی اور نبوت، ایسا ہی کچھ نام ہے۔

تمام مغربی علوم پڑھ کر بھی مغربیت سے غیر متاثر رہے۔ شیطان کے ناکام رہنے کی ایسی مثالیں کم ہی دیکھنے میں آئی ہیں۔ پاکستان بنتے ہی ادھر ہجرت کر گئے تھے۔ اور جلد ہی رحلت بھی فرما گئے۔ اللہ بال بال مغفرت فرمائے۔

مولانا سید سلیمان ندوی

(متوفی ۱۹۵۳ء)

علامہ شبلی کے جانشین اگر علامہ کی حیثیت سے کوئی ہو سکتے تھے تو وہ علامہ سلیمان ندوی ہی ہو سکتے تھے۔ کیا وسعت نظر تھی، اور کیا نظر میں گہرائی تھی! میں عقیدت مند ادھاتو اسی وقت ہو گیا تھا، جب خود اسکول کے نویں درجہ کا طالب علم تھا۔ اور ان کی بھی طالب علمی ابھی ختم نہیں ہوئی تھی۔ اسی سال ۱۹۰۸ء میں ان کے مقالے جاذب نظر ہونے میں شبلی کے بعد ہی درجہ رکھتے تھے۔ مطالعہ کا انہیں شوق ہی نہیں، مطالعہ سے انہیں عشق تھا۔ اور ان کے ذہنی شغف و انہماک کا حال تو ان سے ملنے ملانے کے بعد ۱۹۰۸ء سے معلوم ہونے لگا!

مجھ سے تعلقات مخلصانہ کیا معنی، عزیزانہ رکھتے تھے، اور ۲۵ سال کی مدت میں تعلقات اور گہرے ہی ہوتے گئے۔ سید صاحب فراغ تعلیم کے بعد عرصے تک لکھنؤ ہی میں رہے، اندوے میں بحیثیت مدرس کے اور میں کالج میں پڑھ رہا تھا۔ ملاقاتیں ہوتی رہتیں۔ خیالات و نظریات میں ذہنی اختلاف تو کھلا ہوا تھا، اور سیاسی بھی وقتاً فوقتاً ہو جایا کرتا۔ ۱۹۰۸ء سے تین چار برس کا زمانہ کافی مدت کا ہوا۔ طالب علمانہ شوخی اور چہرہ چہارے مجھ میں بھی تھی، ان میں بھی بحثیں کھل کر ہوتیں لیکن کبھی بھی تلخی نہ آنے پائی۔ سید صاحب ۱۹۱۲ء یا ۱۹۱۳ء میں کلکتے چلے گئے، اہلال میں۔ میں وہاں جون ۱۹۱۳ء میں سیاحت پر گیا تو صاحب اہلال کے یہاں انہیں کے اصرار پر ٹھہرا اور اس طرح سید صاحب سے بھی خوب جم کر ملاقات رہی۔ سیر سپاٹا بھی ساتھ رہا۔ اس کے بعد وہ جم کر تو لکھنؤ نہیں رہے، لیکن آمد و رفت بہ کثرت رہتی اور بعض دفعہ ہفتوں کے ہفتے وہ لکھنؤ میں ٹھہر جاتے۔ خط و کتابت میں بھی کوئی لمباناغہ نہ ہونے پاتا۔

دارالمصنفین کے قیام نے ہم دونوں کو قریب سے قریب کر دیا۔ مولانا عبدالباری ندوی کبھی مزاحاً اور کبھی سنجیدگی سے مجھ سے کہا کرتے کہ جانشین شبلی یہ سید صاحب کیسے ہو گئے۔ جانشینی کا حق تو ہمیں پہنچتا تھا۔ سید صاحب خود ناظم تھے اور مجھے کبھی نائب صدر بنا کر رکھتے اور کبھی کچھ اور۔ مسلم یونیورسٹی میں کورٹ کے بھی ہم دونوں ممبر تھے۔ اور ہندوستانی اکیڈمی (الآباد) کے بھی ہم دونوں۔ میری شادی (جون ۱۹۱۶ء) میں شروع سے آخر تک شریک رہے۔ ویجے میں شرکت کے لیے دریا آباد آئے۔ دسمبر ۱۹۱۶ء میں سید صاحب کی اہلیہ ثانیہ دق میں مبتلا ہوئیں، اور سید صاحب انھیں لیے ہوئے مدتوں لکھنؤ رہے، اور کرائے کا مکان لے کر مجھ سے قریب ہی پھرے۔ میرا قیام اس وقت لکھنؤ میں تھا اور پھر جب سے (۱۹۲۱ء سے) میرا قیام دریا آباد ہو گیا اور دھر سے گزرتے ہوئے سید صاحب ایک سے زائد بار یہاں اترے۔ ایک بار ایسے ہی سفر میں ڈاکٹر ذاکر حسین پرنسپل جامعہ ملیہ کو بھی اپنے ساتھ لائے۔ (یہ وہی ذاکر صاحب ہیں، جو آخر میں مملکت ہند کی صدارت پر فائز رہے) کئی سال کے دوران الحاد و تشکیک کے بعد جب ۱۹۲۰ء میں میں نئے سرے سے مسلمان ہوا ہوں تو بہت خوش ہونے والوں میں ایک سید صاحب بھی تھے۔ معارف کی ادارت میں بھی ایک مدت تک مجھ ان کی رفاقت و ماتحتی کا شرف حاصل رہا۔ اختلافات بار بار پیش آتے رہے لیکن بد مزگی شاید ایک بار بھی نہیں ہوئی۔ یہ خوش قسمتی سید صاحب کے دوسرے رفیقوں کے نصیب میں نہ آئی۔

تصوف کی طرف لانے اور حضرت تھانویؒ کی بزم تک پہنچانے والا میں نہ تھا۔ اس کا سہرا مولانا عبدالباری ندوی کے سر بندھنا چاہیے تھا۔ لیکن اس راہ میں اپنی بساط کے لائق معین و معاون یہ خاکسار بھی رہا گیا۔ سید صاحب جب مراتب و مدارج صوفیت میں قدم بڑھانے لگے تو ایک عجب تاثر و خشیت کے عالم میں کچھ ایسا سمجھنے لگے، کہ گویا اب تک ان کا سارا وقت صنائع ہی ہوتا رہا۔ اور سیرۃ البنی کی تصنیف و تالیف سے وہ کوئی اور بڑی خدمت دین کی

کر ہی نہ سکے! سید صاحب کی تشخیص مجھ بے علمے کی رائے میں صحیح نہیں، اور میں نے اسی ڈر سے انہیں بیعت ہو جانے کے مشورے پر زور نہیں دیا۔ عام معتقد رہنا اور چیز ہے اور باقاعدہ بیعت ہو جانا اور۔ بیعت ہو جانے پر انسان بالکل پابند ہو جاتا ہے، اور اپنی بڑی سی بڑی علمی تحقیق میں بھی پیر صاحب کا منہ دیکھتے رہنا پڑتا ہے۔ حضرت تھانوی کی نشر الطیب بھی بجائے خود ایک مرتبہ رکھتی ہے، لیکن علمی، تاریخی، تحقیقی معیار سے سیرۃ النبی اور نشر الطیب میں جو فرق ہے اسے کیسے مٹا دیا جائے؟

صوفی ہو جانے کے بعد ریاضتوں کا درجہ کہیں بڑھ گیا تھا۔ سید صاحب نیند کے ماتے ہمیشہ سے تھے۔ خیال بھی نہیں ہو سکتا تھا کہ یہ کبھی شب بیداری کے پابند ہو سکیں گے۔ لیکن عشق الہی نے آخر انہیں پورا ہتجد گزار اور شب بیدار بنا کر چھوڑا۔!

ہائے دار المصنفین کے وہ کیادن تھے اور کیا راتیں! کیسی کیسی علمی اسکیمیں پیش ہوتی رہتیں۔ بنتی تھیں اور بگڑتی تھیں! کیسے کیسے علمی مسئلے زیر بحث ہوتے! — گویا علم کی مملکت تھی اور سلم کی قلمرو! اور ہاں ایک نام اور یاد پڑ گیا۔ مولانا عبدالباری ندوی بھی برسوں اس خیالی پلاؤ کے پکانے میں ہم لوگوں کے برابر شریک رہے۔ اردو انسائیکلو پیڈیا کی ابتدائی اسکیم اس کا پورا خاکہ، اس کے شعبوں کی تقسیم، عنوانات کی تقسیم در تقسیم، مضمون نگاروں کے نام، ان کے علاوہ کام کا خاکہ۔ یہ ساری تفصیلات پنسل سے لکھی ہوئی دسمبر ۱۹۱۶ء میں، شاید اب بھی میرے کسی کاغذی ذخیرے میں پڑی ہوئی مل جائیں! راجہ صاحب محمود آباد کے ایک وعدے نے مدتوں ہم لوگوں کو نشے میں رکھا۔

وفات ۱۹۵۲ء میں کراچی میں ہوئی۔ ہندوستان سے گئے ہوئے چند ہی سال ہوئے تھے۔ آخری زمانہ ہندوستان کا بڑا ہی حسرت ناک تھا۔ دار المصنفین اور ندوے میں ہر روز نیا فتنہ اور تازہ ابتلا۔ ایک روز مولانا عالم خواب میں تھوڑے کہ عالم بیداری میں، کہ فرشتہ اجل نے آکر پیام موعود سنایا۔ اللہ کیسی کیسی آسانیاں اپنے مخصوص بندوں کے لیے پیدا کر دیتا ہے۔

سالار جنگ ثالث

(متوفی - ۱۹۲۶ء)

سالار جنگ اول حیدرآبادی وزیر اعظم کی بہت سے کون نادان تھے؟ ایک دنیا ان کی سیاسی سوجھ بوجھ اور حسن تدبیر کا کلمہ پڑھتی ہے۔ سالار جنگ دوم بھی مشاہیر وقت میں سے ہوئے ہیں۔ ظاہر ہے کہ دونوں کے تذکرے میرے لیے صرف سنی ہوئی روایتوں کا حکم رکھتے ہیں۔ میں نے اپنی آنکھ سے صرف سالار جنگ ثالث کو دیکھا ہے۔ یہ غیر شادی شدہ رہے اور اس بنا پر خاندان سالار جنگی کے خاتم۔ مذہب امامیہ رکھتے تھے۔ جب میں ان سے ملا ہوں غالباً ۱۹۲۲ء میں تو وہ مدت ہوئی وزارت سے ہٹ چکے تھے، اور اب محض ایک خاندانی رئیس تھے۔ فراخ دل، روشن خیال، انگریزی گفتگو کے ماہر، انگریزی کتابوں، انگریزی ماحول کے شہدائی، انگریزی ادبیات خصوصاً انگریزی افسانے پر ان کی نظر خاصی وسیع تھی۔ میری عزت افزائی کھانے پر بلا کر انھوں نے کی، اور دلچسپ گفتگو کرنے رہے۔ میرے مخلص حیدرآبادی دوست امین الحسن بسمل موہانی اس وقت ان کی ریاست کے ناظم (مینجر) تھے، اور انھیں نے میری رسائی ان تک کرائی تھی۔ لوگ کہتے ہیں کہ کفایت شعاری میں جبررسی تک پہنچے ہوئے تھے۔ مجھے اس کا تجربہ نہیں ہوا۔ تجربہ جو کچھ ہوا اس کے برعکس ہی ہوا۔ ایک بیش قیمت کلانی کی گھڑی خواہ مخواہ میری نذر کر دی۔ کتب خانہ باپ دادا کے وقت سے جمع کیا ہوا بہت اچھا تھا۔ اور اس میں خود ان کے وقت میں خوب اضافہ ہوتا رہا تھا۔ بڑے بڑے نادر بے بہا نسخے اس میں محفوظ تھے، میں بھی اپنے ظرف و استعداد کے مطابق اس سے مستفید ہوا۔ ایک آدھ کتاب کی نقل بھی وہاں سے بلا معاوضہ حاصل کی۔ اب سنا ہے کہ گورنمنٹ کے

انتظام میں آگیا ہے۔ اور سالار جنگ میوزیم کے نام سے ایک سرکاری ادارہ بن گیا ہے۔ ماہنامہ معارف کے لئے میں نے سفارش کی، ایک خاصی معقول رقم اسی وقت عنایت کر دی۔

ساہا سال کے بعد حیدرآباد میں ایک عزیز قریب کی شادی کی تقریب میں ملاقات ہوئی ۱۹۳۸ء میں۔ اب جوانی ڈھل چکی تھی، اور ادھر اس کے بوجھے تھے، میں نے پہچان تو لیا لیکن تجاہل اختیار کیے ہوئے دوسری طرف دیکھتا رہا۔ اور صاحب سلامت کے بعد بھی ان کے پاس تک نہ گیا۔ یہ نفس کی محض شرارت بلکہ خباثت تھی۔ اور آج تک اس پر کھپتا رہا ہوں اللہ معاف کرے۔۔۔ اخیر عمر میں لوگ مخالف زیادہ ہو گئے تھے۔ اور قاسم رضوی مرحوم کی تحریک آزادی سے ان کا تضاد ہو گیا۔ اسی حال میں دنیا سے رخصت ہو گئے۔ اللہ کرے یہ رسوائیاں اور صدے ان کے لیے موجب نجات بن گئے ہوں۔

ڈاکٹر رفیع الدین

(متوفی - ۱۹۶۹ء)

پنجاب کے کسی ضلع کے رہنے والے، ایم، اے، بعد میں پی ایچ ڈی ہوئے اور بہت بعد کو ڈگری لٹ کی حاصل کی۔ بڑے ہی پر جوش دیندار قسم کے مبلغ و مفکر، ان کا بس چلتا تو ساری دنیا کو مسلمان کر ڈالنے۔ کم سے کم تبلیغ تو سب ہی کو کرتے رہتے۔ پہلے کبھی مضمون لکھتے (ڈان کراچی) وغیرہ میں دیکھ لیتا اور جی خوش ہو جاتا۔ پھر انہوں نے کتابیں لکھنا شروع کر دیں۔ زیادہ تر انگریزی میں۔ اور اقبال اکیڈمی کراچی میں قائم کر کے اس سے ایک ساہی بھی انگریزی میں نکالنا شروع کر دیا۔ ۱۹۵۵ء میں کراچی میں ملاقات ہوئی اور مل کر جی بڑا خوش ہوا کہ کم سے کم لیکچر آدمی تو ذہنی و داعی توئی میں فرنگیوں کا ہم پلہ موجود ہے۔ اقبال کے بعد ہی، جو اقبال کے کام اور پیغام کو دنیا تک پہنچا سکتا اور اقبال ہی کی زبان اور لہجے میں گفتگو کر سکتا ہے۔

بڑا ہی صدمہ اخباروں میں یہ پڑھ کر ہوا کہ مرحوم کراچی میں کہیں رکشا پر چلے جا رہے تھے کہ دفعتاً رکشا الٹا یا لڑ گیا، مرحوم سڑک پر گرے اور دماغ پاش پاش ہو گیا۔ اچھے خاصے تندرست اور کام کرنے والے تھے کہ قدرت نے چشم زدن میں یوں موجود سے معدوم کر دیا۔ شرح صدر کے ساتھ تو نہیں، لیکن ناک بھوں سکورڈر آخر مثبت کے فیصلے پر صبر کیا۔ کیا شان بے نیازی ہے کہ اپنے بڑے سے بڑے چاہنے والے اور مومن راسخ کو اس بے تکلفی سے بلا بھیجتے ہیں جس طرح کسی بڑے نافرمان کو۔

سارے ہندوستان و پاکستان میں ایک شخص تو ایسا نظر آیا تھا جو علوم عقیدہ
کو مسلمان بنا رہا تھا اور اس کا انجام یہ ہوا ۔

ماپروریم دشمن و مامی کشیم دوست
کس رارسد نہ چون و چرا در قضاے ما

تین شفاء الملک

(متوفی ۱۱۹۵ھ (۱۷۸۱ء) ۱۱۹۷ھ (۱۷۸۳ء) ۱۱۹۸ھ (۱۷۸۴ء))

تین میں ایک تو میرے حقیقی خالہ زاد بھائی ہی تھے۔ نام حکیم عبدالحییب (وفات ۱۱۹۷ھ) سین میں مجھ سے ۱۲، ۱۳ سال بڑے لیکن برتاؤ میں ایسے بے تکلف کہ جیسے ہم سن ہوں یا دو ہی چار سال بڑے۔

طب میں صداقت اپنے خسر اور ماموں حکیم عبدالعزیز دریا بادی سے گویا دراشت میں پائی، اور ایک پشت اور آگے بڑھے تو مقبولیت دہر دلعزیزی اپنے اور میرے نانا حکیم مولوی کریم دریا بادی ختم لکھنوی (متوفی ۱۸۷۱ھ برودہ) سے۔ انگریزی لکھنؤ کے کسی اسکول میں دو ہی چار درجوں تک پڑھ کر چھوڑ دی۔ اور طب جنوائی ٹولہ سے پڑھنے لگے۔ جنوائی ٹولہ کے طبیوں سے ہمارے خاندانی تعلقات نانا صاحب مرحوم کے وقت سے چلے آ رہے تھے۔ تعلقات بھی کیسے؟ گہرے اور خالصہ تعلقات، عزیزوں کے سے۔ ان کے استاد حکیم عبدالوحید ایک نامور معالج تھے۔ اس کے بی کا پتور جا کر طب زیادہ محنت اور شوق سے پڑھی پھر اگرہ جا کر وہاں کے میڈیکل اسکول میں آنکھ کا کام ڈاکٹری طریق پر سیکھا۔ آدمی ذہین اور طبیعت دار تھے، طب میں جی لگ گیا۔ دریا بادی میں آکر کام شروع کیا۔ نام خوب چمکا، میں سکتا تو خوشحال گھرانے کا، لیکن اپنے ذاتی خرچ کے لیے بس کچھ و اجسی ہی سالتا۔ کتابوں اور اخبار کا رس یا بچپن سے تھا، ان کے لیے دام کہاں سے لاتا، بس یہی حکیم صاحب اس وقت آڑے آجاتے۔ اور اچھی خاصی خریداری میرے لئے کر ڈالتے۔ تھوڑی بہت سرسری نظر خود بھی کتابوں پر کر لیتے، اصلادہ میرے ہی کام میں رہتی۔ یہ احسان ان کا بھولنے والا نہیں!

۱۹۱۰ء تھا کہ گردونواح میں شہرت حاصل کرنے کے بعد دریاباد سے لکھنؤ منتقل ہوئے اور رفتہ رفتہ شہر کے نامور طبیوں میں شمار ہونے لگے۔ آدمی بڑے ملنے ملائے والے تھے، اور بذلہ سنج۔ علم مجلس میں طاق۔ ہر ملنے دلے سے گھل مل جاتے۔ ربیوں اور بڑے حکام سے بھی اپنی آؤ بھگت کر لیتے۔ نماز روزہ وغیرہ کے پابند تھے۔ روزہ سفر کی حالت میں بھی چھوڑنے اور اسلامی رسم و رواج کو بھی سختی سے پکڑے ہوئے تھے۔ اور پھر بھی ہندوں سے بھی بڑا خلا ملا تھا۔ آخر میں جا کر حج بھی کر آئے تھے، اور تلاوت قرآن پابندی سے کرتے۔ طبی جلسوں میں یہ سب سے پیش پیش رہتے۔ صوبے کی طبی مجلس کے پہلے ممبر ہوئے اور پھر صدر ہو کر رہے۔ مختلف کمیٹیوں کے بھی صدر ہوتے رہے۔ آخر میں "سفار الملک" بھی ہو گئے۔ اس وقت یہ اعزاز کی چیز تھی۔ مسیح الملک حکیم اجمل خاں دہلوی کے ہاں بھی خوب رسائی ہو گئی تھی۔

کھانے پینے کے شوقین تھے۔ خوب کھاتے اور خوب کھلاتے۔ اپنے قصبے کے غریب غربا کا بڑا خیال رکھتے۔ قرضہ دلوا دیتے، کاروبار سے لگوا دیتے، نوکری کے لئے بھی سفارش کر دیتے اور کچھ نہ سہی تو کم سے کم اپنے ہاں بہان تو ضرور ہی رکھتے۔ لکھنؤ میں یہ ضرورتیں کس کو نہیں رہتی۔ یہ سب کے حاجت روا۔ ایک مرجع خلائق تھے۔ فیس کے معاملے میں بڑے ہی با مروت تھے۔ خدا معلوم گنتوں کا علاج مفت ہی کرتے۔ کتب خانہ اچھا خاصا دار نے میں مل گیا تھا۔ قلمی کتابیں بعض نا در شہم کی بھی تھیں۔ انھیں ضرورت سے زیادہ عزیز رکھتے۔ نا اہل اور ناقدر سے دار ثوں نے یہ سارا ذخیرہ ضائع کر دیا اور علم و ادب کو ناقابل تلافی نقصان پہنچا دیا۔ ہزار ہا ماہوار کی آمدنی ہو گئی تھی۔ طب یونانی کے ترقی کے لیے کام سرکاری وغیر سرکاری دونوں طریقوں پر ایسے ایسے کیے تھے، کہ معاصر طبیوں نے مل کر اور ایک جلسہ کر کے خطاب "محسن طب" کا پیش کیا۔ انتقال ۱۹۵۱ء میں گویا دفعتاً حرکت قلب بند ہو جانے سے ہوا۔

سکرات کی آمد محسوس ہوئی، تو آید کر میہ لا الہ الا انت سبحانک انی کنت من الظالمین

کا ورد شروع کر دیا۔ اور اس پر شب جمعہ میں روح نے جسم سے مفارقت کی۔ بعد غسل کفن پوشش حالت میں میں نے دیکھا، چہرے پر بڑی رزق، بشاشت اور بہار تھی۔ بس یہ لگتا تھا کہ خوب آرام کی نیند سو گئے ہیں۔ نماز جنازہ پہلے لکھنؤ میں ہوئی، دوبارہ دریا بادی میں بہت بڑی جماعت کے ساتھ۔

(۱۷) دوسرے شفاء الملک تھے حکیم حافظ خواجہ شمس الدین احمد (ولد خواجہ قطب الدین احمد) مالک نامی پریس نچانس، لکھنؤ، سن میں مجھ سے دو چار برس چھوٹے تھے۔ اور میرے بڑے ہی قدر افزا۔ میری تفسیر قرآن کی مدح و تحسین میں مبالغے کی حد کر دیتے۔ مدرسہ نظامیہ فرنگی محل کے مستند عالم، بڑے زبان آورا اور خوش تقریر، علوم منقول و معقول دونوں کے ماہر۔ لکھنؤ کے نامی گرامی طبیب، موٹرنشین ہونے کے باوجود، پیدل چلنے کے شدت سے پابند اور کھانے پینے میں انتہائی احتیاط کرنے والے۔ شاید چپاتی اور سادے خورے کے سوا اور کچھ کھلا ہی نہیں، اور وہ بھی قلیل مقدار میں۔ اور بارہ گھنٹے کے فصل کے بعد، مجھے ایک نیا لفظ ان کے لئے گڑھنا پڑا تھا، پر ہنر کار، (گ سے نہیں، بلکہ "ک" سے)۔ عربی، فارسی، اور اردو تینوں پر نظر بڑی وسیع، حافظہ بہت اچھا۔ ذہانت بھی کسی سے کم نہیں۔

بیعت فرنگی محل میں مولانا عبدالباری سے سلسلہ قادریہ میں کی تھی۔ آخر میں ملک دیوبند کی طرف بہت کھینچ آئے تھے اور حاجی شاہ وحی اللہ شرنی سے غالباً خلافت بھی حاصل ہو گئی تھی۔

لکھنؤ کے خصوصی فن ضلع جگت یا مراعات النظر کے استاد تھے۔ اخیر میں حلقہ میں کینسر ہو گیا، پہلے چھوٹے بھائی خواجہ قمر الدین (آنریری مجسٹریٹ) کو ہوا۔ پھر ان کو بھی یہی مرض ہو گیا۔ اللہ کی مشیت و مصلحت میں کس کو غسل، بڑی تکلیف اٹھانی۔ بار بار علاج کے لئے بھیجے گئے۔ ۱۹۶۱ء میں وفات پائی۔

ذاکر، شافل، عابد و ساجد تھے۔ طرافت و نبلہ سخی میں بھی شفاء الملک حکیم عبدالحمید سے

کم نہ تھے۔

(۳) تیسرے شفاء الملک میرے ملنے والوں میں جھنوائی ٹولے کے ذی علم حکیم عبداللطیف تھے۔ شروع میں فلسفے سے بڑا ذوق تھا، اس لیے ”فلسفی“ کہلاتے۔ مطالعہ علوم کا شوق اخیر تک برقرار رہا، مدتوں طبیہ کالج مسلم یونیورسٹی علی گڑھ کے پرنسپل، پھر دہلی میں بھی اعلیٰ طبی عہدوں پر رہے۔ اخیر کے کئی برس لکھنؤ میں آکر پھر مطب شروع کیا۔ اور اپنے بڑے بھائی شفاء الملک حکیم عبدالعبد کے ساتھ خود بھی اطباء شہر کے سرخیل ہو گئے۔ مجھ سے کمال محبت رکھتے تھے، میں بھی جب بیمار ہوتا تو حکیم عبدالحمید صاحب کے اور ڈاکٹر عبدالعلی صاحب دونوں کے گزر جانے کے بعد اب لکھنؤ آکر انھیں کا علاج شروع کرتا۔ خواہ اس علاج میں کتنی ہی مدت لگ جاتی۔

اوپر لکھ آیا ہوں کہ جھنوائی ٹولے کے طبیوں اور ہمارے خاندان سے رشتہ چاگت و اختصاص کا دو تین پشتوں سے چلا آ رہا تھا۔ ان حکیم صاحب نے گویا اس کی از سر نو تجدید کی، نیس وغیرہ تو خیر مجھ سے کیلا لیتے، سواری کا کرایہ تک نہ لیتے۔ صبح کا ناشتہ بڑے تکلف سے کرایا کرتے۔ سن ۱۹۷۰ء میں بعارضہ قلب وفات پائی۔

فنی بحثیں جو کچھ بھی ہوں، مجھے طبی ذوق یونانی ہی حکموں سے علاج کرانے کا تھا، اور میرے لئے اب ان تینوں کے اٹھ جانے کے بعد طب یونانی لکھنؤ سے گویا خصت ہی ہو گیا ہے۔ حالانکہ اب بھی لکھنؤ کے موجودہ طبیوں میں میرے مخلص موجود ہیں۔ اور ان تینوں سے پہلے شفاء الملک حکیم عبدالحمید جھنوائی ٹولوی بھی میرے بڑے کرم فرمائے تھے۔ ترتیباً ان کا نام سب سے پہلے آنا تھا۔ اور خود اس باب کے عنوان میں شفاء الملکوں کی تعداد بھی تین کے بجائے چار ہوتی۔

آنکھ چھوٹے

آکھ چھوٹے

- (۱) مولانا محمد اویس نگر امی۔
- (۲) علی میاں۔
- (۳) رئیس احمد و عقیل احمد جعفری۔
- (۵) شوکت تھانوی۔
- (۶) خندالرحمان ندوی نگر امی۔
- (۷) سراج الحق مچلی شہری۔
- (۸) انیس احمد عباسی۔

مولانا محمد اویس نگرانی

(متوفی ۱۹۶۶ء)

نگرام ضلع لکھنؤ متصل رائے بریلی کے رہنے والے، اور ایک مشہور علمی و دینی خاندان کے رکن، اپنے چھوٹوں میں مجھے علمی و دینی جہتوں سے بہت ہی عزیز، معزز و دراز سے ندوہ میں شیخ التفسیر ہیں۔ اور اس سے قبل کئی سال دارالمصنفین میں مولانا سید سلیمان ندوی کی نگرانی میں کام کر چکے ہیں، اور ان سے کچھ لکھنا پڑھنا بھی سیکھ چکے ہیں۔ ندوی ابن ندوی ہیں۔ والد جوار کے ایک ممتاز عالم تھے، اور دادا ان سے بھی بڑے ٹکسالی عالم، صاحب تفسیر آیات الاحکام۔ اب یہ اسی چچی ہوئی تفسیر کی تہذیب و ترتیب از سر نو کر کے حجاب رہے ہیں ابن قیم کے تفسیری اقوال جا بجا سے انتخاب کر کے اور ترتیب دے کر تفسیر القیم کے نام سے کئی سال ہوئے شائع کر چکے ہیں۔

میرے مخلص بے تکلف دوستوں میں ہیں۔ اور ان کی دینی و علمی محبت میری ذات سے گزر کر تفسیر ماجدی تک سرایت کر چکی ہے۔ کلام اللہ کو تو چھوڑیے، باقی کلام الناس میں سے کسی کتاب کی مدح اتنی کم ہی ہونی ہوگی جتنی ان کی زبان سے اس ذرے بے مقدار کی کتاب کی ہو چکی ہے۔ اگر ان کا اور مولانا عبد الباقی ندوی کا بس چلتا، تو شاید دونوں مل کر اس کتاب کو نصاب میں لازم قرار دے دیتے یا اور جو کچھ چاہتا، تو وہ بھی کر گزرتے حسین ظن کے بھی کتنے درجے اور مرتبے ہوتے ہیں!

علامہ سلیمان ندوی کے درس ستران سے بھی بہت کچھ حاصل کیا ہے۔ زمین طباع شایع علم شروع سے تھے، تقریر کی مشق بھی ابتدا ہی سے تھی۔ معارف میں مضمون خصوصاً دینی قسم

کے لکھنے میں سلجھاؤ اور سلاست اب قلم کے خاص جوہر ہیں۔ دارالمصنفین اور دارالعلوم ندوہ کی مجلس انتظامیہ کے رکن ہیں اور دونوں کی رکنیت کے سزاوار ہیں۔ سرکار ہند سے ایک علمی نیشن ۳۳ ہزار سالانہ کی ان اہل قلم کو ملتی ہے، جنہوں نے عربی زبان یا عربی علوم کی قابل لحاظ خدمت کی ہے۔ میرا بس چلتا تو یہ نیشن ان کے نام آنکھ بند کر کے جاری کلاتا۔

علی میاں

(پیدائش۔ ۱۹۱۲ء)

مرحوم نہیں، ماشاء اللہ زندہ سلامت ہیں اور خدا کرے خدمت دین و ملت کے لیے مدتوں اس خاکدان کو زندہ دسر سبز رکھیں۔ سن میں مجھ سے کہیں چھوٹے ہیں، لیکن علم و فضل میں، سنجیدگی و فکر میں، اخلاص میں، اخلاق و تقویٰ میں، عبادت میں، ریاضت میں، خشیت و طاعت میں میرے بڑوں میں شامل ہونے کے قابل۔ رائے بریلی کے پسر زادے خاندان کے اور بھی لوگوں سے میں واقف ہوں۔ باپ اور بھائی کا کیا کہنا، دونوں نور علی نور پاک صاف، طاہر و مطہر۔ مٹی (جو تیمم کے قابل ہو) اس سے بنے ہوئے۔ دوسرے اعزہ بھی اپنی جگہ قابل قدر و قابل فخر۔۔۔ یہ اُس تاروں کے جھرمٹ کے درمیان آفتاب!

ندوہ اور دیوبند ماشاء اللہ دونوں کے اکابر سے علم دین حاصل کیا، اور اپنے خاندان کے بزرگوں سے (اور انھیں میں مائیں اور دادیاں بھی شامل ہیں) اخلاق و روحانیت کا سبق لیا۔ ذکاوت و فطانت کے پتلے پہلے سے تھے، چندے آفتاب چندے ماہتاب بن کر رہے۔ انگریزی بھی بعد ضرورت تحصیل کر لی۔ اور عربی ادب و انشاء میں تو ہندوستان اور عالم اسلام میں نام پیدا کر لیا ہے۔ خود اردو شعر و ادب کا اعلیٰ مذاق رکھے ہوئے، شامی و مسری صحافت پر بھی سیر حاصل نظر کر لی۔ تقریر و حکایت میں ملکہ روانی تحریر سے بھی زائد۔ میری طرح کاہل اور جامد نہیں، ندوہ کے سے بڑے دارالعلوم کا انتظام بھی کرتے ہیں، اور سارے ہندوستان کا دورہ الگ۔ ابھی یہاں ابھی وہاں، اور مقالات و تصانیف

ہیں کہ ساتھ ہی ساتھ کھٹا کھٹ نکلتی چلی آرہی ہیں۔ اردو اور عربی کے علاوہ انگریزی میں بھی بلکہ کسی حد تک ترکی میں بھی۔۔۔۔۔ زندگی قابل داد بھی، قابل رشک بھی!

خود مجھے اپنے معاملہ میں "بخل" یا تواضع بے جا کی شکایت البتہ ہے۔ ایک بار نہیں، شاید دو ایک بار، اور اشارتاً دکنایتاً نہیں۔ منہ پھوڑ کر پوچھا کہ حضرت شاندار مصطلحات تصوف کا مفہوم کچھ تو ہم تیار من دیں پر کھولیں، اور "تنازل ستہ" کے چہرے سے نقاب زرا تو سرکایے "توجہ باطن" سے قلب کو گرہ لیتے۔ کچھ جواب نہ ملا۔ تجاہل سا کر کے ٹال گئے۔۔۔۔۔ ایسا تجاہل جو دانشہ فغانی سے کم نہیں!

اتنے کام مختلف قسم کے اپنے سر طے رکھے ہیں، کہ کوئی ان کی مفصل فہرست ہی بنائے تو یہی ایک کمال ہے۔ مختصر یہ کہ سیاسیات ملی، اور کلام، تاریخ اُمت، اور سوانح اکابر اسرار شریعت پر تو خاصا کام کر چکے ہیں، بلکہ مبتدیوں کی حد تک تو عربی ادب و انشا میں بھی۔

میں اپنے وصیت نامے میں لکھے جاتا ہوں کہ میرے وقت موعود کے آجانے پر پہلے سلاش ان ہی کی کی جائے اور اگر یہ مل جائیں تو جتنا زہ پڑھنے کے حق دار نمبر اول ہی ہیں۔ دنیا بھیں مولانا ابوالحسن علی ندوی کہہ کر پکارتی ہے، ہم لوگوں کی زبانوں پر خالی علی میاں ہیں، عزیزوں سے بڑھ کر عزیز۔

۱۰ وصیت پوری ہو کر رہی۔

رئیس احمد وکیل احمد حفی

(موتی ۱۱) ۱۹۶۸ء (۲) ۱۹۷۱ء

یہ کنسی فرم کا نام نہیں، محض دو بھائیوں کے نام ہیں۔ رہنے والے سیتاپور (اودھ) کے تھے۔ ناہنہال خیر آباد ضلع سیتاپور تھا۔ وطن مشہور قصبہ خیر آباد ہوا۔ نواسے مشہور شاعر ریاض خیر آبادی کے تھے۔ رئیس احمد چھوٹے بھائی نے ندو سے میں تعلیم پائی۔ بڑے ہونہار تھے۔ ذہین و طباع، علم و عمل دونوں کے شوقین۔ طالب علمی ہی میں بہت کچھ لکھ پڑھ ڈالا۔ پھر دلی جاموہلیہ میں گئے اور وہیں سے بمبئی منتقل ہو گئے اور اخباری لائن اختیار کر لی۔ علاوہ دوسرے پرچوں کے روزنامہ خلافت میں بھی کئی برس رہے۔ پھر پاکستان بنتے ہی پاکستانی ہو گئے۔ علی برادران کے گرویدہ و شہدائی۔ محمد علی پڑسیرت محمد علی، لکھ ڈالی۔ اور بری بھلی جیسی بھی ہو اب تک وہی غنیمت ہے۔ ابھی ندو سے میں تھے اور "سبح" نیا نیا نکالا تھا کہ خواہ مخواہ میرا جادو چل گیا۔ میری عقیدت میں بچارے مبتلا ہو گئے۔ کچھ اعتراضات بھی اپنا نام بدل کر ایک خط میں کیے۔ جواب پا کر کہ ملاقات کو آئے۔ رفتہ رفتہ مخلص سے مخلص تر ہوتے گئے۔ مجھ کو اپنا ہادی و مقدر سمجھنے لگے، اور بڑے کام کے نکلے۔ میرا انگریزی ترجمہ قرآن (حواشی تفسیری) تیار ہو گیا تو پبلشر کوئی ہاتھ نہ آتا تھا۔ انھیں بے چارے نے تاج کمپنی (لاہور) سے تعارف کرایا۔ اور معاملت کی منزلیں طے کرائیں۔ ۱۹۵۵ء میں میرا جانا پاکستان ہوا تو ہر طرح فرس رہا بنے رہے۔ بچھے جاتے تھے، اپنی دالی پوری کوشش میرے مستقل قیام پاکستان کی کڑالی کچھ دن بعد خود لاہور سے کراچی منتقل ہو گئے۔

مجھ سے چھپ چھپا کر خدا معلوم کتنے ناول اور افسانے لکھ ڈالے، کچھ کتابیں تاریخ پر

بھی شاید لکھ گئے۔ کام بہت ہی تیز اور کم سے کم وقت میں کر ڈالنے کے عادی ہو گئے تھے۔ اسلئے قدر ناموشگافی و تحقیق کے بجائے سطحیت اور سرسری پن پیدا ہو گیا۔ ایک کتاب دید و شنید کے نام سے ہے۔ جس میں میرا ذکر بڑے مبالغے کے ساتھ کیا ہے۔ اس درجے کے مخلص بس قسمت ہی سے ہاتھ آتے ہیں۔ میں جب ان کی مسلسل پیہم عنایتوں کا خیال کرتا ہوں تو کٹ کٹ کر رہ جاتا ہوں۔ صحت بہت خراب رہنے لگی تھی۔ اس لئے کہنا چاہیے کہ بہت قبل از وقت دنیا سے رخصت ہو گئے۔ اپنی ماں کے بڑے ہی میطع اور لاڈلے تھے۔ اللہ بال بال مغفرت فرمائے۔

عقیل احمد جعفری بڑے بھائی کا نام تھا۔ عقیل شاعر تھے اور شاعر بھی شاعر اسلام۔ جوش ملیح آبادی کے طہرانہ ہفتوات کا جواب ترکی بہ ترکی دیتے تھے۔ ۵۱ جوابات کا ایک رسالہ جوش و ہوش کے نام سے جمع بھی گیا۔ آدمی زیادہ پڑھے لکھے نہ تھے، لیکن کڑھے خوب تھے، جب تک خیر آباد میں رہے عزت کے ساتھ قصبے کی میونسپلٹی کے چیرمین رہے آخر میں پاکستان چلے گئے اور کراچی میں کسی سرکاری محکمے سے متعلق ہو گئے۔ میرے ساتھ اخلاص اور تعلق قلب میں رئیس مرحوم سے کم نہ تھے۔ رئیس کے کچھ دن بعد خود بھی وفات پا گئے۔ اللہ محبت کی پوری جزائے خیر دے۔ دونوں کی والدہ خاصی پڑھی لکھی اور سخت مذہبی قسم کی تھیں دونوں کو خوب تربیت سے لگایا تھا۔

شوکت تھانوی

(ستونی ۱۹۴۳ء)

اُردو نثر میں ظرافت یا مزاحیہ ادب کی بنیاد تو اودھ پینچ (۱۸۷۷ء) نے ڈالی اور اس نے اسے خوب پھیلایا، کوئی ۲۰، ۲۲ سال کی مدت تک منشی سجاد حسین کا کوردی یوں تو آدمی مہذب، شائستہ و نستعلیق تھے۔ لیکن صحافت کے حمام میں داخل ہو کر وہ گویا ننگے ہو جاتے پھکڑ کی نوبت تک تو خیر نہ پہنچنے پاتی، لیکن اور حیثیتوں سے سطح بالکل پست اور عامیانه ہو کر رہتی۔ اور ان کی ظرافت اور بھانڈوں کی بولی سٹولی میں کوئی فرق ہی نہ رہ جاتا، آج اسے منہ چڑھا دیا، کل اس پر ٹوٹو بول دیا، پرسوں اس کے چٹکی لے لی۔ بکوٹا بھر لیا، کہیں اس کے وطن پر بھبتی ہے کہیں اس کے نسب پر تضحیک، اور فلاں کی شکل و صورت، قدر و قامت اور جلد کے رنگ کو چونچ دکھا دی! — بسویں صدی کے پہلے دہے میں میر معفوظ علی بدایونی (علیگ) ایسے پیدا ہوئے جنہوں نے اس رنگ کے بجائے مہذب، شریفانہ اور شائستہ ظرافت کی طرح ڈالی۔ پھر دلایت علی بمبوق (علیگ) اسے لے اڑے، مگر زیادہ تر رنگیزی میں، پھر اور لوگ بھی پیدا ہوئے، خصوصاً علی گڑھ کے رشید صدیقی، لیکن ظرافت میں سب سے زیادہ جس نے نام کیا اور جس نے خوب ہی ہنسیا، خوب ہی گدگدایا بٹھٹھے لگا دیے اس کا نام شوکت تھانوی ہے۔ نام اصلی تو محمد عمر تھا، لیکن اسے اب کون جانتا ہے — شوکت تھانوی ابتداً اخبار نویس تھے۔ پہلے متعدد اخباروں میں کام کیا اور پھر اپنا اخبار نکالا، اور نام جب خوب پھیل گیا تو پاکستان چلے گئے اور لاہور کو اپنا مسکن بنا لیا۔ بہت زیادہ لکھا اور اس سے بڑھ کر ریڈیو میں کام کیا۔ کوئی دوسرا ہوتا تو بول جاتا، اس کی ذہانت اور شوخی کا دیوانہ نکل جاتا

اور ظرافت کے سوتے خشک ہو جاتے۔ لیکن شوکت کی ظرافت بے پناہ اور اٹھاہ تھی ایسا لکھتے اور بولتے کہ دوسرے دن گ رہ جاتے۔ اور اس پر کہاں یہ کہ بڑی فیاضی سے دوسروں کو بلکہ لکھ کر دے دیتے! اور شاید ایسی باتیں جو خود کہنا اپنی شرافت، وضع داری کے خلاف سمجھے، دوسروں کی زبان سے کہلا دیتے۔ واللہ اعلم۔

خدا معلوم اس کم سواد پر اتنے مہربان کیسے ہو گئے تھے، خط تو خیر بھر خط ہیں، اپنی بیلک خزیروں میں ذکر خیر کثرت سے کر گئے ہیں اور ایک مقالہ ”مدظلہ“ کے نام سے شاید اس کم نام پر لکھ گئے ہیں۔

لاہور جا کر بظاہر بڑے چین سے تھے۔ ایک دوسری شادی کی اور بڑے عیش کے ساتھ خوش دخرم بسر کر رہے تھے کہ کینسر کے مرض میں مبتلا ہوئے اور مرض کے شدید و اسشد مرحلے مہینوں طے کرتے رہے۔ آخر کا زمانہ بڑا ہی خسرت انگیز گزرا۔ صدق میں ایک آدھ بار نوٹ بھی اس عنوان سے لکھنا پڑا ”ہنسوڑ کے آنسو“ ہنسی کی افراط کا کفارہ یقیناً اس آہ و بکا نے کر دیا ہوگا۔ اور اللہ کی ستاری نے اس بندے کی عبدیت کی مباح رکھ لی ہوگی۔

عبد الرحمن ندوی نگرہی

(متوفی ۱۹۲۶ء)

معصوم، مذہبی اصطلاح میں نہیں، بلکہ اردو کے عام محاورے میں، اپنی زندگی میں صرف تین ہی دیکھنے میں آئے۔ یعنی ایسے سلیم الفطرت اور اس درجہ نیک و صالح کہ گویا دانستہ معصیت ان کے پاس پھٹکنے بھی نہیں پائی۔ ان تین میں ایک تو خود میری ہمیشہ مرحوم تھیں۔ دوسرے ڈاکٹر سید عبدالعلی مرحوم تھے، اور تیسرے ہی عبد الرحمن ندوی مرحوم تھے۔

ضلع لکھنؤ کے قصبہ نگرام میں ایک صالح خاندان میں پیدا ہوئے۔ علم ظاہری و باطنی گویا درنہ میں ملا۔ لڑکپن ہی سے ذہین، شائق علم، ذکی، سلیم الفطرت، صالح، ہوشیار تھے۔ ندوے میں پڑھنے لکھنؤ آئے۔ خوب جی لگا کر شوق سے پڑھا اور لکھنؤ جن صحتوں کے لیے بدنام ہے۔ اس نوعمری میں بھی بچے رہے۔ اس کم سنی کے زمانے میں لکھنؤ کی قیصر باغ بارہ دری میں مسلمانوں کے کسی مسئلے پر پبلک میٹنگ تھی۔ میں نے دیکھا کہ اس بھرے مجمع میں ندوے کا یہ لڑکا خوب بے جھجک اور رواں تقریر کر رہا ہے۔ اسی وقت سے میری نظر پر چڑھ گئے۔ جلدی جلدی پڑھ لکھ کر فارغ ہوئے۔ ندوی عالم کہلائے اور علم سے بڑھ کر اخلاق و ایمان میں ممتاز ہوئے۔ غصہ کرنا تو جیسے جانتے ہی نہ تھے۔ ایک ایک سے تواضع، انکسار و شفقت سے پیش آتے۔ ہر چھوٹے بڑے کے آگے بچھے جاتے۔ قرآن مجید سے خاص شغف تھا۔ حدیث پر بھی نظر اچھی خاصی تھی۔ عربی زبان میں بے تکلف لکھنے اور بولنے دونوں پر قادر تھے۔

ندوے سے فارغ ہو کر سرائے میر (اعظم گڑھ) کے مدرسۃ الاصلاح میں چلے گئے یہاں
فاضل عصر مولانا حمید الدین فراہی صاحب نظم القرآن سے استفادہ کا خوب موقع مل گیا
جو قرآنیات کے ماہر خصوصی تھے۔ یہ زمانہ غالباً ۱۹۱۸ء تا ۱۹۲۰ء کا تھا۔

اسی اثنا میں ملک میں خلافت و ترک موالات کی تحریک بڑے زوروں سے چلی،
مدرسے پر مدرسے بند ہونے لگے۔ نئے نئے پڑچھے اور اخبار جاری ہونے لگے مولانا ابوالکلام
نے ۱۹۲۰ء میں ایک اخبار پیام کے نام سے نکالنا چاہا اور اس کے لئے نگرانی مرحوم کو اپنے
ساتھ کلکتے لے گئے۔ نگرانی اس کے لیے بہت موزوں ثابت ہوئے۔ خلافت کے
ہنگامہ رستخیز میں پریس تک کا قائم رہ جانا ناممکن تھا۔ پرچہ بند ہوا اور مولانا ابوالکلام کی
طرح بہ نگرانی بھی اسیر قید فرنگ ہوئے، اور اس درمیان میں طرح طرح کی مصیبتیں بخندہ
پیشانی جھیلے۔ کبھی کبھی ایسا بھی ہوا کہ ایک ہفتے دو دو تین تین وقت ناقے سے گزر گئے
اور اس سے کم درجے کے اتفاق تو بار بار پیش آئے۔ مجال کیا جو کبھی جبین ہمت و استقلال
پر شکن آجائے۔

قید سے چھوٹے (شروع ۱۹۲۲ء میں) تو اپنے پرانے دارالعلوم ندوہ میں مدرس
ہو کر آئے۔ استادوں میں سب بے چھوٹے تھے، قد کے لحاظ سے بھی اور عمر کے لحاظ سے
بھی، لیکن چند ہی روز میں بڑے بھی انہیں اپنا بڑا ماننے لگے۔ علم و فضل و صلاح و
تقویٰ، تواضع و مسکنت، ایثار ہر لحاظ سے مستحق بھی اسی کے تھے۔ ہر وقت خندہ رو رہتے
ہر ایک کی خدمت کر کے خوش ہوتے، اپنے ندوی ہونے پر فخر کرتے، اور اس سے زیادہ
خود ندوہ اُن پر فخر کرتا۔ اتنا بے لوث، اتنا بے شہ، دنیوی آلودگیوں سے اتنا بلند و برتر
نمونہ انسانیت کتر ہی دیکھنے میں آیا ہے۔ بے ہمہ و باہمہ کی عملی تفسیر!

ندوے میں شاید پچاس روپے کا مشاہرہ پارہے تھے۔ اور خاص خاص حلقوں میں
معروف و متعارف ہو چکے تھے، کہ ڈھاکہ یونیورسٹی سے ایک مانگ چار سو ماہوار کے مشاہرے

کی آئی۔ کوئی دوسرا ہوتا تو نام سننے ہی ٹوٹ پڑتا۔ اور درخواست پر درخواست بیچنے اور سفارش پر سفارش اٹھوانے لگتا، یہ حضرت خیر ہی نہ ہوئے، چپکے سے انکار کر دیا۔ اور پھر جیسے یہ کوئی واقعہ قابل ذکر بھی نہیں، اس کا تذکرہ تک اپنے دوستوں رفیقوں سے نہ کیا! — ایسی بے نفسی کی مثالیں بیسویں صدی میں تو شاذ و نادر ہی ہیں۔

اخیر ۱۹۲۳ء میں ظفر الملک صاحب علوی کا کوڑی، مالک المناظر پریس کے نشوونے سے یہ طے پایا کہ لکھنؤ سے ایک ہفتہ وار اصلاحی پرچہ نیم سیاسی، نیم مذہبی سچ کے نام سے سلیس زبان میں اور عام فہم انداز بیان سے نکالا جائے۔ پرچہ شروع ۱۹۲۵ء سے جاری ہوا۔ اس کے ایڈیٹر تین قرار پائے۔ ایک خود ظفر الملک، دوسرے میں، تیسرے ہی مولانا عبدالرحمن نگر امی۔ مضمون ہم تینوں لکھتے، مذہبی عنوانات پر زیادہ تر نگر امی مرحوم ہی تسلیم اٹھاتے اور لکھنے کا حق ادا کر دیتے۔ بولتے بھی خوب تھے، وعظ سادہ ہوتا مگر موثر، انچہ از دل خیزد بدل یزد، کامسداق۔ تکلف و آورد کے ہر اہتمام سے پاک، ۱۹۲۵ء میں ایک بار دریاباد بھی اسی وعظ گوئی کے سلسلے میں آئے اور اپنے بیان سے اچھا اثر چھوڑ گئے۔ لکھنؤ میں ملاقاتیں کثرت سے ہوا کرتیں، اور دینی، سیاسی، اخلاقی مباحث پر گفتگو میں گھنٹوں جاری رہتیں، — وہ وہ اخلاص کی پر لطف گھڑیاں! — مولوی عبدالرزاق خاں ندوی ملیح آبادی جو بعد کو کلکتے جا کر اور ہتہ نکال کر کچھ سے کچھ ہو گئے اور بجائے ”مولانا“ اور ”ندوی“ کے صرف ملیح آبادی رہ گئے تھے۔ وہ بھی اس وقت کی صحبتوں کے شریک خاص تھے، اور اس وقت تک بڑے مہذب، متین و مثالتہ تھے۔

شروع ۱۹۲۶ء میں نگر امی کچھ معمولی سے بیمار ہوئے اور اپنے ایک عزیز کے پاس جو طبیب بھی تھے، بہرا پنج چلے گئے۔ بیماری کو کئی ہفتے گزر گئے۔ اس پر بھی کسی خط سے کوئی خاص اہمیت نہ سمجھی گئی۔ بس یہی معلوم ہوتا رہا کہ ٹانگ میں درد ہے اور نماز کھڑے ہو کر پڑھنے سے معذوری ہے۔ ۶ مارچ کی صبح ہی کو نماز فجر کا سلام پھیرا، تو

معاشرہ اجل کو حاضر پایا۔ ماں کی گود میں لیٹ گئے اور آنکھیں ہمیشہ کے لئے بند کر لیں۔ ع
مر گئے کہ زاہداں بہ دعا آرزو کنندہ!

اتفاق سے اسی دن مرکزی خلافت کمیٹی کے جلسے میں شرکت کے لیے لکھنؤ آئے اور
دہلی جا رہا تھا لکھنؤ خاتون منزل پہنچا، تو ظفر الملک نے یہ خبر سنائی۔ یک بیک خبر سن کر
سجلی سی گر پڑی! انا للہ ثم انا الیہ راجعون۔

معلوم ہوا کہ نغش اسی وقت بہرا پج سے نگرام کے لیے لکھنؤ سے گزرے گی
اسٹیشن گیا، نغش لاری سے جا چکی تھی۔ اس ریل پر محض عورتوں کا لٹا ہوا قافلہ سوار
تھا۔ غل بیت دارالعلوم ندوہ کے شیخ الحدیث اور شیخ وقت، مفتی حیدر حسین
خان ٹونکی مرحوم نے اپنے ہاتھ سے دیا۔ کچھ روز بعد خاص اسی مقصد سے سفر کر کے
نگرام گیا، اور قبر پر جا کر فاتحہ پڑھا، کچی تربت پر عجب بہار پائی! ظاہر کی آنکھیں
بہت روئیں، دل کے کانوں نے بہت کچھ سنا۔

عمر کل ۲۷ سال کی پائی۔ پیدائش ۱۸۹۹ء کی تھی۔ مجھ سے سات سال چھوٹے
تھے۔ ایک لڑکی چھوڑ گئے تھے، بڑی پیاری بھی تھی۔ سبانی ہو کر شادی سے قبل
وہ بھی گزر گئی۔

تقدیر اور تکوینی حالات پر کس کا زور چلا ہے۔ مرحوم کی وفات کے کوئی
پانچویں سال مرحوم کی بیوہ کا عقد ثانی اس نامہ سیاہ کے ساتھ اکتوبر ۱۹۳۰ء
میں ہوا۔ نباہ نہ ہو سکا اور چند ہی ماہ بعد نوبت طلاق کی آگئی۔ قدرت
کے عجیب کارخانے ہیں۔ کوئی عمل کیسی ہی نیک نیتی اور ہمدردی کے جذبے
سے کیا جائے، حالات تکوینی اُسے کچھ سے کچھ بنا دیتے ہیں۔ اور کہاں سے کہاں
پہنچا دیتے ہیں، اور پھر قصور کسی متعین فرد پر عائد کرتے نہیں بنتا۔ طلاق کے کوئی
۱۰ سال بعد جولائی ۱۹۴۱ء میں وہ مرحومہ بھی سفر آخرت اختیار کر گئیں۔ اللہ سے

امید لگائے ہوں کہ طلاق و افتراق کے باوجود بھی مرحومہ مجھ سے ناخوش اور فریادی
 نہیں گئیں۔

مرحوم کا ایک مختصر لیکن دلچسپ و کارآمد رسالہ محمد نامی ہے، اُسے میں نے اپنی
 اردو تفسیر القرآن کی طبع اول میں، سورہ آل عمران کے آخر میں بطور ضمیمہ شامل کر لیا تھا۔
 مرحوم کے اور مضامین و مقالات کا مجموعہ بھی اگر مرتب ہو کر شائع ہو جائے تو گو مؤلف
 اب نظر ثانی اور ترمیم و اصلاح کے لیے زندہ نہیں پھر بھی نفع سے خالی نہ ہوگا۔

مولوی سراج الحق مٹھلی شہری

(متوفی - ۱۹۶۶ء)

ان سے ملاقات ۱۹۳۱ء یا ۱۹۳۲ء میں حضرت تھانویؒ کی خانقاہ امدادیہ میں ہوئی۔ یہ خانقاہ ہی میں مقیم تھے، اور مولانا نے ان کو تربیت کے لیے اپنے ایک خلیفہ اہل مولوی محمد علی صاحب استاد انٹر کالج الہ آباد کے سپرد کر دیا تھا۔ یہ خود بھی شاید اسی درسگاہ میں مدرس تھے۔ خود بھی پڑھے لکھے تھے۔ ایک ذی استعداد مولوی، انگریزی داں بھی تھے۔ خانقاہ نشینوں کی تنگ نظری سے ان کا دل اُچاٹ ہو چکا تھا، میری صحبت بہت ہی غنیمت معلوم ہوئی۔ شاعر اس وقت بھی تھے، اور بڑے شوخ مزاج تھے۔ اقبال کے شیداؤں میں تھے۔ اقبال کا نام بھی دوسرے خانقاہ نشین نہیں برداشت کر سکتے تھے۔ میں تھانہ بھون کے کئی ہفتوں کے قیام میں الگ مکان لے کر رہتا۔ اچھے خاصے گنجائشی اور آرام دہ مکان حیرت انگیز سستے کرائے پر مل جایا کرتے۔ ان سے میرا دل کھل گیا تھا۔ گفتوں بات چیت ہر قسم کی ہوا کرتی۔ انھیں تے بار بار کہہ کہہ کر مجھے اس پر آمادہ کیا کہ میں انگریزی ترجمہ قرآن مجید کا کر ڈالوں۔ کہا کرتے کہ کچھ ہرج نہیں۔ اگر محمد علی لاہوری کا انگریزی ترجمہ قرآن سامنے رکھ کر اس میں جا بجا ترمیم و تصرف کر دیجئے۔ اصل سنت کی طرف سے ایک ترجمہ تو انگریزی میں آجائے۔۔۔ اور بار بار کہنے کا یہ اثر ہوا کہ میں پہلے نیم راضی اور کچھ عرصے کے بعد پوری طرح آمادہ ہو گیا۔ یہ خدمت چاہے وہ جس بے ڈھنگے پن سے بن پڑی ہو، اگر اس کا کچھ اجر ہوگا، تو انھیں یہ جنت محراب اس کا حصہ ضرور ملے گا۔

تھانہ بھون کے بعد الہ آباد میں ان سے بار بار ملاقاتیں رہیں، لکھنؤ میں بھی ہوئیں۔

اور مراسلت بھی قائم رہی۔ یہ برابر علی، دینی روحانی ترقیاں کرتے گئے۔ اور آخر میں حضرت شاہ وحی اللہ صاحب کے خصوصی مقربین میں ہو گئے۔ ذہن، فطین، معنی ہمیشہ سے تھے۔ اب علم دین پورا حاصل کر لیا۔ انگریزی میں بھی خوب منجھ گئے۔ خوب خوب شعرا ان کے دماغ سے ڈھل ڈھل کر نکلنے لگے، اور توبید و معرفت میں شہر بڑے پایہ کے کہنے لگے۔ فرقہ شیعوں کا رد کرتے کرتے، شاید حدود سے تجاوز کر گئے۔ اور غلو و انحراف کے حدود میں داخل ہو گئے۔ ماشاء اللہ زندہ سلامت ہیں، اور اب اردو میں مستقل دینی چیزیں نشر میں برابر لکھتے رہتے ہیں، اور شعر گوئی کا مذاق بھی تر تری پر ہے۔ حضرت شاہ وحی اللہ خلیفہ حضرت تھانوی کی جماعت میں برابر تہہ رکھتے ہیں۔

۱۔ اس کتاب کی اشاعت سے قبل مولانا کی وفات کے بعد ۱۹۶۶ء میں یہ دنیا سے رخصت ہو گئے۔

انیس چوہدری



(مستوفی - ۱۹۶۶ء)

کسی زمانے میں مجھ سے چھوٹے تھے اور مجھ سے کچھ بڑھا لکھا بھی تھا۔ اسکول میں پڑھتے تھے تو اپنے ترحمے وغیرہ کی مشقیں دکھایا کرتے تھے! — اب مدت سے لکھنے والے برابر کی ٹکڑے کے ہیں اور ایک چھوٹے موٹے معاصر ہیں، ایک روز نامے کے بھی (گو سچا رہ برائے نام ہی سا ہے) کے ایڈیٹر۔

پرچہ کی پالیسی جو کچھ بھی کر دی ہے۔ ذاتی طور پر مرخبان مریخ، صلح کل، نیک مزاج ہی تھے، اب بھی ہیں۔ نرم دلی شاید سن کے تقاضے سے اب اور پیدا ہو گئی ہے۔ غریبوں ناداروں کے ساتھ سلوک و امداد کی عادت اب کچھ بڑھ ہی گئی ہے — خود بھی جو کچھ بن پڑتا ہے، دیتے رہتے ہیں اور اس سے کہیں بڑھ کر دلوانے رہتے ہیں۔ باوجود اتنے کہہ مشق اخبار نویس ہونے کے نعرے لگانے کے فن سے کورے ہیں اور شینلزم کا "فلک شگاف" نعرہ اگڑ لگا سکتے تو آج وزیروں، نائب وزیروں میں نہ سہی تو کم سے کم راجیہ سبھا کے ممبر تو ضرور نامزد ہو گئے ہوتے، یہ بھی نہ سہی تو فلاں سوشلسٹ پارٹی یا فلاں کیونٹ پارٹی کے لیڈر ضرور ہی ہوتے!

غریبی سے بڑھے، غریبوں کو بھولے نہیں، انھیں مانتے ہیں، جانتے ہیں، پہچانتے ہیں۔ چھوٹے سے بڑھے ہیں۔ اپنا وقت بھولے نہیں، چھوٹوں کو بڑھا جانتے ہیں، شرافت کی یہی پہچان ہے۔ ساکوری کا عباسی خاندان یوں بھی نسبتاً کسی سے بیٹا نہیں۔

جنگ عظیم ۱۹۳۹-۴۵ء کے زمانے میں "ہفتہ جنگ" اپنے اخبار میں محنت و توجہ

کھتے رہے۔ جذبات و افواہیات سے زیادہ نظر واقعات و حقائق پر رکھے ہوئے اور اپنے انگریزی روزنامے اسٹیشن ڈیپارٹمنٹ کے تبصرے پڑھ کر خریدار ہزاروں کی تعداد میں نہ پیدا کر سکے، لیکن مٹی بھر سنجیدہ خریداروں کے سامنے ٹیک نام اور کھتے رہے۔ لکھنؤ اور جوار لکھنؤ کے شریف گھرانوں کی گھر بوجھیں بھی اپنے اخبار میں خوب دے دیا کرتے ہیں، آج فلاں کے ہاں شادی ہوئی، آج فلاں کے ہاں غمی۔ اس کا ایوم ہوا، اس کا ایوم۔ ایک کے ہاں ختنہ ہوا، دوسرے کے ہاں عقیقہ۔ اس سے اخبار میں جہل پہل خوب پیدا ہو جاتی ہے۔ اور اس کی قدر کوئی لکھنؤ اور جوار لکھنؤ والوں کے دلوں سے پوچھے جنہیں باہر رہنا پڑتا ہے۔ سید جالب مرحوم کی رنگارنگ صحافت کی یاد اگر قائم ہے تو انہیں شاگرد رشید کے دم قلم سے۔

پرائی تہذیب کے نعت کا ایک بچا کچھ لفظ "وضع داری" اب تک چلا آتا ہے، اُسے یہ عملاً بھی بنا ہے چلے آتے ہیں جفظ مراتب، مروت، اخلاص تینوں کے ڈانڈے اسی وضع داری سے ملے ہوئے ہیں۔

جوانی کے زمانے میں کچھ دنوں اپنے پرائیوٹ سکرپٹری کا کام بھی انہیں سے لیا تھا چنانچہ ۱۹۱۴ء میں جب اپنی شادی ہوئی تو اس کا مفصل تار انگریزی اخباروں میں انہیں سے شائع کرایا تھا۔ مولانا محمد علی اس وقت نظر بند تھے چند دائرہ میں انہیں خبر اسی اخباری تار سے ہوئی تھی۔

۱۹۱۹ء کا غالباً اگست تھا جب ظفر الملک علوی کے بیٹے اور ان کی محنت سے ایک ہفتہ وار پرچہ میری نگرانی میں حقیقت کے نام سے نکلا۔ یہ نام میرا ہی تجویز کیا ہوا تھا۔ خود میں اس میں لکھنے لکھانے کا کام اچھا خاصا کرتا تھا۔ مولانا ابوالکلام وغیرہ بھی اس کے قدر دانوں میں ہو گئے۔ رفتہ رفتہ ہم دونوں کے راستے الگ ہوتے گئے، چند ہی دنوں کے بعد میں نے اپنا تعلق اس سے قطع کر لیا۔

اکثر اردو ایڈیٹروں کی طرح یہ بھی پڑھنے کم ہیں، لکھتے زیادہ ہیں۔ لکھتے لکھتے اور ایک عمر کی مشاقی سے قلم میں ایک طرح کی جلا، ردانی اور شگفتگی پیدا ہو گئی ہے۔ کاش مسلم لیگ کے حق میں بھی ان کا قلم انصاف کرنا سیکھ لے۔ ایسے قلم ذات کو چھوڑ کر صفات پر چلنے لگا۔ یہ بطور ایک عرو کے اور دست کے بڑے قابل قدر ہیں۔ مشرافت و صعداری کے پتے!

شادی اپنی کی، تو میری ایک قریبی رشتے کی سالی کے ساتھ، اس وقت سے باضابطہ میرے عزیز بھی ہو گئے ہیں۔ میری ذات سے محبت اور بزرگداشت کے علاوہ میرے خاندان والوں کے ساتھ بھی کچھ ایسا ہی برتاؤ رکھے ہیں۔ اور میرے بھائی مرحوم ڈپٹی جرنل مجید کے ساتھ تو علی الخصوص۔

اخبار کی زندگی عرصہ دراز سے برائے نام ہی چلی آتی تھی۔ ادھر خود بھی زیادہ علیل ہے اور جوان دہونہا ردا ماد فرقت کا کوروی کی مرگ ناگہاں سے قدرۃً بہت زیادہ متاثر ہوئے ہیں۔

۱۔ انوس اس کتاب کی اشاعت سے قبل مولانا کی زندگی میں انتقال کر گئے

“MOASREEN”

By


HAZRAT MOULANA ABDUL MAJID DARYABADI

Published by

IDARA-E-INSHA-E-MAJIDI

147, Rabindra Sarani

Calcutta - 700 073



ادارۂ انشائے ماجدی نے ۱۲ اربڑدسرانی بلکتہ ۷۳